

अश्वमेधस्य संकल्पकाले नक्षत्रविशेषं विधत्ते—

चित्रा नक्षत्रं भवति । चित्रं वा एत-  
त्कर्म ( १ ) । यदश्वमेधः समृद्धयै, इति ।

षड्विधानामनुष्ठेयानामिष्टिंशुसोमरूपाणां सद्भावादश्वमेधकर्मणश्चित्रत्वम-  
तस्तस्य समृद्धयर्थं चित्रा नक्षत्रम् ।

कालविशेषं विधाय देशविशेषं विधत्ते—

पुण्यं नाम देवयजनमध्यवस्यति ।

पुण्यामेव तेन कीर्तिमभिर्जयति, इति ।

पुण्यं पावनं नामधेयं यस्य श्रवणमात्रेण प्रतीयते तत्पुण्यनाम स्थानं  
पुष्करवनं गौतमवनं धाराणसी कुक्षेत्रमित्यादि । तादृशं देवयजनदेशं चित्रान-  
क्षत्रकालेऽध्यवस्यति तेन पुण्यां कीर्तिं प्राप्नोति ।

देशकालयोर्विशेषं विधाय त्विगानयने विशेषं विधत्ते—

अपदातीनृत्विजः समावहन्त्या सुब्रह्मण्यायाः ।

सुवर्गस्य लोकस्य समष्टयै, इति ।

ये ऋत्विजः स्वस्वगृहे वृतास्तानृत्विजोऽपदातीनावहन्ति पादसंचारं निवार्य  
हस्त्यश्वादीनारोह्य राजपुरुषास्तानृत्विज आनयन्ति । तत्र कालावाधिरा सुब्रह्म-  
ण्याया इति । यस्यां चैत्र्यां पौर्णमास्यां सांग्रहणी तत आरभ्य संवत्सरेऽतीते  
सत्युपरितनसंवत्सरे वैशाख्याममावास्यायां त्रैधातवीयरूपायां दीक्षणीयामा-  
रभ्य सप्तसु दिनेषु तस्यां दीक्षणीयायां समाप्तायां तत्समाप्तिदिनमारभ्य दिनत्रये  
दीक्षां परिसमाप्य तत्रोपरितने प्रायणीयेऽहनि सुब्रह्मण्या प्रवर्तते । तत्सुब्रह्मण्या-  
पर्यन्तमृत्विजां समावहनं कर्तव्यम् । तद्यथा सांग्रहणीष्टिदिने तस्य तस्य गृहे  
गत्वा सोमप्रवाकेण वृत्तानध्वर्युब्रह्महोतृनाग्नीध्रं च हस्त्यश्वादिकमारोप्येष्ट्यर्थमा-  
नयन्ति । अनन्तरभाविन्यां वैशाख्यां पौर्णमास्यां प्राजापत्यमृगभं तूपरमालब्धुं  
सोमप्रवाकवृत्तौ मैत्रावरुणप्रतिप्रस्थातारौ हस्त्यश्वादिकमारोप्य राजपुरुषा  
आनयन्ति । तदनन्तरभाविन्यां वैशाख्याममावास्यायां ब्रह्मौदनार्थं चतुर्णां  
महर्त्विजामपेक्षितत्वादध्वर्युब्रह्महोतृणां पूर्वमेवाऽऽनीतत्वादवशिष्टमहर्त्विजमु-  
द्गातारं हस्त्यश्वादिभिरानयन्ति । अथाऽऽगामिसंवत्सरगतायां वैशाख्याममा-

प्रपा० ८ अनु० २] कृष्णयजुर्वेदीयं तैत्तिरीयब्राह्मणम् ।

चास्यायां दीक्षणीयेष्टौ साम गातुं प्रस्तोतारं हस्त्यादिभिरानयन्ति । ततो दीक्षारम्भदिवसादूर्ध्वं तृतीयादिष्वहःस्वन्वहमितरानष्टाष्टविजो हस्त्यादिभिरानयन्ति । कमारोप्याऽऽनयन्ति । ब्राह्मणाच्छंसिनमच्छावाकं नेष्टारं प्रतिहर्तारं प्रावस्तुतं पोतारमुन्नेतारं सुब्रह्मण्यमित्येतान्सोमार्थमानयन्ति । एवमा सुब्रह्मण्याहानादपदातीनृत्विज आवहन्ति, तच्चोच्छ्रितस्थानारोहणसाम्यात्स्वर्गमाप्त्यै भवति । यद्यप्ययमश्वपेधो द्वादशाहविकृतिद्वारा परम्परयाऽग्निष्टोमविकृतिः । अतो वपनादिकमत्र प्राप्तम् । तथाऽप्येतद्दीक्षासमीपे न त्वत्र । अतोऽग्रामपूर्वं वपनादिकमत्र विधत्ते—

केशश्मश्रु वपते । नखानि निरुन्तते । दूतो धावते । स्नाति । अहंतं वासः परिधत्ते । पाप्मनोऽपंहृत्यै । वाचं यत्वोपवसति । सुवर्गस्य लोकस्य गुप्त्यै । रात्रिं जागरयन्त आसते । सुवर्गस्य लोकस्य समष्ट्यै, इति ।  
कर्म धत्ते पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये प्रथमोऽनुवाकः ॥ १ ॥

अहतमच्छिन्नं नूतनं तेन पापं विनश्यति । वाग्यमनपूर्वकेणोपवासेन स्वर्गलोको रक्षितो भवति । एनं यजमानं राजानं रात्रिं जागरयन्तो निवृत्तनिर्गुर्वन्तः कथाभिर्नानाविधाभिर्विनोदयन्तः पार्श्वस्था आसते । तज्जागरणस्वर्गस्य सम्यक्प्राप्तये भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणमाप्त्यै तृतीयकाण्डेऽष्टमप्रपाठके प्रथमोऽनुवाकः ॥ १ ॥

अथ द्वितीयोऽनुवाकः ।

प्रथमेऽनुवाके यजमानसंस्कारा उक्ताः । द्वितीये ब्रह्मोदनमभिधीयते । तदर्थमादौ चतुर्विधानि जलानि विधत्ते—

चतुष्टय्य आपो भवन्ति । चतुःशफो

वा अश्वः प्राजापत्यः समृद्ध्यै, इति ।

प्रजापतिदेवताकस्याश्वस्य शफसंख्यासाम्याज्जलचतुष्टयं समृद्धिहेत्वा-  
नयति । चर्याः कृष्याः स्थावरा वहन्त्यश्चेति जलानां चातुर्विध्यम् । एतच्चाऽऽ-  
रुणकेतुके चयने स्पष्टमाम्नातम् ।

तासामपामाहरणे देशविशेषान्विधत्ते—

ता दिग्भ्यः समाभृता भवन्ति । दिक्षु वा आपः ।

अन्नं वा आपः । अभ्यो वा अन्नं जायते ।

यदेवाभ्योऽन्नं जायते । तद्वरुन्धे, इति ।

प्राच्यादिभ्यश्चतसृभ्यो दिग्भ्यस्ता आप आहर्तव्याः । न त्वेकस्या दिशः ।  
आपश्च सर्वासु दिक्षु वर्तन्ते । ताश्चान्नरूपा अन्नस्याभ्यो जातत्वात् । तस्माद-  
पामाहरणे सत्यद्वयो जातमन्नं सर्वं प्राप्तं भवति ।

आहृतास्वप्सोदनपाकं विधत्ते—

तासु ब्रह्मौदनं पंचति । रेत एव तद्वधाति (१), इति ।

रेतस ओदनजन्यत्वात्तेनौदनपाके[न] रेत एव धारयति ।

ओदनस्य परिमाणं विधत्ते—

चतुःशरावो भवति । दिक्ष्वेव प्रतितिष्ठति, इति ।

शरावचतुष्टयपरिमितैर्ब्राह्मिभिरयमोदनो निष्पादनीयः । चतुःसंख्यासा-  
म्येन दिक्षु प्रतिष्ठा ।

यदुक्तं सूत्रकारेण—“पान्याः राजतं रुक्मं निधाय तस्मिन्ब्रह्मौदनमुद्धृत्य  
प्रभूतेन सर्पिषोपसिच्य सौवर्णं रुक्ममुपरिष्ठात्कृत्वा कर्पन्ननुच्छिन्दश्चतुर्भ्य  
आर्षेभ्यो महर्त्विगभ्य उपोहति प्राशितवज्रश्चतुरः साहस्रान्सौवर्णान्निष्का-  
न्ददाति” इति । तदेतत्सर्वं क्रमेण विधत्ते—

उभयतो रुक्मौ भवतः । उभयत एवास्मि-

न्रुक्मं दधाति । उद्धरति शृतत्वाय । सर्पिष्वा-

भवति मेध्यत्वाय । चत्वारि आर्षेयाः प्राश्रन्ति ।



दिशामेव ज्योतिंषि जुहोति । चत्वारि हिरण्यानि  
ददाति । दिशामेव ज्योतींष्यवस्वये (२), इति ।

ओदनस्याधस्तादुपरिष्ठाच्च रुक्मस्थापनेनोभयतो ज्योतिः संपादयति ।  
पात्र्यामुद्धरणेन पक्त्वं स्पष्टी भवति । प्रभूतसर्पियोगेन शुद्धतया यज्ञयोग्यं  
भवति । आर्पेया ऋषिपुत्रसमानाश्चत्वारो मुख्या ऋत्विजस्तेषां प्राशनेन चत-  
सृणां दिशां संबन्धिनि ज्योतिष्येव हुतं भवति । चतुःसहस्रनिष्कदानेन  
चतुर्दिक्संबन्धीनि ज्योतींषि प्राप्नोति ।

यदुक्तं सूत्रकारेण—‘द्वादशारत्निस्रयोदशारत्निर्वा दर्भमयी मौञ्जी वा  
रशना तां ब्रह्मोदनोच्छेषणेनानक्ति’ इति । तदिदमञ्जनं विधत्ते—

यदाज्यमुच्छिष्यते । तस्मिन्नशनां न्युनत्ति । प्रजा-  
पतिर्वा ओदनः । रेत आज्यम् । यदाज्ये रशनां  
न्युनत्ति । प्रजापतिमेव रेतसा समर्धयति, इति ।

पात्र्यामुद्धृत ओदने बह्वाज्यं प्रक्षिप्य तत्राऽऽज्यविशिष्ट ओदनो, यावानृ-  
त्विग्भ्यो दत्तस्तस्मादन्यद्यदाज्यमोदनविशिष्टं पात्र्यामुच्छिष्यते तस्मिन्नाज्येऽ-  
श्वबन्धनहेतुं रशनां न्युनत्ति नितरां क्लिन्नां कुर्यात् । ओदनस्य प्रजापतिसृष्टत्वेन  
प्रजापतिस्वरूपत्वादाज्यस्य च रेतःकारणत्वेन रेतोरूपत्वादोदनविशिष्ट  
आज्ये रशनाया उन्दनेन प्रजापतिमेव रेतसा समृद्धं करोति । तस्या रश-  
नाया मौञ्जीत्वपक्षः पूर्वानुवाकेऽभिहितः ।

दर्भमयत्वपक्षमत्र विधत्ते—

दर्भमयी रशना भवति । बहु वा एष कुचरोऽमेध्यमुप-  
गच्छति । यदश्वः । पवित्रं वै दर्भाः (३) । यदर्भमयी  
रशना भवति । पुनात्येवैनम् । पूतमेनं मेध्यमालभते, इति ।

कुचरो भूम्यां संचरन्नयमश्वो बहु वै प्रभूतमेवामेध्यमशुचिरूपमुपगच्छति ।  
उच्छिष्टाद्युपेक्षितेषु देशेषु संचरणात् । दर्भाणां शुद्धिहेतुत्वाच्चन्मपया रशनाया  
तमेनमश्वं पुनात्येव । ततः शुद्धत्वेन यज्ञयोग्यमेनमश्वमालभते ।

‘चत्वार आर्षेयाः प्राश्रन्ति’ इति यदुक्तं तदेव स्पष्टी कुर्वन्प्रशंसति—  
 अश्वस्य वा आलब्धस्य महिमोदकामव । स मह-  
 र्त्विजः प्राविशव । तन्महर्त्विजां महर्त्विक्त्वम् । यन्म-  
 हर्त्विजः प्राश्रन्ति । महिमानमेवास्मिन्तर्ह्यति, इति ।

पुरा कदाचिदालब्धादश्वादुत्क्रान्तस्तदीयो महिमा सामर्थ्यातिशयो मह-  
 र्त्विजोऽध्वर्युर्व्रह्मा होतोद्गातेत्येतान्मुख्यावृत्विजः प्राविशत्, तत्तस्मान्महिम्नः  
 प्रवेशान्महर्त्विक्त्वमेपां संपन्नम् । तत्तेन महर्त्विजां ब्रह्मादनप्राशनेनास्मिन्प्रज-  
 माने महिमानमेव संपादयन्ति ।

यदुक्तम्—“चत्वारि हिस्पानि ददाति” इति । तदेतत्प्रशंसति—  
 अश्वस्य वा आलब्धस्य रेत उदकामव । तत्सुवर्णं हिरण्य-  
 मभवत् । यत्सुवर्णं हिरण्यं ददाति । रेत एव तर्ह्यति, इति ।

पुरा कदाचिदालब्धस्याश्वस्य रेतः सारभूतोऽशस्तस्मादश्वादुत्क्रान्त्य शोभ-  
 नवर्णोपेतं हिरण्यमभवत् । अतस्तस्य दानेन रेत एव धारयति ।

सुवर्णदानस्य फलं विधत्ते—

ओदने ददाति । रेतो वा ओदनः । रेतो  
 हिरण्यम् । रेतसैवास्मिन्नेतो दधाति, इति ॥

दधाति रुन्धे दर्भा अभवत्पद् च ॥

इति कृष्णयजुर्वेदीयतैत्तिरीयब्राह्मणे तृतीयाष्टके सप्तमाध्याये  
 द्वितीयोऽनुवाकः ॥ २ ॥

हिरण्यस्य रेतःकार्यत्वादोदनस्य तत्कारणत्वाच्चोभयोरपि रेतोरूपत्वम् ।  
 अत ओदने भुक्ते सत्यनन्तरमेव यद्दानं तेन दानेनास्मिन्प्रजमान ओदन-  
 रूपेण रेतसैव हिरण्यरूपं रेतो धारयति ॥

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्तिरीय-  
 ब्राह्मणभाष्ये तृतीयकाण्डेऽष्टमप्रपाठके द्वितीयोऽनुवाकः ॥ २ ॥

अथ तृतीयोऽनुवाकः ।

द्वितीये ब्रह्मादनोऽभिहितः । तृतीये रश्मनयाऽश्वबन्धनमभिधीयते । तत्राऽऽदौ ब्रह्माणं प्रत्यनुज्ञापने मन्त्रमुत्पादयितुं प्रस्तौति—

यो वै ब्रह्मणे देवेभ्यः प्रजापतयेऽप्रतिप्रोच्याश्वं  
मेध्यं वध्नाति । आ देवताभ्यो वृश्च्यते ।  
पापीयान्भवति । यः प्रतिप्रोच्य । न देव-  
ताभ्य आवृश्च्यते । वसीयान्भवति , इति ।

योऽश्वमेधयाजी देवार्थं प्रजापत्यर्थं च वर्तमानं यागयोग्यमश्वमृत्विमूपाय ब्रह्मणे स्वयमप्रतिप्रोच्यानुक्त्वा तदनुज्ञामलब्ध्वा वध्नाति सोऽयं देवताभ्य आवृश्च्यते विच्छिद्यते । तदनुग्रहाभावात्पापीयानतिशयेन दरिद्रो भवति । यस्तु ब्रह्मणे तस्मै प्रतिप्रोच्य तदनुज्ञां लब्ध्वा वध्नाति सोऽयं देवताभ्यो न विच्छिद्यते । तत एवातिशयेन धनवान्भवति ।

इदानीं मन्त्रमुत्पाद्य तदीयं तात्पर्यं दर्शयति—

यदाहं । ब्रह्मन्नश्वं मेध्यं भन्त्स्यामि देवेभ्यः  
प्रजापतये तेन राध्यासमिति । ब्रह्म वै  
ब्रह्मा । ब्रह्मण एव देवेभ्यः प्रजापतये  
प्रतिप्रोच्याश्वं मेध्यं वध्नाति ( १ ) । न  
देवताभ्य आवृश्च्यते । वसीयान्भवति, इति ।

हे ब्रह्मन्देवार्थं प्रजापत्यर्थं मेध्यं यागयोग्यमश्वं भन्त्स्यामि रश्मनया बद्धं करिष्यामि । तेनाश्वबन्धनेन राध्यासं समृद्धो भूयासम् । इत्येतं मन्त्रं यद्यध्व-  
र्युराह तदानीं देवताभ्यो न विच्छिद्यतेऽतिशयेन धनवान्भवति । मन्त्रे  
योऽयमृत्विमूषो ब्रह्मा कथितः सोऽयं ब्रह्मवातस्तस्मै परब्रह्मण एव कथ-  
यित्वा मेध्यमश्वं वध्नाति । ततो युक्तमस्य धनिकत्वादि ।

अत्र रश्मनास्वीकारे मन्त्रः सप्तमकाण्डे समाध्यातः—“देवस्य त्वा सवितुः

प्रसवे । अश्विनोर्वाहुभ्याम् । पूष्णो हस्ताभ्यामादे' इति । तेन मन्त्रेण स्वीकारं विदधानस्तन्मन्त्रं व्याचष्टे—

देवस्य त्वा सवितुः प्रसव इति रशनामा-  
दत्ते प्रसूत्यै । अश्विनोर्वाहुभ्यामित्याह ।  
अश्विनो हि देवानामध्वर्यू आस्ताम् ।  
पूष्णो हस्ताभ्यामित्याह यत्यै, इति ।

तदिदं ब्राह्मणं तत्र तत्रासकृम्यारूपातम् । स्वीकृताया रशनाया अभिमन्त्र-  
णार्थो मन्त्रः सप्तमकाण्ड एवमाज्जातः—“इमामगृभ्णन्नशनामृतस्य पूर्वं आयुषि  
विदथेषु कव्या । तथा देवाः सुतमावभूवुर्ऋतस्य सामन्त्सरमारपन्ती” इति ।

तमिमं मन्त्रं रशनाभिमन्त्रणे विनियुक्ते—

व्यूढं वा एतद्यज्ञस्य । यदयजुष्केण क्रियते ।  
इमामगृभ्णन्नशनामृतस्येत्यधिवदति यजु-  
ष्कृत्यै । यज्ञस्य समूद्धयै ( २ ), इति ।

यज्ञस्य संवन्धि यदङ्गमयजुष्केण मन्त्ररहितेन व्यापारेण क्रियते तदिदमङ्गं  
व्यूढं समृद्धिविकलम् । यद्यप्यृगेपा तथाऽपि युज्यत इति व्युत्पत्त्या यजुर्वेद-  
पठितत्वेन च यजुरित्युच्यते । तस्मात्सयजुष्कानुष्ठानाय 'इमाम्' इति मन्त्रं  
पठेत्ततो यज्ञः समृद्धो भवति । प्रथमपादस्यायमर्थः—ऋतस्य यज्ञाङ्गाश्वस्य  
संवन्धिनीमिमां रशनां पूर्वं पुरुषा अगृभ्णन्स्वीकृतवन्त इति ।

अस्या अश्वरशनाया द्वादशारत्नित्वपक्षः प्रथमानुवाकेऽभिहितः । अत्र  
त्रयोदशारत्नित्वपक्षं विचारमुखेन विधत्ते—

तदाहुः । द्वादशारत्नी रशना कर्तव्याऽत्रयो-  
दशारत्नीरिति । ऋषभो वा एष ऋतू-  
नाम् । यत्संवत्सरः । तस्य त्रयोदशो मासो  
विष्टपम् । ऋषभ एष यज्ञानाम् । यदश्व-

मेधः । यथा वा ऋषभस्य विष्टपम् । एवमेतस्य विष्ट-  
पम् । त्रयोदशमरत्निः रशनायामुपादधाति । यथ-  
र्षभस्य विष्टपः सःस्करोति । तादृगेव तव, इति ।

तत्र तत्र रशनाविषये परीक्षकाः परस्परमेवमाहुः—किमेषा द्वादशारत्निः  
कर्तव्या किंवा त्रयोदशारत्निरिति । तत्राभिज्ञः कश्चिद्वृष्टान्तमुखेनोत्तरं द्यूते—  
यथा लोके गवामृषभः पतिरेवं गोस्यानीयानामृत्तनां संवत्सरः स्वामी । अतः  
प्रथमानुवाके मासद्वारा संवत्सरसाम्याद्द्वादशारत्नित्वपक्षः समर्थितः । इह  
तु तत् ऊर्ध्वं त्रयोदशारत्नित्वपक्षं समर्थयितुमपरो विशेष उच्यते—यथा  
लोक ऋषभस्योपरि ककुदुन्नतं भवति, एवं द्वादशमासात्मकस्य संवत्सरस्य-  
र्षभस्थानीयस्य योऽयमधिकमासस्त्रयोदशः सोऽयं विष्टपं ककुत्स्थानीय एवं  
द्वत्रिंशत्तृष्टोमादयो यज्ञा गोस्थानीयाः । अश्वमेध ऋषभस्थानीयः । तस्य च  
लौकिकस्यर्षभस्येव विष्टपं ककुदुपेक्षितम् । अतो विष्टपत्वेन रशनायां त्रयोद-  
शमरत्निं संपादयेत् । तथा सत्यृषभस्येवाश्वमेधस्य विष्टपं संस्कृतं भवति ।

अथ रशनादानमग्नस्य द्वितीयस्मिन्पाद आयुःशब्दतात्पर्यमाह—

पूर्वं आयुषि विदधेऽपु कव्ये-  
त्याह । आयुरेवास्मिन्दधाति, इति ।

विदधेऽपु यज्ञेष्वायुषि निमित्तभूते सति कव्या कवयो विद्वांसः पूर्वं मह-  
र्षेय इमां रशनां गृहीतवन्त इति मन्त्रपादस्याक्षरार्थः । तत्राऽऽयुषीति मयो-  
गादायुर्यजमाने संपादयति ।

तृतीयपादे धभूवुरिति शब्दस्य तात्पर्यं दर्शयति—

तया देवाः सुतमावभूवुरि-  
त्याह । भूतिमेवोपावर्तते, इति ।

देवाः सर्वे तया रशनयाऽश्ववन्धनादिद्वारेण सुतमाभिषोपेतमश्वमेधात्मकं  
सोमयागमावभूवुः सर्वतः माप्ता इत्यक्षरार्थः । तत्र भवतिधातोर्भूतेरभिषायक-  
त्वात्तत्पाठेनैश्वर्यमेव प्राप्नोति ।



चतुर्थपाद ऋतशब्दस्य तात्पर्यं दर्शयति—

ऋतस्य सामन्सरमारपन्तीत्याह । सत्यं वा  
ऋतम् । सत्येनैवैनंमृतेनाऽऽरभते, इति ।

ऋतस्य सत्यभूतस्य यज्ञस्याश्वमेधस्य सामन्समीचीनेऽनुष्ठाने सरं प्रवृत्तिं पारमारपन्ती कथयन्ती संपादयन्ती रक्षनेत्यक्षरार्थः । तत्रर्तशब्द ऋ गता-  
विति धातुजन्यः भाष्यार्थो न भवति किं त्वत्र रूढः सत्यवाची । तस्मात्सत्या-  
त्पकेनर्तेन यथावदनुष्ठानेनैनपश्वमेधं प्रारभते ।

यदुक्तं सूत्रकारेण—“अभिधा असीत्यश्वमेधमभिदधाति” इति । तत्राश्ववन्ध-  
नमन्त्रः सप्तमकाण्ड एवमाह्नातः—“अभिधा असि भुवनमसि यन्ताऽसि  
धर्ताऽसि सोऽग्निं वैश्वानरं सप्रथसं गच्छ स्वाहाकृतः पृथिव्यां यन्ता राड्य-  
न्ताऽसि यमनो धर्ताऽसि धरुणः कृष्यै त्वा क्षेमाय त्वा रथ्यै त्वा पोषाय  
त्वा” इति ।

तस्मिन्मन्त्रे प्रतिवाक्यं तात्पर्यं दर्शयति—

अभिधा असीत्याह । तस्मादश्वमेधयाजी  
सर्वाणि भूतान्यभिभवति । भुवनमसीत्याह ।  
भूमानमेवोपैति । यन्ताऽसीत्याह । यन्तारमे-  
वैनं करोति । धर्ताऽसीत्याह । धर्तारमेवैनं  
करोति । सोऽग्निं वैश्वानरमित्याह । अग्नावे-  
वैनं वैश्वानरे जुहोति । सप्रथसमित्याह ( ५ )  
प्रजयैवैनं पशुभिः प्रथयति । स्वाहाकृत  
इत्याह । होमं एवास्यैषः । पृथिव्यामित्याह ।  
अस्यामेवैनं प्रतिष्ठापयति । यन्ता राड्य-  
न्ताऽसि यमनो धर्ताऽसि धरुण इत्याह ।

रूपमेवास्यैतन्महिमानं व्याचष्टे । कृष्यै  
त्वा क्षेमाय त्वा रय्यै त्वा पोषाय  
त्वेत्याह । आशिषमेवैतामाशास्ते, इति ।

हेऽथ त्वमभिषा वन्धनीयोऽसि । तत्राभिषब्दप्रयोगादभिभवितृत्वं यज-  
मानस्य युक्तम् । धुवनत्वेन स्तुतत्वाद्भूमप्राप्तिर्यजमानस्य । यन्तृधर्तृशब्दप्रयो-  
गात्तद्रूपत्वमश्वस्य संपाद्यते । हेऽथ स त्वमग्निं गच्छेत्युक्त्वा तमेतमश्वमग्नौ  
हुतवान्भवति । यथावाचिना सम्यक्समित्यग्निविशेषणेन यजमानं प्रजादिभिः  
प्रथयति । स्वाहाकृत इत्युक्तत्वात्तस्याश्वस्य होम एवाग्नौ संपद्यते । पृथिव्या-  
मित्युक्त्वा तमश्वं भूमौ प्रतिष्ठापयति । हेऽथ त्वं पृथिव्यां यन्ता मनुष्यादीनां  
नियामको राट्, दीप्यमानश्चासि । तथाऽन्तरिक्षेऽपि गृहनक्षत्रादीनां नियन्ता  
नियमनसमर्थश्चासि । तथा ध्रुलोकेऽपि देवादीनां धारको धारणसमर्थश्चासि ।  
एतस्मिन्मन्त्रभागे पठिते सत्यस्य मन्त्रस्यैतत्प्रतीयमानं स्वरूपमेवास्याश्वस्य  
महिमानं विशेषेण कथयति । न चात्रास्माभिर्व्याख्यातव्यं किंचिदस्ति । अथ  
कृष्यादिसिद्धयर्थं त्वां वध्नामीत्यनयोक्त्वा स्वस्याऽऽशिषमेव प्राथितवान्भवति ।

अथ सप्तमकाण्डानुक्तं शाखान्तरगतं मन्त्रशेषं वाक्यद्वयमनूद्य तात्पर्यं  
दर्शयति—

स्वगा त्वां देवेभ्य इत्याह । देवेभ्यं एवैनं  
स्वगा करोति । स्वाहा त्वा प्रजापतय इत्याह ।  
प्राजापत्यो वा अश्वः । यस्या एव देवताया  
आलभ्यते । तयैवैनं समर्पयति, इति ।

वध्नाति समृद्ध्या उपादधात्यसीत्याह सप्रयसमित्याह देवेभ्य इत्याह पशं ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये  
तृतीयोऽनुवाकः ॥ ३ ॥

हेऽथ त्वां देवेभ्यो देवार्थं स्वगा स्वगतं स्वाधीनं वध्नामि । अनयोक्त्यन-  
मर्थं देवानां स्वाधीनं करोति । हेऽथ त्वां प्रजापतये स्वाहा समर्पयामि । एत

स्मिन्मन्त्रांशे पठिते सत्यश्वस्य माजापत्यत्वाद्यदेवतार्थोऽस्याऽऽलम्भस्तथैव  
देवतयाऽभं समृद्धं करोति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डेऽष्टमप्रपाठके तृतीयोऽनुवाकः ॥ ३ ॥

अथ चतुर्थोऽनुवाकः ।

तृतीयेऽश्ववन्धनमुक्तम् । चतुर्थे रश्मनया बद्धं तमश्वं नीत्वा जलेऽवगाहन-  
मुच्यते । अत एवानुवाकस्याभिमेतमवगाहनं शाखान्तरपर्यालोचनया सूत्र-  
कारः स्पष्टमाह—‘आपोऽश्वमभ्यवगाहयन्ति’ इति । तत्राश्वस्यावगाहनप्रदेशे  
श्वा कश्चिन्नेतव्यस्तन्नयनमकारं सूत्रकार आह—“आनयन्ति श्वानं चतुस्सं  
विष्वग्वन्धेन बद्धं पितुरनुजायाः पुत्रः पुरस्तान्नयति मातुरनुजायाः पुत्रः पश्चा-  
त्सैध्रकं मुसलं पौधलेयः पेशसा जानुं वेष्टयित्वा पश्चादन्वेत्याऽऽपोऽश्वमभ्य-  
वगाहयन्ति श्वानं च” इति । तदेतद्विधत्ते—

यः पितुरनुजायाः पुत्रः । स पुरस्तान्नयति ।

यो मातुरनुजायाः पुत्रः । स पश्चान्नयति ।

विष्वच्चमेवास्मात्पाप्मानं विवृहतः, इति ।

यजमानस्य राज्ञः पितृष्वसीयो मातृष्वसीपथ गच्छतः । सर्वतो बद्ध्वा  
नीयमानस्य शुनः पुरस्तात्पश्चाच्चोभौ गच्छतः । तेन विष्वच्चमेव यजमानस्य  
सर्वतो वर्तमानमेव पाप्मानं विवृहतो यजमानाद्वियोजयतः ।

अथाश्वस्य शुनश्चावगाहने सति जलमध्ये यत्र शुनः पादा भूमिं न स्पृशन्ति  
तत्र श्वानं हन्तुं दासीपुत्रस्याध्वर्युरनुज्ञां प्रयच्छति । स च दासीपुत्रो मुसलेन  
श्वानं हन्ति तदिदमुभयं विधत्ते—

यो अर्वन्तं जिघांसति तमभ्यमीति वरुण

इति श्वानं चतुरक्षं प्रसौति । परो मर्तः परः

श्वेति शुनश्चतुरक्षस्य प्रहन्ति । श्वेव वै पाप्मा

भ्रातृव्यः । पाप्मानमेवास्य भ्रातृव्यः हन्ति, इति ।

योऽयं आऽस्मदीयमश्वं हन्तुमिच्छति तं श्वानं जलाधिपतिर्वरुणोऽभ्यमीति विनाशयति । तमिमं मघ्नं पठन्नध्वर्युश्चतुरक्षं श्वानं प्रति दासीपुत्रमनुजानीयात् । हे दासीपुत्र श्वानं जहीति धूयात् । अरुणोरुपरिभागेऽक्षिसदृशं विन्दुद्वयलाञ्छनं यस्य शुनः सोऽयं चतुरक्षः । योऽयमस्याश्वस्य विरोधी मर्तो मनुष्यः स परो भवतु परस्तात्तिष्ठतु । यश्च आ सोऽपि परो भवतु परस्तात्तिष्ठतु । एतस्मिन्मन्त्रेऽध्वर्युणा पठ्यमाने दासीपुत्रश्चतुरक्षं श्वानं हन्यात् । सूत्रकारस्तु ब्राह्मणान्तरमनुमृत्य 'यो अर्वन्तम्' इति मघ्नं हनने विनियुज्य 'परो मर्तः' इति मघ्नं पादानामघः शुनोऽरुणोरुपरिभागेऽक्षिसदृशं विन्दुद्वयलाञ्छनं तत्प्रक्षेपे विनियुक्तवान् । योऽयं पापरूपः शत्रुः सोऽयं शुना सदृशः । अतः शुनो वधेन पाप्मैव हतो भवति ।

हननसाधनं विधत्ते—

सैध्रकं मुसलं भवति ( १ )

कर्म कर्मैवास्मै साधयति, इति ।

सैध्रको महासारो वृक्षो यस्य वृक्षस्य मध्ये लोहसमानं सारं कृष्णारुणादिवर्णयुक्तं विद्यते तदीयं मुसलं साधनम् । तच्चास्मै यजमानायापेक्षितमवघातादिकं सर्वं कर्म साधयति ।

हन्तारं विधत्ते—

पौ॒श्च॒ले॒यो ह॑न्ति । पु॒श्च॒ल्वां वै दे॒वाः शु॒चं

न्य॑दधुः । शु॒चैवा॒स्य शु॒चं॑ ह॒न्ति , इति ।

बहुपु पुरुषेषु चलति न त्वेकस्मिन्भर्तारि नियता वर्तत इति पुंश्चली दासी तत्पुत्रः शुनो हन्ता । पुरा देवा दास्यामेव शोकं सर्वं स्थापितवन्तः । अतः शोकरूपेणैव दासीपुत्रेण शोकरूपस्य शुनो हननं युक्तम् ।

हतस्य शुनोऽश्वपादानामघस्तादवस्थापनं विधत्ते—

पा॒प्मा वा ए॒तमी॑प्स॒तीत्या॑हुः । योऽश्वमे॒-

धेन॒ यज॑त॒ इति॑ । अश्व॑स्याघ॒स्पद॒मुपा॑-

स्यति॑ । व॒ज्री वा अश्वः॑ प्राजाप॒त्यः । वज्रे॑-

णैव पाप्मानं भ्रातृव्यमवक्रामति , इति ।

योऽश्वमेधमनुतिष्ठत्येतं पाप्मा प्राप्तुमिच्छति हिंसाया बहुत्वादित्येवंमभिज्ञा आहुः । अतः पापप्राप्तिपरिहाराय मृतं श्वानमश्वपादानामधस्तात्प्रक्षिपेत् । अपमश्वो वज्री वज्रसमानैः खुरैर्युक्तत्वात्, अतस्तेन वज्रेण पापरूपं श्वानं वैरिणमवक्रामति ।

पादानामधस्तात्प्रक्षिप्तस्य मृतस्य शुनः पश्चादश्वस्य दक्षिणपार्श्वे जलमध्ये परित्यागे विधत्ते—

दक्षिणाऽपप्लावयति (२) । पाप्मानं-

मेवास्माच्छमलमपप्लावयति, इति ।

दक्षिणपार्श्वे प्लावनेन मलरूपं पाप्मानं यजमानादपनयति ।

अथ जलमध्ये स्थितस्याश्वस्य तीरे प्रत्यङ्मुखत्वेनोद्गमयितुं साधनं विधत्ते—

ऐषीक उंदुहो भवति । आयुर्वा

इषीकाः । आयुरेवास्मिन्दधति । अमृतं वा

इषीकाः । अमृतमेवास्मिन्दधति , इति ।

उदूह्यत ऊर्ध्वं तीरप्रदेशे प्रेर्यते येन दण्डवद्धतृणसमूहेन सोऽयमुदूहः स चेपीकारूपेण तृणविशेषेण निर्मितत्वादेषीकः । स च मौढः कार्यः । अत एव सूत्रकारेणोक्तम्—“तं द्वे क्षते दक्षिणतो धारयन्तो द्वे उत्तरतस्तेनार्थं पुरस्तात्प्रत्यङ्मुखमभ्युदूहन्ति” इति । इषीकाणां तृणानां गवादिभक्षत्वेनाऽऽयुरेहेतुत्वम् । अत एवामृतरूपत्वम् । तस्मादैषीकेणाऽऽयुरपमृत्युपरिहारं च यजमाने संपादयति ।

अस्मिन्दूहे वेतसशाखाया वन्धनं विधत्ते—

वेतसशाखोपसंबद्धा भवति । अप्सु-

योनिर्वा अश्वः । अप्सुजो वेतसः ।

स्वादेवैनं योनेर्निर्मिमीते , इति ।

अश्वजातीयस्योच्चैःश्वसः समुद्रादुत्पत्तेरपां योनित्वम् । वेतसस्य वज्जुलस्याप्योनित्वं प्रसिद्धम् । अतोऽश्वस्य स्वकीयादेव योनेरेनमुद्गं निर्मितवानभवति ।

जलमध्यात्तीरं मत्पश्वस्य नोदनं विधत्ते—

पुरस्तात्प्रत्यञ्चमभ्युदूहति । पुरस्ता-  
देवास्मिन्प्रतीच्यमृतं दधाति, इति ।

पूर्वस्यां दिशि वर्तमानश्चतुःशतसंख्याकैर्घास्तितोऽयमुदूहः प्रत्यङ्मुखमश्वं  
तीरमभिलक्ष्योदूहत्यूर्ध्वं प्रेरयति । तथा सति पुरस्तादेव पूर्वस्मादेव वयस  
आरभ्य प्रतीचीं प्रतीचीनेऽपि वयस्यस्मिन्यजमानेऽमृतममरणत्वं दधाति ।

अथ सप्तमकाण्डान्नातौ द्वौ मन्त्रौ क्रमेण विधत्ते—

अहं च त्वं च वृत्रहन्निति ब्रह्मा यजमानस्य हस्तं  
गृह्णाति । ब्रह्मक्षत्रे एव संदधाति । अभि क्रत्वेन्द्र भूर-  
ध्वजमन्नित्यध्वर्युर्यजमानं वाचयत्यभिर्जित्यै (३), इति ॥

भवति ग्रावयति मिमीते पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये  
चतुर्थोऽनुवाकः ॥ ४ ॥

स्पष्टोऽर्थः । मन्त्रयोः प्रतीकमात्रमिह निर्दिष्टं संपूर्णयोस्तत्रैवाऽऽज्ञातत्वात्त-  
दर्थोऽपि तत्रैव द्रष्टव्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये तृतीयाकाण्डेऽष्टमप्रपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थेऽश्वस्य जलावगाहनमुक्तम् । पञ्चमे महर्त्विजामश्वप्रोक्षणमुच्यते ।  
तदेतद्विधत्ते—

चत्वारं ऋत्विजः समुक्षन्ति । आभ्य एवैनं  
चतसृभ्यो दिग्भ्योऽभिसमीरयन्ति, इति ।

अध्वर्युब्रह्महोतुद्गातारश्चत्वारस्तदीयेन समुक्षणेन प्राच्यादिभ्यश्चतसृभ्यो दिग्भ्यः सकाशादेनमश्वमभिसमीरयन्त्याभिमुख्येन तत्तदिशि सम्यगुत्साहयन्ति ।

चतुर्णां प्रोक्षणं संगृह्योक्तत्वाद्विवरितुमादावध्वर्योः प्रोक्षणं विधत्ते—

शतेनं राजपुत्रैः सहाध्वर्युः । पुरस्तात्प्रत्यङ्गति-  
ष्ठन्प्रोक्षति । अनेनाश्वेन मेध्येनेष्ट्वा । अयं राजा  
वृत्रं बंध्यादिति । राज्यं वा अध्वर्युः । क्षत्रं  
राजपुत्रः । राज्येनैवास्मिन्क्षत्रं दधाति, इति ।

राजपुत्रा अभिषिक्तक्षत्रियपुत्राः स्वयं राज्यार्हास्तैः शतसंख्याकैः सहि-  
तोऽयमध्वर्युः पूर्वस्यां दिशि प्रत्यङ्मुखः स्थित्वा तमश्वं प्रोक्षेत् । अनेनेत्यादि-  
बध्यादित्यन्तः प्रोक्षणमश्वः । स्पष्टो मन्त्रार्थः । वृत्रं चारकं पापं शत्रुं वा ।  
राज्यस्वरूपोऽयमध्वर्युः । यजमानेन राज्यार्थमध्वर्योः परीदानात् । तथा च  
सूत्रकारेणोक्तम्—“ ब्राह्मणा राजानश्चायं वोऽध्वर्यु राजा या ममापचितिः  
सा वा एतस्मिन्पट्टे करोति तद्वः कृतमासदिति संमेष्य यावदाश्वमध्वर्यु  
राजा भवति ” इति । योऽयं राजपुत्रः स क्षत्रं बलरूपोऽतस्तत्प्रोक्षणे सत्य-  
स्मिन्पजमाने राज्येनैव सह बलं संपादयति ।

ब्रह्मणः प्रोक्षणं विधत्ते—

शतेनाराजभिरुग्रैः सह ब्रह्मा ( १ ) । दक्षिणत  
उदङ्गतिष्ठन्प्रोक्षति । अनेनाश्वेन मेध्येनेष्ट्वा ।  
अयं राजाऽप्रतिघृष्योऽस्त्विति । बलं वै ब्रह्मा ।  
बलमराजोग्रः । बलंनेवास्मिन्बलं दधाति, इति ।

सत्रियाः संतोऽपि राजानर्हा अराजानः । उग्राः शूराः । अप्रतिघृष्यः केना-  
प्यतिरक्तार्थः । स्पष्टमन्यत् ।

होतुः प्रोक्षणं विधत्ते—

शतेनं सूतग्रामणिभिः सह होता । पश्चात्प्राङ्-

तिष्ठन्प्रोक्षति । अनेनाश्वेन मेध्येनेष्टा । अयं  
 राजाऽस्यै विशः (२) । बहुग्वै बह्वश्वायै बह्व-  
 जाविकायै । बहुव्रीहियवायै बहुमापतिलायै ।  
 बहुहिरण्यायै बहुहस्तिकायै । बहुदासपूरुषायै  
 रयिमत्यै पुष्टिमत्यै । बहुरायस्पोपायै राजाऽ-  
 स्त्विति । भूमा वै होता । भूमा सूतग्रा-  
 मण्यः । भूमैवास्मिन्भूमानं दधाति, इति ।

सूताः सारथयः । ग्रामण्या ग्रामनेतारो ग्रामस्वामिनः । विद्मजा, सा विशे-  
 ष्यते । बहवो गावो यस्या विशः सा बहुगुः । तथा बह्वश्वदीनि विशेषणानि ।  
 रयिमती प्रभूतधनयुक्ता । पुष्टिमती शरीरपुष्टियुक्ता बहुरायस्पोपा बहुविधम-  
 णिमुक्तादिधनपुष्टियुक्ता । ययोक्तविशेषणत्रिशिष्टायाः मजाया अपं यजमानो  
 राजाऽस्तु । प्रतिविशेषणं पृथकर्तुमादरार्थं वा राजेति द्विरुक्तिः । होतुर्भू-  
 मरूपत्वं पठनीयमन्त्रबाहुल्यादवगन्तव्यम् । सूतानां ग्रामण्यां भूमरूपत्वं  
 व्यापारबाहुल्यात् ।

उद्गातुः प्रोक्षणं विधत्ते—

शतेन क्षत्तसंग्रहीतृभिः सहोद्गाता । उत्तरतो  
 दक्षिणा तिष्ठन्प्रोक्षति ( ३ ) । अनेनाश्वेन  
 मेध्येनेष्टा । अयं राजा सर्वमायुरेत्विति ।  
 आयुर्वा उद्गाता । आयुः क्षत्तसंग्र-  
 हीतारः । आयुर्भैवास्मिन्नायुर्दधाति, इति ।

वैश्यशूद्राभ्यां मातापितृभ्यामुत्पादिताः क्षत्तारः, कोशट्टदिकारिणः संग्रही-  
 तारः । उद्गात्रादीनामायुर्द्धं तद्धेतुत्वादुपचर्यते ।

प्रतिदिशं राजपुत्रादीनां या शतसंख्या तां प्रशंसति—

शतं शतं भवन्ति । शतायुः पुरुषः शते-



होतव्यानां विन्दूनां भूमौ पतनाद्भूमेराग्निसादृश्यमभिप्रेत्य प्रशंसति—

अस्यां जुहोति । इयं वा अग्निर्वैश्वानरः

(२) । अस्यामेवैनः प्रतिष्ठापयति, इति ।

होमाधारत्वसंपादनाद्भूमेर्वैश्वानराग्निरूपत्वम् । अतस्तत्र होमे सति भूमावै-  
वैना अपः प्रतिष्ठापयति ।

स्तोकयानुवचनस्य यज्ञसमाप्तिहेतुत्वमापद्य प्रशंसति—

उवाचं ह प्रजापतिः । स्तोक्यासु वा

अहमश्वमेधः संस्थापयामि । तेन

ततः संस्थितेन चरामीति, इति ।

स्तोक्यासु स्तोकरूपास्वप्सु तद्विषयासु मन्त्रोक्तिषु चैनमश्वमेधकृतुमहं  
प्रजापतिः संस्थापयामि समापयामि । ततः संस्थितेन तावतैव समाप्तेन तैना-  
श्वमेधेन युक्तोऽहं चराम्यवशिष्टं सर्वं प्रतिपत्तिकर्मरूपत्वेनानुतिष्ठामीत्येवं पुरा  
कदाचित्प्रजापतिरुवाच किल । तस्मात्प्रशस्तमिदं स्तोकयानुवचनम् ।

तत्र प्रथममन्त्रस्य तात्पर्यं दर्शयति—

अग्नये स्वाहेत्याह । अग्नय एवैनं जुहोति, इति ।

चतुर्थ्यन्तमग्निशब्दमुद्यार्थं प्रदानार्थस्य स्वाहाशब्दस्य प्रयोगादेनं स्तोकम-  
ग्नये हुतवानेव भवति ।

एवमुत्तरेषां नवानां मन्त्राणां तात्पर्यं दर्शयति—

सोमाय स्वाहेत्याह । सोमायैवैनं जुहोति ।

सवित्रे स्वाहेत्याह । सवित्र एवैनं जुहोति ।

( ३ ) । सरस्वत्यै स्वाहेत्याह । सरस्वत्या

एवैनं जुहोति । पूष्णे स्वाहेत्याह । पूष्ण

एवैनं जुहोति । बृहस्पतये स्वाहेत्याह ।

बृहस्पतय ए॒वैनं जुहोति । अ॒पां मो॒दाय॒  
स्वाहेत्या॑ह । अ॒भ्य ए॒वैनं जुहोति । वा॒यवे  
स्वाहेत्या॑ह । वा॒यवं ए॒वैनं जुहोति ( ४ ) ।  
मि॒त्राय॒ स्वाहेत्या॑ह । मि॒त्रायै॒वैनं जुहोति ।  
वरु॑णाय॒ स्वाहेत्या॑ह । वरु॑णायै॒वैनं जुहोति, इति ।

मथममन्नवद्व्याख्येयम् ।

सर्वमन्नतात्पर्यं निगमयति—

ए॒ताभ्य॑ ए॒वैनं दे॒वता॑भ्यो जुहोति, इति ।

अग्न्यादिभ्यो वरुणान्ताभ्य एव देवताभ्य उक्तमन्नपाठेनैतं स्तोक्-  
संघं जुहोति ।

पूर्वत्र सहस्रमन्वाहेति यदुक्तं तत्रैकैकस्य मन्त्रस्य शतावृत्त्याऽपि क्रमेण  
सहस्रं संपादयितुं शक्यते । तथावर्तयितुं मन्त्रदशकस्यैवाऽऽवृत्तिं विधत्ते—

दश॑ दश स॒ंपादं जुहोति । दशा॑क्षरा वि॒राट् ।

अ॒न्नं वि॒राट् । वि॒राजै॒वान्नाद्य॒मव॑रुन्धे, इति ।

एकैकस्यामावृत्तौ दशसंख्याकान्मन्त्रान्संपाद्यानुब्रूयात् । संघस्यैवानुवृत्तिर्न  
त्वेकैकस्य मन्त्रस्य । दशसंख्यायां संपन्नायां विरादुच्छन्दसो दशाक्षरत्वादन्न-  
हेतुत्वेनान्नरूपत्वाद्विराजैव भक्ष्यमाणयोग्यमन्नं प्राप्नोति ।

दशानां मन्त्राणामावृत्तिं विधत्ते—

प्र वा ए॒षोऽस्मा॑ल्लो॒काद्ध्य॑वते । यः परा॑-

ची॒राहु॑तीजुहोति । पुनः पुनर॑भ्यावतं जुहोति ।

अ॒स्मिन्ने॒व लो॒के प्र॒ति॑तिष्ठति, इति ।

यो यजमानो मन्त्रानुवचनरूपा एता आहुतीः पराचीरावृत्तिरहिता जुहोति  
एष यजमानः पुनरावृत्त्यभावाद्भूलोकात्प्रच्यवतेऽतस्तत्परिहाराय भूयो भूयो  
मन्त्रानावृत्त्याऽऽवृत्त्यैता जुहोति । तेन भूमौ प्रतितिष्ठति ।

न्द्रियः । आयुष्येवेन्द्रिये प्रतितिष्ठति, इति ।

दशेन्द्रियाणां प्रत्येकं दशसु नाडीषु वृत्तेः शतेन्द्रियत्वम् ।

शतसंख्यागता या चतुःसंख्या समूहे प्रवृत्ता तां प्रशंसति—

चतुःशता भवन्ति । चतस्रो दिशः ।

दिक्ष्वेव प्रतितिष्ठति ( ४ ), इति ॥

ब्रह्मा विश उंसति दिश एकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये

पञ्चमोऽनुवाकः ॥ ५ ॥

चतुःशता चत्वारि शतानि ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-

यब्राह्मणभाष्ये तृतीयकाण्डेऽष्टमप्रपाठके पञ्चमोऽनुवाकः ॥ ५ ॥

अथ षष्ठोऽनुवाकः ।

पथमे महर्षिजां प्रोक्षणमुक्तम् । षष्ठेऽश्वशरीराद्भूमौ पततां बिन्दूनामनुम-  
न्त्रणमुच्यते । तदेतद्विधत्ते—

यथा वै हविषो गृहीतस्य स्कन्दति । एवं वा एत-

दर्शस्य स्कन्दति । यन्नित्तमनालब्धमुत्सृजन्ति ।

यत्स्तोत्र्यां अन्वाहं । सर्वहुतमेवैनं करोत्यस्क-

न्दाय । अस्कन्नं हि तव । यद्भुतस्य स्कन्दति, इति ।

यद्यदि नित्तं स्नानेन शोधितमश्वमनालब्धमालम्बनरहितमुत्सृजन्ति  
बिन्दवः परिक्षिपन्ति तदानीं यस्य यथा यागान्तरेषु गृहीतस्य हविषः कधि-  
दंशः स्कन्दति भूमौ पतित्वा विनश्यत्येवमेवाश्वस्य तद्विन्दुजातं स्कन्दति भूमौ  
पतित्वा विनश्यति । तस्माद्विन्दुस्कन्दनदोषपरिहाराय स्तोत्र्या अन्वाह ।  
स्तोत्र्या जलस्य लेशा बिन्दवस्तद्विषयाः “अग्नये स्वाहा” इत्यादिमग्नोक्तयः

स्तोक्यास्ता अनुवृषाद्भूमौ पतितस्तोकाननु तदानीमेव पठेत् । यदेतदनुवचनं तेनानुवचनेन विन्दूनामस्कन्दाय स्कन्दनदोषपरिहारार्थमेनमर्थं सर्वहुतमेव करोति । स्वाहाकारस्युक्तस्य मन्त्रस्य पाठादेव सर्वैर्विन्दुभिः सहितोऽध्वो हुत एव भवति । तथा सति हुतस्य द्रव्यस्य यल्लेशरूपं स्कन्दति तदस्कन्दनम् । न हि तत्र स्कन्दनदोषोऽस्ति ।

अनुवचनीयानां मन्त्राणां संख्यां विधत्ते—

सहस्रमन्वाह । सहस्रसंमितः सुवर्गो लोकः ।

सुवर्गस्य लोकस्याभिजित्यै ( १ ) , इति ।

सप्तमकाण्डे प्रथमप्रपाठकस्य दक्षिणीषु 'अग्नये स्वाहा' इत्यनुवाकास्त्रय आम्नाताः । तत्र मध्यमानुवाके पठिता एकादश मन्त्राः । तत्रान्तिमः 'सर्वस्मै स्वाहा' इत्ययमुपसंहाररूपत्वादान्ते पठनीयः । ततः पूर्वं तु दश मन्त्राः शतकृत्व आवृत्ताः सहस्रं संपद्यन्ते । तत्सहस्रमनुवृषात् । स्वर्गलोकस्य बहुमूल्यत्वाभिप्रायेण सहस्रसंमितत्वमुक्तम् । न हि स्वर्गभोगोऽल्पेन मूल्येन संपादयितुं शक्यः । अतः सहस्रानुवचनेन स्वर्गाभिजयो भवति ।

अथ मन्त्रसंख्यायां पक्षान्तरं विधत्ते—

यत्परिमिता अनुवृष्यात् । परिमितमवरुन्धीत ।

अपरिमिता अन्वाह । अपरिमितः सुवर्गो

लोकः । सुवर्गस्य लोकस्य समष्ट्यै , इति ।

सहस्रसंख्यां गणयित्वा परिमितस्यानुवचनेन भोगमपि परिमितमेव प्राप्नुयात् । अतो गणनामकृत्वैवापरिमिता अनुवृष्यात् । स्वर्गलोकभोगस्येयत्तया परिमितत्वाभावेनापरिमितवचनं तत्प्राप्तये संपद्यते ।

मन्त्राणां स्वाहाकारोपेतत्वेनानुवचनस्य होमसाम्यमभिमेत्य प्रशंसति—

स्तोक्या जुहोति । या एव वर्प्या

आपः । ता अवरुन्धे , इति ।

विन्दुविषया मन्त्रोक्तयः स्तोत्र्यास्तासामनुवचनरूपेण होमेन वर्षेषु भवा अपः प्राप्नोति ।

योऽयमनुवाकादाबुपक्रान्तः स्कन्दनदोषस्तं समाधायोपसंहरति—

ए॒तां॑ ह॒ वाव॑ सोऽश्व॒मेध॒स्य॒ स॒ंस्थि॑ति-  
मु॒वा॒चास्क॑न्दाय । अस्क॑न्नं॒ हि तव॑ ।

यद्य॒ज्ञस्य॒ स॒ंस्थि॑तस्य॒ स्क॑न्दति, इति ॥

अ॒भि॒जि॒त्स्यै॒ वैश्वान॑रः संवि॒त्र ए॒वैनं॑ जुहोति वा॒यवं॑ ए॒वैनं॑ जुहोति  
अ॒यव॑ते प॒द्वं ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये  
पष्ठोऽनुवाकः ॥ ६ ॥

स प्रजापतिरेतामेवोक्तामाहुतिं स्कन्दनदोषपरिहारायाश्वमेधस्य समाप्ति-  
सिद्ध्येतुमुवाच । संस्थितस्य यज्ञस्य संवन्धि यद्द्रव्यं स्कन्दति ।  
तदस्कन्दनमेव ॥

इति श्रीमत्सायणाचार्यविरचिते माधवायै वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डेऽष्टमप्रपाठके पष्ठोऽनुवाकः ॥ ६ ॥

अथ सप्तमोऽनुवाकः ।

पष्ठे स्तोकानुमन्त्रणमुक्तम् । सप्तमेऽध्वर्योरैकस्यैव चतुर्दिक्षु प्रोक्षणमुच्यते ।  
तत्र माध्यां प्रोक्षणं विधत्ते—

प्र॒जाप॑तये त्वा जुष्टं प्रो॒क्षामि॑ति पुरस्तात्प्रत्यङ्-  
तिष्ठन्प्रो॒क्षन्ति॑ । प्र॒जाप॑तिर्वै दे॒वानां॑ मन्नादो  
वी॒र्या॑वान् । अ॒न्नाद्य॑मे॒वास्मि॑न्वी॒र्यं॑ दधाति ।  
तस्मा॒दश्वः॑ प॒शूना॑मन्नादो वी॒र्या॑वत्तमः, इति ।

देऽश्व प्रजापतये जुष्टं म्रियं त्वां प्रोक्षामि । अनेन मन्त्रेण पूर्वस्यां दिशि  
मत्पद्भ्यस्तावस्थितोऽध्वर्युः प्रोक्षेत् । प्रजापतिर्देवानां मध्येऽतिशयेनान्नभक्षण-  
समर्थो वीर्योपेतश्च । तन्मन्त्रबलादस्मिन्नश्वेऽन्नादनसामर्थ्यं शक्त्यतिशयं च संपा-

दयति । तस्मात्कारणाल्लोकेऽप्यश्वः पशूनां मध्ये बहन्मसकोऽतिशयेन वीर्य-  
चांश्च दृश्यते ।

दक्षिणस्यां प्रोक्षणं विधत्ते—

इन्द्राग्निभ्यां त्वेति दक्षिणतः । इन्द्राग्नी वै देवाना-  
मोजिष्ठौ बलिष्ठौ । ओजं एवास्मिन्दधाति ।

तस्मादश्वः पशूनामोजिष्ठो बलिष्ठः, इति ।

इन्द्राग्निभ्यां त्वा जुष्टं प्रोक्षामीति वाक्यशेषः । देवानां मध्ये तावतिशये-  
नौजसा बलहेतुना युक्तौ बलाधिक्ययुक्तौ चातोऽश्वेऽपि तदुभयं संपादयति ।  
तस्माल्लोकेऽप्यश्वस्तादृशो दृश्यते ।

पश्चिमदिशि प्रोक्षणं विधत्ते—

वायवे त्वेति पश्चात् । वायुर्वै देवानामाशुः  
सारसारितमः ( १ ) । जवमेवास्मिन्दधाति ।

तस्मादश्वः पशूनामाशुः सारसारितमः, इति ।

देवानां मध्ये वायुराशुः शैष्ट्यवानत एवातिशयेन सारसार्युत्कर्षगामी ।  
वायुमन्त्रेणास्मिन्नश्वे वेगस्थापनाल्लोकेऽप्यश्वस्तादृशो दृश्यते ।

उदीच्यां प्रोक्षणं विधत्ते—

विश्वेभ्यस्त्वा देवेभ्य इत्युत्तरतः । विश्वे वै देवा  
देवानां यशस्वितमाः । यशं एवास्मिन्दधाति ।

तस्मादश्वः पशूनां यशस्वितमः, इति ।

सुद्धादावश्वस्यातिशयेन यशस्वित्वम् । स्पष्टमन्यत् ।

अश्वस्याधीभागे प्रोक्षणं विधत्ते—

देवेभ्यस्त्वेत्यधस्तात् । देवा वै देवानामपंचि-  
ततमाः । अपंचितमेवास्मिन्दधाति । तस्मा-

सर्वहुतमेवैनं करोत्यस्कन्दाय । अस्कन्नं  
हि तव । यद्धुतस्य स्कन्दति, इति ।

स्तोक्यानुमन्त्रणविधिवाक्यवदिदमश्वचरितहोमविधिवाक्यं व्याख्येयम् ।  
होममन्त्राणां तात्पर्यं दर्शयति—

ईकाराय स्वाहेकृताय स्वाहेत्याह ।  
एतानि वा अश्वचरितानि । चरि-  
तैरेवैनं समर्धयति ( १ ), इति ।

अथो हि स्वाद्यं दृष्ट्वा याचितुं यं शब्दं करोति स शब्दः ईकारस्तस्मै  
स्वाहुतमिदमस्तु । ईकारेण शब्देन विषयीकृतं यद्रव्यं तदीकृतं तस्मै स्वाहुत-  
मिदमस्तु । ईकारायेत्यादिकः सप्तमकाण्डोक्तो योऽनुवाकस्तस्मिन्ननुवाके  
प्रोक्तान्येतानि सर्वाण्यश्वचरितानि । तद्रोमेनाश्वचरितैः समृद्धं करोति ।  
अश्वचरितहोममाक्षिप्य समाधत्ते—

तदाहुः । अनाहुतयो वा अश्वचरितानि ।  
नैता होतव्या इति । अथो खल्वाहुः ।  
होतव्या एव । अत्र वावैवं विद्वान-  
श्वमेधं सस्थापयति । यदश्वचरितानि  
जुहोति । तस्माद्धोतव्या इति, इति ।

तत्राश्वचरितहोमविषये केचिदाक्षेपवादिन एवमाहुः—यान्येतान्यश्वचरि-  
तानि, ईकारादीनि तेषां चेष्टारूपत्वेन देवतात्वाभावाद्देवतारहितस्य च हवि-  
पदानस्याभावादश्वचरितानामाहुतियोग्यता नास्ति । तस्मादेता अश्वचरितम-  
तिपादकमन्त्रैः साध्या आहुतयो न होतव्या इति । अत्र समाधानवादिन  
एवमाहुः—होतव्या एवेता आहुतयो देवतानां सद्भावात् । जैमिनीयमते  
तावदिग्रहवती देवता नापेक्षिता । मन्त्रगतशब्दोपाहितस्यैवार्थस्य देवतात्वाभ्यु-  
पगमात् । वैपासिकमते तु सन्त्येव सर्वत्र तत्तदभिमानिन्यो देवताः । “अभिमा-

निव्यपदेशस्तु” इति सूत्रेण ‘मृदव्रवीदापोऽब्रुवन्’ इत्यादौ विग्रहवतीनां चेतनानां देवतानां प्रतिपादितत्वात् । तस्माद्धोतव्या एव । न चात्र होमे प्रयोजनाभावः शङ्कनीयः । यदश्वचरितानि जुहुयात्तदानीमेवं विद्वानेतद्वोमाभिज्ञः कृत्स्नचेष्टाविषयहोमेन कृत्स्नावयवस्याश्वस्य हुतसमानत्वादत्रैव कृत्वादावेव सर्वमश्वमेधं समापयति । अतः प्रोक्षितस्याश्वस्याऽऽलम्भात्प्रागेवोत्सर्गेऽपि स्कन्दनदोषाभावाद्धोतव्या आहुतय इति निर्णयः ।

तासामाहुतीनां देशकालौ विधत्ते—

बहिर्धा वा एनमेतदायतनाद्दधाति । भ्रातृव्य-  
मस्मै जनयति (२) । यस्यानायतनेऽन्यत्राग्ने-  
राहुतीर्जुहोति । सावित्रिया इष्ट्याः पुरस्ता-  
त्स्विष्टकृतः । आहवनीयेऽश्वचरितानि  
जुहोति । आयतन एवास्याऽऽहुतीर्जु-  
होति । नास्मै भ्रातृव्यं जनयति, इति ।

यस्य यजमानस्याग्नेरन्यत्र प्रदेशेऽनामतन आहुतीनामयोग्ये स्थाने यथा-  
हुतीर्जुहोति तदानीमेनं यजमानमेतदेतेनान्यत्र होमेनाऽऽयतनाद्बहिर्धा बहिर्द-  
धाति स्वकीयस्थानान्निःसारयति । किंचास्य यजमानस्य शत्रुं जनयति ।  
तस्माद्येयमिष्टिः ‘सावित्रमष्टाकपालं निर्वपति’ इति विधास्यते । तदीयस्विष्ट-  
कृतः पूर्वमाहवनीयाग्नावेतानि जुहुयात् । ‘स्विष्टकृतः पुरस्तात्’ इति काल-  
विधिः । ‘आहवनीये’ इति देशविधिः । एवं सत्याहुतियोग्य एव स्थाने  
हुतवान्भवति । शत्रुश्च नोत्पद्यते ।

तत्र “सावित्रिया इष्ट्याः” इति विशेषमसहमानानां केषां चिन्मतमुप-  
न्यस्यति—

तदाहुः । यज्ञमुखे यज्ञमुखे होतव्याः । यज्ञस्य  
क्लृप्त्यै । सुवर्गस्य लोकस्यानुख्यात्या इति, इति ।

तत्तदिष्टिप्रारम्भे सर्वत्र होतव्याः । तथा सति यज्ञस्येष्टेः सर्वस्याः स्वफ-



दश्वः पशूनामपंचिततमः ( २ ), इति ।

सर्वलोकवर्तिनां सर्वेषां देवानां मध्ये हविर्भुजो देवा अतिशयेन पूजिताः ।  
ऊर्ध्वभागे प्रोक्षणं विधत्ते—

सर्वेभ्यस्त्वा देवेभ्य इत्युपरिष्ठात् ।

सर्वे वै देवास्त्विषिमन्तो हरस्विनः ।

त्विषिमेवास्मिन्हरो दधाति । तस्मादश्वः

पशूनां त्विषिमान्हरस्वित्तमः , इति ।

त्विषिमन्तो दीप्तिमन्तो हरस्विनो हरसा कार्यक्षमत्वलक्षणेन तेजसा  
युक्ताः । स्पष्टमन्यत् ।

अथावशिष्टप्रोक्षणमन्त्रपूर्वभागस्य तात्पर्यं दर्शयति—

दिवे त्वाऽन्तरिक्षाय त्वा पृथिव्यै त्वेत्याह ।

एभ्य एवैनं लोकेभ्यः प्रोक्षति , इति ।

दिवे त्वा जुष्टं प्रोक्षामीत्यध्याहृत्यार्थो द्रष्टव्यः । एवमन्तरिक्षाय त्वेत्यादौ  
योजनीयम् । अनेन लोकत्रयप्रीतिर्भवति ।

उत्तरभागस्य तात्पर्यं दर्शयति—

सते त्वाऽसते त्वाऽभ्यस्त्वौपधीभ्यस्त्वा विश्वे-

भ्यस्त्वा भूतेभ्य इत्याह । तस्मादश्वमेधया-

जिनः सर्वाणि भूतान्युपजीवन्ति , इति ।

सते वर्तमानवस्तुमाप्त्यर्थमसत इदानीमप्यविद्यमानाय कालान्तरवर्तिने ।  
यस्मात् 'विश्वेभ्यो भूतेभ्यः' इति मन्त्रेणाश्वः प्रोक्षितस्तस्मादश्वमेधयाजिनं  
देवादिरूपेणोत्पन्नं सर्वे प्राणिन उपजीवन्ति । संहितायां—'पृथिव्यै त्वाऽन्तरि-  
क्षाय त्वा दिवे त्वा' इति मन्त्रपाठः । अत्र तु—'दिवे त्वा' इत्यादिक इति  
पाठो विकल्प(ल्प्य)ने ।

अथ 'विश्वेभ्यस्त्वा देवेभ्यः' इति मन्त्रेण प्रोक्षणं मन्त्रोत्तराभ्यां प्रशंसति—

ब्रह्मवादिनो वदन्ति । यत्प्राजापत्योऽश्वः ।

अथ कस्मादेनमन्याभ्यो देवताभ्योऽपि प्रोक्ष-  
तीति । अथे वै सर्वा देवता अन्वार्यन्ताः ।  
तं यद्विश्वेभ्यस्त्वा भूतेभ्य इति प्रोक्षति ।  
देवता एवास्मिन्नन्वायांतयति । तस्मादथे  
सर्वा देवता अन्वार्यन्ताः ( ३ ), इति ॥

सारसारितमोऽप्यंचिततमः प्राजापत्योऽधः पथं च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमा-  
ध्याये सप्तमोऽनुवाकः ॥ ७ ॥

अश्वस्य प्रजापतिदेवताकत्वात्मजापत्यर्थं प्रोक्षणं युक्तम् । अत्र त्विन्द्रा-  
ग्न्यादिदेवतार्थमपि प्रोक्ष्यते तर्त्तिकं निमित्तमिति ब्रह्मवादिनां प्रश्नः । यद्यपि  
प्रजापतिरेव मुख्यस्वामी तथाऽपि प्रजापतेः सर्वदेतात्मकत्वात्तद्वारा सर्वासा-  
मपि देवतानामश्वेऽनुगतिरस्ति । अत एवोदीच्यां दिशि 'विश्वेभ्यस्त्वा  
देवेभ्यः' इति मन्त्रेणाश्वः प्रोक्षितस्तेन प्रोक्षणेन सर्वा अपि देवता, अस्मिन्-  
श्वेऽनुगताः करोति । तस्मात्प्रजापतिद्वारा मन्त्रसामर्थ्यादप्यस्मिन्श्वे सर्वा  
अपि देवता अनुगता इति तदर्थमपि प्रोक्षणं युक्तम् ॥

इति श्रीमत्सामयणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणमाप्ये तृतीयकाण्डेऽष्टमप्रपाठके सप्तमोऽनुवाकः ॥ ७ ॥

अथाष्टमोऽनुवाकः ।

सप्तमेऽध्वर्योरश्वप्रोक्षणमुक्तम् । अष्टमेऽश्वचरितानामश्वरूपाणां च होमा-  
उच्यन्ते । तत्राश्वचरितहोमं विधत्ते—

यथा वै हविषो गृहीतस्य स्कन्दति । एवं  
वा एतदश्वस्य स्कन्दति । यत्प्रोक्षितमनाल-  
ब्धमुत्सृजन्ति । यदश्वचरितानि जुहोति ।

तृतीयचतुर्थमोर्नाम्नोस्तात्पर्यं दर्शयति—

अश्वोऽसि हयोऽसीत्याह । शास्त्येवैन-  
मेतव । तस्माच्छिष्टाः प्रजा जायन्ते, इति ।

अश्वोऽसि व्याप्तिशीलोऽसि । हयोऽसि शीघ्रगतिमानसि ।  
नैनमश्वं शास्त्येव व्याप्तिशीलः शीघ्रगतिशीलो भवेत्युपदिशत्येव ।  
शासनं कृतं तस्माच्छोकेऽपि प्रजाः पुत्रादयः शिष्टा जायन्ते ।  
मिति मातापितृभ्यामनुशिष्टा भवन्ति ।  
“पञ्चमनाम्नस्तात्पर्यं दर्शयति—

अत्योऽसीत्याह । तस्मादश्वः सर्वान्प-  
शूनत्येऽति । तस्मादश्वः सर्वेषां  
पशूनां श्रैष्ठ्यं गच्छति ( १ ), इति ।

पशुजातीयान्सर्वानपि श्रैष्ठ्येन जेतुं समर्थत्वादत्यनामाऽसि ।  
एवमाह तस्माच्छोकेऽप्यश्वो गोमहिषादीन्सर्वान्पशून्त्येति श्रैष्ठ्यं च गच्छति ।  
अधिककार्यकारित्वमत्ययः । बहुमूल्यार्हत्वं श्रैष्ठ्यम् ।  
एतन्नामवेदनं प्रशंसति—

प्र यशःश्रैष्ठ्यमाप्नोति । य एवं वेद, इति ।  
कीर्तिधनविद्यादिभिराधिक्यं यशःश्रैष्ठ्यम् ।  
पद्मादीनां चतुर्णां नाम्नां तात्पर्यं दर्शयति—

नरोऽस्यर्त्तसि सप्तिरसि वाज्यंसीत्याह ।  
रूपमेवास्येतन्महिमानं व्याचष्टे, इति ।

उपर्यारूढान्पुरुषान्नेतुं समर्थो नरः । नर्त्तनगमनकुशलः । सप्तिः संग्रामेषु  
समवायकुशलः । वाजी वेगवान् । तेषां नाम्नां स्वरूपमेवाश्वस्य महिमानं  
विरुपापयति । अतो नास्माभिर्वक्तव्यं किंचिदस्ति ।  
दशमस्य नाम्नस्तात्पर्यं दर्शयति—

ययुर्नामाऽसीत्याह । एतद्वा अश्वस्य प्रियं



नामधेयम् । प्रियेणैवैनं नामधेयेनाभिव-  
दति । तस्मादप्याऽमित्रौ संगत्य । नाम्ना  
चेद्ध्वयेते । मित्रमेव भवतः (२), इति ।

यानशीलो ययुर्नामास्येतन्नामधार्यसि । ययुरित्येतदेव सर्वेषां नाम्ना  
मध्येऽश्वस्य प्रियं नामधेयम् । एतदेव प्रियत्वं दर्शयितुमत्र मन्त्रे नामशब्दः  
प्रयुक्तः । एतन्मन्त्रपाठे सति प्रियेणैव नामधेयेनैनमश्वमभिमुखीकृत्य ब्रवीति ।  
यस्मात्प्रियं नामोक्तं तस्मादमित्रौ परस्परवैरिणावपि कचिन्मार्गादौ परस्परं  
संगत्य हे स्वामिन्हे पितरित्यादिना प्रियेण नाम्ना परस्परमाह्वयेते चेत्तदा-  
नीमेव वैरं परित्यज्य मित्रतां प्रतिपद्येते ।

एकादशस्य नाम्नस्तात्पर्यं दर्शयति—

आदित्यानां पत्वाऽन्विहीत्याह ।

आदित्यानेवैनं गमयति, इति ।

हेऽश्व त्वमादित्यानां पत्वं पतनं गमनमन्विह्यनुगच्छ । अत्राऽऽदित्यसमा-  
नगतिरित्येतन्नामार्थतो निर्दिष्टम् । अनेन मन्त्रेणैनमश्वमादित्यानेव प्रापयति ।

एतस्मान्नामवाचनादनन्तरमनुष्ठेयान्होमान्विधत्ते—

अग्नये स्वाहा स्वाहेन्द्राग्निभ्यामिति पूर्वहोमाञ्जु-

होति । पूर्वं एव द्विषन्तं श्रातृव्यमतिक्रामति, इति ।

आहवनीयविहरणानन्तरमेवैतेषामितरहोमेभ्यः पूर्वमनुष्ठेयत्वात्पूर्वहोमाः ।  
तत्रैते पथ मन्त्राः संहितायामाम्नाताः—‘अग्नये स्वाहा । स्वाहेन्द्राग्निभ्याम् ।  
स्वाहा प्रजापतये । स्वाहा विश्वेभ्यो देवेभ्यः । स्वाहा सर्वाभ्यो देवताभ्यः’  
इति । अत्र प्रथममन्त्रः स्वाहान्तः । इतरे स्वाहादिकाः । तानेतान्पञ्चाभिमेत्य  
होमानिति बहुवचनमुक्तम् । अनेन होमेनेतरयजमानेभ्यः पूर्वभावी सन्देपका-  
रिणं शश्रुमतिक्रामति ।

होमादूर्ध्वमश्वोत्सर्गं विधत्ते—

मूरंसि भुवे त्वा भव्याय त्वा भवि-

प्यते त्वेत्युत्सृजति सर्वत्वायं, इति ।

लसामर्ध्याय स होमः संपद्यते । किंच स्वर्गलोकोऽपि नैरन्तर्येण प्रख्यापितो भवति ।

एतस्य पूर्वपक्षमतस्य निरोधकर्तृणां सिद्धान्तिनां मतं दर्शयति—

अथो खल्वाहुः । यद्यज्ञमुखे यज्ञमुखे जुहु-  
यात् । पशुभिर्यजमानं व्यर्धयेत् । अर्धं  
सुवर्गलोकात्पद्येत । पापीयान्त्स्यादिति ।  
सकृदेव होतव्याः । न यजमानं  
पशुभिर्यर्धयति । अभि सुवर्गं लोकं  
जयति । न पापीयान्भवति , इति ।

तत्तदिष्टारूपे यदि जुहुयात्तदानीमेकस्मिन्होमे फलसाधकत्वविश्वासाभावे  
नेह लोके यजमानं पशुभिर्युक्तं कुर्यात् । जन्मान्तरेऽपि स्वर्गप्राप्तेश्चावपद्येत  
तत्प्राप्तिरहितो भवेत् । यत्रोत्पन्नस्तत्रापि पापीयानतिशयेन दरिद्रो भवेदित्ये-  
वमभिज्ञाः पूर्वमतं दूषयन्ति । तस्मात्सकृदेव होतव्याः । तथा सति तत्र  
विश्वाससद्भावान्नोक्तदोषाः भसरन्ति ।

यथोक्ताश्वचरितहोमानन्तरमेव ' अङ्गयेताय स्वाहा कृष्णाय स्वाहा ' इत्य-  
नुवाकद्वयोक्तानामश्वरूपाणां होमं विधत्ते—

अष्टार्चत्वारिंशतमश्वरूपाणि जुहोति ।

अष्टार्चत्वारिंशदक्षरा जगती ।

जागतीऽश्वः प्राजापत्यः समृद्ध्यै, इति ।

' अङ्गयेताय स्वाहा ' इति मन्त्रोऽश्वस्य रूपं ब्रूते । अङ्गिरश्जनवर्णः  
कृष्ण एतः शुक्ल उभयवर्णमेलनेन मिश्रमश्वस्य रूपमत्रोक्तम् । एवमुत्तरेष्वपि  
मन्त्रेषु नानाविधानि स्वरूपाण्युच्यन्ते । तद्दूषप्रतिपादकाश्च मन्त्रा अनुवाक-  
द्वये मिलित्वा अष्टार्चत्वारिंशत्संख्याकास्तत्प्रतिपाद्यानि तावन्ति रूपाण्युद्दिश्य  
जुहुयात् । जगतीछन्दसस्तत्संख्यायुक्ताक्षरोपेतत्वात्पशूनां जगतीछन्दो लभ्यते ।  
तेनाश्वस्य जागतत्वाच्चादृशोऽश्वः प्रजापतिदेवताकः ।

अनुवाकद्वयेऽपि 'सर्वस्मै स्वाहा' इत्ययं मन्त्रोऽन्ते समाम्नातः । नासौ पूर्व-  
मघ्नवत्कंचिद्भूषविशेषं ब्रूते । तस्य समष्टिरूपवाचकत्वात् । नाप्यष्टाचत्वारिं-  
शत्संख्यायामन्तर्भूतः । तस्मात्तद्धोमं पृथग्विधत्ते—

एकमतिरिक्तं जुहोति । तस्मा-

देकः प्रजास्वर्धुकः ( ४ ), इति ।

अर्धयति जनयति सत्त्वाद्दुर्गन्ती श्रोणिं च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्यायेऽ-  
ष्टमोऽनुवाकः ॥ ८ ॥

यस्मादत्र समष्टिवाचक उक्तसंख्यातिरिक्तस्तस्माद्धोकेऽपि प्रजासु सर्वासु  
मध्य एक एव स्वामी समृद्धिशीलो भवति ॥

इति श्रीमरसायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डेऽष्टमप्रपाठकेऽष्टमोऽनुवाकः ॥ ८ ॥

अथ नवमोऽनुवाकः ।

अष्टमेऽश्वचरितानामश्वरूपाणां च होम उक्तः । नवमेऽश्वनामवाचनमभि-  
धीयते । तथा च सूत्रकार आह—“विभूर्मात्रा प्रभूः पित्रेत्यश्वस्य दक्षिणे कर्णे  
यजमानमश्वनामानि वाचयित्वा” इति । तानि च नामानि सप्तमकाण्ड एव-  
माम्नातानि—“विभूर्मात्रा प्रभूः पित्राऽश्वोऽसि ह्यमोऽस्यत्पोऽसि नरोऽस्य-  
र्षाऽसि सप्तिरसि वाज्यसि वृषाऽसि नृम्णा असि ययुर्नामाऽस्यादित्यानां  
पत्वाऽन्विहि’ इति । तत्राऽऽद्यस्य नामद्वयस्य तात्पर्यं दर्शयति—

विभूर्मात्रा प्रभूः पित्रेत्साह । इयं वै आता ।

असौ पिता । आभ्यामेवैनं परिददाति, इति ।

अयमश्वः स्वकीयमानृतसामर्थ्येन विभूर्भवयुक्तः । स्वकीयपितृतसामर्थ्येन  
प्रभूः प्रभावयुक्तः । वैभवं विविधमश्वसंपत्तिः । प्रभवं युद्धादौ योद्धृत्वम् ।  
इति मघ्नो यदाह तेन सर्वजगन्मात्रे पृथिव्यै सर्वजगत्पितृस्थानीयपुलोकाय  
धेनमश्वं समर्पितवान्भवति ।

नीमस्य यशो हन्येत । तस्मात्तद्यावत्पर्यं शतचतुष्टयसंख्याका मुख्याः पुरुषा-  
स्तमश्वं रक्षेयुः । तान्सूत्रकार उदाजहार—“शतं तल्प्या राजपुत्राः संनद्धाः  
संनद्धसारथिनः शतमुग्रा अराजानः संनद्धाः संनद्धसारथिनः शतं वैश्या  
विपथिनः शतं शूद्रा विमाथिनस्तेऽश्वस्य गोप्तारो भवन्ति” इति ।

प्रमादादश्वेऽपहृते सति प्रायश्चित्तं विधत्ते—

अथान्यमानीय प्रोक्षेयुः । सैव

ततः प्रायश्चित्तिः, ( ४ ) इति ॥

गच्छति भवतः पत्सु जुहोति न गच्छन्ति नवं च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये  
नवमोऽनुवाकः ॥ ९ ॥

चतुःशतैः संरक्ष्यमाणमश्वमश्वं यद्यमित्रा शृङ्गीपुस्तदानीमन्यमश्वं तद्रूपवर्णव-  
यसं तमानीय प्रोक्षणं कुर्युः । सैव प्रोक्षणक्रिया ततोऽश्वनाशदोषात्प्रायश्चित्ति-  
धिमोक्षणहेतुः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डेऽष्टमप्रपाठके नवमोऽनुवाकः ॥ ९ ॥

अथ दशमोऽनुवाकः ।

नवमेऽश्वनामवाचनमश्वोत्सर्गश्चेत्युभयमभिहितम् । दशमे दीक्षाऽभिधी-  
यते । यदुक्तं सूत्रकारेण—“एतस्य संवत्सरस्य योचराऽमावास्या तस्यामुखां  
संभरति त्रैधातवीया दीक्षणीयाऽऽकूल्यै प्रयुजेऽग्नये स्वाहेति चत्वार्यौद्गणानि  
जुहोति स्वाहाऽऽधिमाधीताय स्वाहेति त्रीणि वैश्वदेवानि जुहोति” इति ।  
तत्र वैश्वदेवानि विधत्ते—

प्रजापतिरकामयताश्वमेधेनं यजेयेति । स  
तपोऽतप्यत । तस्यं तेषानस्यं । सप्ताऽऽत्मनो  
देवता उदकामन् । सा दीक्षाऽश्ववत् । स

ए॒तानि॑ वै॒श्वदे॒वान्य॑पश्यत् । तान्य॑ जु॒होत् । तैर्वै  
स दी॒क्षामवा॑रुन्ध । यद्वै॑श्वदे॒वानि जु॒होति॑ ।  
दी॒क्षामे॒व तैर्य॑ज॒मानोऽव॑रुन्धे ( १ ), इति ।

मजापतिरश्वमेधं यष्टुं कामयमानस्तत्सिद्धये तपोऽकुरुत् । तस्य तेषानस्य  
तपः कृतवतः मजापतेरात्मनः सकाशात्सप्त शीर्षण्या मुख्यप्राणरूपा देवता उद-  
क्रामन् । ताश्च देवताः स्वकीयं रूपमुपसंहृत्य दीक्षारूपेणाऽऽविर्भूताः । ततः  
सा सप्तदेवात्मिका दीक्षाऽभवत् । तस्यां दीक्षार्यां स मजापतिरेतानि  
स्वाहाऽऽधिमाधीताय स्वाहेत्यादीनि वैश्वदेवनामकानि मन्त्रवाक्यानि (णि) इष्ट्वा  
तानि हुत्वा तैर्दीक्षां स्वाधीनां कृतवान् । अतो यजमानो वैश्वदेवानि जुहु-  
यात् । तैर्दीक्षां स्वाधीनां करोति ।

संरूपां विधत्ते—

स॒प्त जु॒होति॑ । स॒प्त हि ता दे॒वता॑ उ॒दक्रा॑मन्, इति ।

देवतानां दीक्षारूपेण परिणतानां सप्तत्वादत्रापि सप्त जुहुयात् ।

तेषां सप्तानां प्रतिदिनं होमं विधत्ते—

अ॒न्व॒हं जु॒होति॑ । अ॒न्व॒हमे॒व दी॒क्षाम॑व॒रुन्धे॑, इति ।

स्पष्टोऽर्थः ।

सामान्येन विहितं विशेषेण विभज्य विधत्ते—

त्रीणि॑ वै॒श्वदे॒वानि जु॒होति॑ । च॒त्वार्यौ-  
द्ब्र॒ह्म॒णानि॑ । स॒प्त संप॑द्यन्ते । स॒प्त वै  
शी॒र्ष॒ण्याः प्रा॒णाः । प्रा॒णा दी॒क्षा । प्रा॒णै-  
रे॒व प्रा॒णां दी॒क्षाम॑व॒रुन्धे॑ ( २ ), इति ।

स्वाहाऽऽधिमित्यादीनि त्रीणि “आकूल्यै प्रयुजे” इत्यादीन्यौद्ब्रह्मसंज्ञकानि  
चत्वारि, एवं सप्तसंख्यया शीर्षण्यप्राणसमा एते होमाः । दीक्षा च प्राणरूपा ।  
अतः प्राणरूपैर्होमैः प्राणरूपां दीक्षां प्राप्नोति ।



हेऽश्व त्वं भूरसि नित्यं सत्तायुक्तोऽसि । अतो भुवे भूताय पूर्वं निष्पन्नाय  
 वस्तुने त्वामुत्सृजामि । भव्याय भवते वर्तमानाय त्वामुत्सृजामि । तथा भवि-  
 'प्यते भाविने वस्तुने त्वामुत्सृजामि । कालत्रयवर्तिवस्तुरक्षार्थमित्यर्थः । अस्य  
 मन्त्रस्य शेषः—'विश्वेभ्यस्त्वा भूतेभ्यः' इत्ययमंशः संहितायामाम्नातः ।  
 अतोऽनेन मन्त्रेणोत्सर्गः सर्वत्वाय सर्ववस्तुरक्षार्थं संपद्यते ।

यदुक्तं सूत्रकारेण—'अश्वमुत्सृज्य देवा आशापाला इति त्रिभ्यः परि-  
 ददाति शतं कवचिनो रक्षन्त्यपर्यावर्तयन्तोऽश्वमनुचरन्ति चतुःशता इत्येके-  
 'पाम्' इति, तं मन्त्रमनुद्य तात्पर्यं दर्शयति—

देवा आशापाला एतं देवेभ्योऽश्वं  
 मेधाय प्रोक्षितं गोपायतेत्याह । शतं  
 वै तल्प्या राजपुत्रा देवा आशा-  
 पालाः । तेभ्य एवैनं परिददाति, इति ।

हे आशापाला दिक्पालका देवा देवेभ्योऽश्वं मेधाय देवसंबन्धियागार्थं  
 प्रोक्षितमेतमश्वं गोपायत । अस्मिन्मन्त्रे आशापालदेवशब्देनाभिप्रेतस्य राज्ञः  
 पुत्रास्तल्प्या राज्ञा सहैकस्मिंस्तल्पे शयनार्हाः शतसंख्याका विवक्षिताः ।  
 अतोऽनेन मन्त्रेण तेभ्य एव राजपुत्रेभ्यो रक्षार्थमेतमश्वं परिददाति ।

यदुक्तं सूत्रकारेण—'रथकारकुले वसतिर्भवतीह धृतिः स्वाहेति सायम-  
 श्वस्य चतुर्षु पत्सु चतस्रो धृतीर्जुहोति' इति । तदिदं विधत्ते—

ईश्वरो वा अश्वः प्रमुक्तः परां परावतं गन्तोः ।  
 इह धृतिः स्वाहेह विधृतिः स्वाहेह रन्तिः  
 स्वाहेह रमन्तिः स्वाहेति चतृषु पत्सु जुहोति  
 (३) । एता वा अश्वस्य बन्धनम् । ताभिरेवैनं  
 वध्नाति । तस्मादश्वः प्रमुक्तो बन्धनमागच्छति ।  
 तस्मादश्वः प्रमुक्तो बन्धनं न जहाति, इति ।

स्वेच्छासंचाराय प्रमुक्तोऽश्वः परां परावतमत्यन्तं दूरं गन्तोरीश्वरो गन्तुं

समर्थः । अतो रात्रावरसकेषु राजपुत्रेषु यत्र कापि गमिष्यतीति भीत्या सायंकाले तमश्वं रथकारगृहे स्थापयित्वा तदीयेषु चतुर्षु पदेषु चतुर्भिर्मन्त्रैर्जुह्यात् । मन्त्राणामयमर्थः—इह दक्षिणपूर्वपादस्य स्थाने धृतिधारणं नैश्वल्यमस्तु तदर्थमिह स्वाहुतम् । इह वामपूर्वपादस्थाने विष्टतिर्विशेषेण धारणमस्तु तदर्थमिदं स्वाहुतम् । इह दक्षिणपृष्ठपादस्थाने रन्तिः स्थैर्येण क्रीडाऽस्तु । एवं वामपृष्ठपादस्थानेऽपि रमतिः स्थैर्येण क्रीडाऽस्तु । इत्येता आहुतय एवाश्वस्य बन्धनम् । ताभिरेवाऽऽहुतिभिरेनमश्वं बध्नाति । तस्मादाहुतिसामर्थ्यादेव स्वेच्छासंचाराय प्रयुक्तोऽप्यश्वः सायं बन्धनस्थानं प्रत्यागच्छति । तस्मादेव सामर्थ्यात्प्रयुक्तोऽप्यश्वो रात्रौ बन्धनस्थानं न परित्यजति ।

शतं राजपुत्रा रक्षका इत्यमुं पक्षमुक्त्वा शतचतुष्टयसंख्याका रक्षका इत्यमुं पक्षं विधत्ते—

राष्ट्रं वा अश्वमेधः । राष्ट्रे खलु वा एते व्यायच्छन्ते । येऽश्वं मेध्यः रक्षन्ति । तेषां य उद्वचं गच्छन्ति । राष्ट्रादेव ते राष्ट्रं गच्छन्ति । अथ य उद्वचं न गच्छन्ति । राष्ट्रादेव ते व्यवच्छिद्यन्ते । परा वा एष सिंच्यते । योऽवल्लोश्वमेधेन यजते । यदमित्रा अश्वं विन्देरन् । हन्येतास्य यज्ञः । चतुःशता रक्षन्ति । यज्ञस्याघाताय, इति ।

योऽयमश्वमेधो यागः सोऽयं राष्ट्रस्वरूपभूत एव । तस्माप्तिहेतुत्वात् । एवं सति यागयोग्यमश्वं ये रक्षन्ति ते राष्ट्रनिमित्तमेव तत्करैः सह कलहं कुर्वन्ति । तेषां रक्षकाणां मध्ये ये पुरुषा उद्वचमुत्तममन्तर्पयन्तं रक्षणसमाप्तिर्पयन्तमित्यर्थः । तां समाप्तिं ये गच्छन्ति ते पुरुषा अस्माद्वर्तमानाद्राष्ट्रादेव कर्मफलरूपं भावि राष्ट्रं गच्छन्ति । अथ ये रक्षका उद्वचं रक्षणसमाप्तिं न गच्छन्ति ते वर्तमानादेव राष्ट्राद्व्यवच्छिद्यन्ते । किं पुनर्वक्तव्यं भाविराष्ट्रात् । एवं सति यो राजा तत्करानश्वापहारिणो जेतुं बलहीनोऽश्वमेधेन यष्टुमारभते । एष राजा परासिंच्यते यज्ञात्पराभूतो भवति । यदि शत्रवोऽश्वं विन्देरन् भेरजपहरेयुस्तदा-

स्वाहाऽऽधिमित्यादीनां वैश्वदेवाख्यानां सप्तसु दिनेषु होतव्यानां संख्यां विधत्ते—

एकविंशतिं वैश्वदेवानि जुहोति । एकविंश-  
तिर्वै देवलोकाः । द्वादश मासाः पञ्चतर्वाः । त्रयं  
इमे लोकाः । असावादित्य एकविंशः, इति ।

एकैकस्मिन्दिने त्रीणि त्रीणीत्येवं सप्तस्वापि दिनेषु मिलित्वैकविंशति-  
संख्या संपद्यते । अत एव स्वाहाऽऽधिमित्यनुवाकेऽप्येकविंशतिरेव मन्त्रा  
आम्राताः । भोगहेतवो देवलोकाश्चैकविंशतिसंख्याका मासर्तुलोकादित्याभि-  
मानिभिर्देवैरधिष्ठिताः । अतस्तत्र भोगसिद्धये सा संख्या युक्ता ।

तत्राऽऽदित्यलोकं विशेषतः प्रशंसति—

एष सुवर्गो लोकः । तद्वैव्यं क्षत्रम् । सा श्रीः ।  
तद्ब्रध्नस्य विष्टपम् । तत्स्वाराज्यमुच्यते (३), इति ।

यत्राऽऽदित्यस्तिष्ठत्येष एवोत्तमः स्वर्गो लोकः । तदेवाऽऽदित्यस्थानम् ।  
तद्वैव्यं क्षत्रं देवसंबन्धि बलम् । तस्य बलस्याऽऽदित्यप्रकाशाधीनत्वात् ।  
सैवाऽऽदित्यावस्थानभूमिः । श्रीर्देवी विभूतिः । तत्र शैश्वर्यं महदस्ति । तदेवाऽऽ-  
दित्यस्थानम् । ब्रध्नस्य परिवृढस्य स्वर्गस्य लोकस्य विष्टपमुत्तमस्थानम् । उत्तम-  
भोगानां तत्र विद्यमानत्वात् । तदेवाऽऽदित्यस्थानं स्वाराज्यं ब्रह्मलोकरूपमि-  
त्युच्यते । आदित्यमण्डलं भित्त्वा ब्रह्मलोके गन्तव्यम् । अतो वैश्वदेवानामे-  
कविंशतिसंख्या प्रशस्ता । प्रतिदिनं त्रीणि त्रीणीत्येवमेकविंशतिसंख्यां सूत्रकारः  
स्पष्टी चकार—“सप्ताहमन्वहमौद्ग्रहणैर्वैश्वदेवैश्चोत्तरोत्तरैः प्रचरति पटुत्तमेऽह-  
न्यौद्ग्रहणानि जुहोति । सर्वस्मै स्वाहेति पूर्णाहुतिमुत्तमा” इति ।

प्रकारान्तरेण संख्यां संपाद्य होमं प्रशंसति—

त्रिंशतमौद्ग्रहणानि जुहोति । त्रिंशदक्षरा  
विराट् । अन्नं विराट् । विराजैवान्नाद्यमवैरुन्धे, इति ।

यानि वैश्वदेवानि स्वाहाऽऽधिमित्यादीनि तान्यप्यश्वमेधस्योद्यमनहेतु-  
त्वादौद्ग्रहणानीत्युच्यन्ते । उद्यमनहेतुत्वं चोत्तरानुवाके वक्ष्यते—“तं वैश्व-

देवान्येवोदयच्छन्” इति । ततो वैश्वदेवरूपाण्यौद्ग्रहणान्येकविंशतिः । प्राकृतानि त्वौद्ग्रहणानि चत्वारि । प्रकृतौ हि यत्राध्वर्युरौद्ग्रहणानि जुहोति तत्र यजमानोऽध्वर्युमन्वारभ्य पञ्च जुहोति । ‘वाचा मे वाग्दीक्षताम्’ इति सूत्रोक्ताः पञ्चाऽऽहुतयोऽत्र प्रवर्तन्ते । वक्ष्यमाणा पूर्णाहुतिरेका । तदेवं त्रिंशत्संख्यासंपत्तिः । तथा सति विराड्छन्दोद्वाराऽन्नप्राप्तिर्भवति ।

वैश्वदेवमन्त्रेषु विद्यमानं कंचिद्विशेषं प्रशंसति—

त्रेधा विभज्य देवतां जुहोति । ज्यावृत्तो वै  
देवाः । ज्यावृत्त इमे लोकाः । एषां लोकाना-  
नामाप्त्यै । एषां लोकानां क्लृप्त्यै, इति ।

वैश्वदेवमन्त्रेष्वेकैकां देवतां त्रेधा विभज्याऽऽम्राता । तद्यथा—‘अदित्यै स्वाहाऽदित्यै मही स्वाहाऽदित्यै सुमृदीकायै स्वाहा’ इत्येवमदितिरेव त्रेधोक्ता । एवमितरदप्युदाहार्यम् । अतस्त्रेधाविभागेनैकैकस्या देवताया होमः कर्तव्यः । यथा देवाकृत्याहुतः पूर्वोदाहृतप्रकारेण त्रिः प्रकारयुक्ताः । एवं लोका अपि पृथिव्यन्तरिक्षयुग्मेदेनैते व्यावृत्तस्त्रिप्रकाराः । अतस्त्रेधाविभक्तदेवताहोमो लोकत्रयप्राप्त्यै भवति ।

दीक्षायां दिनसंख्यां विधत्ते—

अप वा एतस्मात्प्राणाः क्रामन्ति ( ४ ) ।  
यो दीक्षामन्तिरेचयति । सप्ताहं प्रचरन्ति ।  
सप्त वै शीर्षण्याः प्राणाः । प्राणा दीक्षा ।  
प्राणैरेव प्राणां दीक्षामवर्ण्ये , इति ।

यो यजमानो दीक्षामन्तिरेचयति सप्तभ्यो दिनेभ्योऽधिकां करोत्येतस्मात्प्राणाः सप्तसंख्याका अपगच्छन्ति । अतस्तत्परिहाराय सप्तैव दिनानि दीक्षां कुर्युः । तेन शीर्षण्यप्राणरूपां दीक्षां प्राप्नोति ।

अथ सर्वस्मै स्वाहेत्यनेनानुवाकसमाप्तिगतेन मन्त्रेणाऽऽहुतिं विधत्ते—

पूर्णाहुतिमुत्तमां जुहोति । सर्वं वै पूर्णा-

हुतिः । सर्वमेवाऽऽप्नोति । अथो इयं वै पूर्णा-  
हुतिः । अस्यामेव प्रतितिष्ठति ( ५ ), इति ॥

रुन्धे प्राणां दीक्षामवैरुन्ध उच्यते कामन्ति तिष्ठति ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमेऽध्याये  
दशमोऽनुवाकः समाप्तः ॥ १० ॥

पूर्णाहुतेः सर्वफलसाधनत्वात्सर्वरूपत्वम् । किंच पूर्णाहुत्या पृथिवीरू-  
पया पृथिव्यां प्रतिष्ठा च भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डेऽष्टमप्रपाठके दशमोऽनुवाकः ॥ १० ॥

अथेकादशोऽनुवाकः ।

दशमे वैश्वदेवहोमो विहितः । एकादशे तन्मन्त्रा व्याख्यायन्ते । तत्राऽऽदौ  
तं विधिमनूय प्रशंसति—

प्रजापतिरश्वमेधमसृजत । तं सृष्टं न किंच-  
नोदयच्छत् । तं वैश्वदेवान्येवोदयच्छन् ।  
यद्वैश्वदेवानि जुहोति । यज्ञस्योद्यत्स्यै, इति ।

प्रजापतिरश्वमेधाख्यं यागमसृजत । सृष्टं तं वैश्वदेवान्येवोदयच्छन् । उद्य-  
मनं नामोद्धरणमनुष्ठानयोग्यत्वापादनम् । तच्च वैश्वदेवैरेव निष्पन्नं नान्येन  
केनचित् । तस्माद्यज्ञस्योद्यमनहेतुत्वादयं होमः प्रशस्तः ।

तत्र प्रथमद्वितीयदिनयोर्होतव्यानां पण्णां मन्त्राणां तात्पर्यं दर्शयति—

स्वाहाऽऽधिमाधीताय स्वाहा । स्वाहाऽऽधीतं  
मनंसे स्वाहा । स्वाहा मनः प्रजापतये स्वाहा ।  
काय स्वाहा कस्मै स्वाहा कतमस्मै स्वाहेति

प्राजापत्ये मुख्ये भवतः । प्रजापतिमुखाभि-  
रेवेनं देवताभिरुद्यच्छते ( १ ) , इति ।

तत्र प्रथमदिने प्रयोक्तव्यास्तृषो मन्त्रा आद्यन्तयोः स्वाहाकारयुक्ताः ।  
तेषामयमर्थः । आधीयत उत्पाद्यते जगदनेनेत्यादिः प्रजापतिः । स एव  
सर्वदा मनुष्यैर्ध्यायमान आधीत इत्युच्यते । स एव सर्वजगन्मननान्मन इत्य-  
प्युच्यते । प्रजानां पालनात्प्रजापतिरित्यपि । तत्रैकैकस्मिन्मन्त्रे प्रथमः स्वाहा-  
कारो हविःस्वीकारार्थः, द्वितीयः प्रदानार्थः । आर्धं जगत्स्रष्टारं प्रजापति-  
मुद्दिश्य स्वाहा यद्दविः स्वीकृतं तदेतदाधीताय प्राणिभिः सर्वत्र ध्याताय  
प्रजापतये स्वाहुतमस्तिवत्याद्यमन्नस्यार्थः । आधीतं सर्वैर्ध्यातं प्रजापतिमुद्दिश्य  
यत्स्वीकृतं तन्मनसे मननशीलाय प्रजापतये स्वाहुतमस्तिवति द्वितीयमन्न-  
स्यार्थः । यच्च मननशीलाय स्वीकृतं तत्प्रजानां पालकाय स्वाहुतमिति तृती-  
यमन्नार्थः । एतैस्त्रिभिः प्रथमदिने जुहुयात् । अकारान्तः कशब्दः प्रजापति-  
वाची तस्मै काय स्वाहुतमस्तु । मकारान्तः किंशब्दः सर्वनामत्वात्सर्वात्मकं  
प्रजापतिमाचष्टे । कस्मै तादृशाय प्रजापतये स्वाहुतमिदमस्तु । अन्यक्तरूप-  
त्वेन भक्षवाचिनां कतमशब्देनापि स एवोच्यते । कतमस्मै तादृशाय प्रजाप-  
तये स्वाहुतमिदमस्तु । एतैस्त्रिभिर्मन्त्रैर्द्वितीयदिने जुहुयात् । मुख्योराद्ययोर्दि-  
नयोर्भवे होमकर्मणी मुख्ये ते च प्राजापत्ये प्रजापतिदेवताके भवतः । तथा  
सति प्रजापतिमेव मुखं प्रथमं कृत्वा तन्मुखाभिः सर्वाभिर्देवताभिरेनमम्बु-  
द्यच्छतेऽनुष्ठानं करोति ।

द्वितीयदिनगतानां मन्त्राणां तात्पर्यं दर्शयति—

अदित्यै स्वाहाऽदित्यै मह्यै स्वाहाऽदित्यै  
सुमृडीकायै स्वाहेत्याह । इयं वा अदितिः ।  
अस्या एवेनं प्रतिष्ठायोद्यच्छते, इति ।

अदितिरस्रण्डनीया पृथिवी सा च स्वविस्तारेण महती । प्राणिनां धार-  
णेन सुमृडीका सुखकरी । अस्रण्डनमहत्त्वसुखकरत्वविशेषणभेदैस्तेषां विभ-  
क्त्यायै स्वाहुतमिदमस्तु । अनेन होमेनास्याः पृथिव्याः प्रसादात्स्वयं प्रतिष्ठां  
प्राप्यैनमम्बुमेधमुद्यच्छते ।

तेनाऽऽप्नोति । गायत्रीं छन्दः, इति ।

यस्मिन्नहनि रक्षिभ्योऽश्वपरिदानं तदुत्तरेद्युः प्रातःकाले सेयमिष्टिः । सवितृदेवताकमष्टाकपालं पुरोडाशं प्रातःकाले निर्वपेत् । यतो गायत्र्यष्टाक्षर-  
पादा प्रातःसवनं च गायत्रीछन्दःसंवन्धि । यद्यपि च्छन्दोऽन्तरयुक्ता अपि  
मन्त्राः प्रातःसवने प्रयुज्यन्ते तथाऽपि गायत्री देवतैव मदीयमिदं सवनमित्य-  
भिमन्यते । तस्मात्तस्य गायत्रत्वम् । अन्येष्ट्या प्रातःसवनाद्गायत्रीदेवतायाश्च  
सकाशादेनमश्वमेधं निर्मितवान्भवति । किंच सोमयागे यत्प्रातःसवनं तदपि  
प्राप्नोति । गायत्रीदेवतां च प्राप्नोति ।

मध्याह्ने कर्तव्यामिष्टिं विधत्ते—

सवित्रे प्रसवित्र एकादशकपालं मध्यंदिने ।  
एकादशाक्षरा त्रिष्टुप् । त्रैष्टुभं माध्यंदिनं  
सवनम् । माध्यंदिनादेवैनं सवनात्त्रिष्टुभ-  
श्छन्दसोऽधिनिर्मिमीते ( १ ) । अथो माध्यं-  
दिनमेव सवनं तेनाऽऽप्नोति । त्रिष्टुभं छन्दः, इति ।

प्रकर्षेण स्तौति प्रेरयतीति प्रसविता । तादृशाय सवित्र इयमिष्टिः । अन्य-  
त्पूर्ववद्वाख्येयम् ।

अपराह्ने कर्तव्यामिष्टिं विधत्ते—

सवित्र आ सवित्रे द्वादशकपालमपराह्णे ।  
द्वादशाक्षरा जगती । जगन्तं तृतीय-  
सवनम् । तृतीयसवनादेवैनं जगत्या-  
श्छन्दसोऽधिनिर्मिमीते । अथो तृतीयसव-  
नमेव तेनाऽऽप्नोति । जगतीं छन्दः, इति ।

आ समन्तात्स्तौति प्रेरयतीत्यासविता । शेषं पूर्ववत् ।

द्वादशकपालेष्टैरूर्ध्वं सायंकाले धृतिहोमं विधत्ते—

ईश्वरो वा अश्वः प्रमुक्तः परां परावतं गन्तोः ।

इह धृतिः स्वाहेह विधृतिः स्वाहेह रन्तिः

स्वाहेह रमन्तिः स्वाहेति चतस्र आहुतीर्जुहोति ।

चतस्रो दिशः । दिग्भिरैवैनं परिगृह्णाति, इति ।

पूर्वव्याख्येयम् । पूर्वब्राह्मणसका राजपुत्राः सायं यस्मिन्त्यकारगृहे निवसन्ति तत्राश्वस्य पादेषु होम उक्तः । इह तु देवयजन आहवनीये होम इति विशेषः ।

यदुक्तं सूत्रकारेण—“ऊर्ध्वमेकादशान्मासादाश्वत्ये ब्रजेऽश्वं संबध्नन्ति तस्मै वद्धाय यवसमाहरन्ति” इति, तमेव ब्रजं विधत्ते—

आश्वत्यो ब्रजो भवति । प्रजापतिर्देवेभ्यो

निलायत । अश्वो रूपं कृत्वा । सोऽश्वत्ये

संवत्सरमन्तिष्ठत् । तदश्वत्यस्याश्वत्यत्वम् ।

यदाश्वत्यो ब्रजो भवति । स्व एवैनं

योनौ प्रतिष्ठापयति ( २ ), इति ।

त्रिष्टुभश्छन्दसोऽधिनिर्मिति जुहोति नव च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये

द्वादशोऽनुवाकः ॥ १२ ॥

अश्वत्यकाष्ठनिर्मितः शालाविशेष आश्वत्यो ब्रजः । स चाश्ववन्धनार्थं कर्तव्यः । केनापि निमित्तेन देवेभ्यः सकाशान्निगूढः प्रजापतिरश्वक्षरीरं धृत्वा तदीयं रूपं च समीचीनं कृत्वा संवत्सरमात्रं कस्मिंश्चिदश्वत्येऽतिष्ठत् । ततोऽश्वस्तिष्ठत्यत्रेति व्युत्पत्त्याऽश्वत्यनाम संपन्नम् । आश्वत्ये ब्रजे बन्धनेन स्वकीयस्थान एवाश्वं प्रतिष्ठापयति ॥

इति श्रीमत्सायणाचार्यविरचिते माधवयोगे वेदार्थप्रकाशे कृष्णयजुर्वेदीयतैत्तिरीयब्राह्मणमाध्याये तृतीयकाण्डेऽष्टमप्रपाठके द्वादशोऽनुवाकः ॥ १२ ॥



चतुर्थदिनगतानां मन्त्राणां तात्पर्यं दर्शयति—

सरंस्वत्यै स्वाहा सरंस्वत्यै बृहत्यै  
स्वाहा सरंस्वत्यै पावकायै स्वाहेत्याह ।  
वाग्वै सरंस्वती । वाचैर्वैनमुद्यच्छते, इति ।

पूर्ववज्रेधा विभज्य व्याख्येयम् ।

पञ्चमदिनगतानां मन्त्राणां तात्पर्यं दर्शयति—

पूष्णे स्वाहा पूष्णे प्रपथ्याय स्वाहा  
पूष्णे नरंधिपाय स्वाहेत्याह । पशवो  
वै पूषा । पशुभिरेवैनमुद्यच्छते, इति ।

पोषको देवः पूषा स च प्रपथ्यः प्रकृष्टमार्गरक्षकः । नरंधिपो नराणां  
स्वानुग्रहेण धारयिता । अनेन होमेन पशूनां पोषकतया पशुरूपत्वात्पशुभिरे-  
वाश्वमेधमुद्धृतवान्भवति ।

षष्ठदिनगतानां मन्त्राणां तात्पर्यं दर्शयति—

त्वष्ट्रे स्वाहा त्वष्ट्रे तुरीपाय स्वाहा त्वष्ट्रे  
पुरुरूपाय स्वाहेत्याह । त्वष्टा वै पशूनां  
मिथुनानां रूपकत्वं । रूपमेव पशुपु-  
दधाति । अथो रूपैरेवैनमुद्यच्छते, इति ।

त्वष्टा विश्वकर्मा स च तुरीपः तूर्णपालकः । पुरुरूपो बहुविधरूपनिर्माता ।  
एतैर्होमे सति तस्य देवस्य रूपनिर्मातृत्वात्पशुषु रूपं संपाद्य रूपैरेवैनमश्व-  
मेधमुद्धरति ।

सप्तमदिनगतानां मन्त्राणां तात्पर्यं दर्शयति—

विष्णवे स्वाहा विष्णवे निखुर्यपाय स्वाहा  
विष्णवे निभूयपाय स्वाहेत्याह । यज्ञो

वै विष्णुः । यज्ञायैवैनमुद्यच्छते, इति ।

व्यापको यज्ञो विष्णुशब्दार्थः । स च निखुर्यपो खुरमर्हन्तीति खुर्या  
अश्वदयस्तेषां नितरां पालकः । तथा च निभूयपः । भवन्त्युत्पद्यन्त इति  
भूतानि भूयशब्देनोच्यन्ते । तेषामपि नितरां पालकः । अनेन होमेन यज्ञपुरु-  
षमीत्यर्थमेवैनमश्वमेधमुद्धरति ।

सर्वस्मै स्वाहेत्येतां पूर्णाहुतिं प्रशंसति—

पूर्णाहुतिमुत्तमां जुहोति । प्रत्यु-

त्तब्ध्ये सयत्वाय ( २ ), इति ।

यच्छते पुरुषाय स्वाहेत्याहाष्टौ च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याय

एकादशोऽनुवाकः ॥ ११ ॥

सर्वस्मै कृत्स्नदेवतासमूहाय स्वाहुतमित्यनेन होमेनाश्वमेधस्य प्रत्युत्तब्धिः  
पुनः पुनरुत्तम्भनं भवति । पिबू बन्धन इति धातोरुत्पन्नः सयशब्दः । सयत्व-  
मन्नाश्वमेधस्य दृढयद्धत्वम् । तदर्थेयं पूर्णाहुतिः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-

रीयब्राह्मणमाप्त्ये तृतीयाकाण्डेऽष्टमप्रपाठक एकादशोऽनुवाकः ॥ ११ ॥

अथ द्वादशोऽनुवाकः ।

एकादशे दीक्षाऽभिहिता । अस्या दीक्षायाः पूर्वं प्रमुक्तोऽश्वश्चतुःशतैः  
पालितः सन्स्वेच्छया संवत्सरमेकं संचरति । तस्मिन्संवत्सरे देवयजनदेशे  
मतिदिनं कर्तव्यमिष्टित्रयं द्वादशेऽभिधीयते । तत्र प्रातरनुष्ठेयामिष्टिं विधत्ते—

सावित्रमष्टाकं पाठं प्रातर्निर्वपति । अष्टा-

क्षरा गायत्री । गायत्रं प्रातःसवनम् ।

प्रातःसवनादेवैनं गायत्रियाश्छन्दसोऽधि-

निर्मिमीते । अथो प्रातःसवनमेव

अथ त्रयोदशोऽनुवाकः ।

द्वादशे दीक्षायाः प्राचीने संवत्सरे प्रतिदिनं कालत्रयेऽनुष्ठेया इष्टय उक्ताः । तस्मात्संवत्सरादूर्ध्वं दीक्षाकाल उक्तासंभरणं कृत्वा तस्योक्ताख्यस्याग्रेण ब्रह्मन्नित्यादिमन्त्रैरुपस्थानं कर्तव्यम् । तथा च सूत्रकार आह—‘आ ब्रह्मन्ब्राह्मणो ब्रह्मवर्चसी जायतां जज्ञिवीजमिति जातमुख्यमुपतिष्ठते’ इति । तत्राऽऽ ब्रह्मन्नित्यनुवाके द्वादश वाक्यानि । तेषां क्रमेण व्याख्यानं त्रयोदशानुवाकेऽभिधीयते । तत्र प्रथमं वाक्यं व्याचष्टे—

आ ब्रह्मन्ब्राह्मणो ब्रह्मवर्चसी जायतामि-  
त्याह । ब्राह्मण एव ब्रह्मवर्चसं दधाति ।  
तस्मात्पुरा ब्राह्मणो ब्रह्मवर्चस्यजायत, इति ।

ब्रह्मन्ब्राह्मणजातियुक्ते पुरुषे ब्रह्मवर्चसी वेदशास्त्राभिज्ञः पुत्रो ब्राह्मण आजायताम् । एतन्मन्त्रोपस्थानेन सर्वस्मिन्नपि ब्राह्मणे वेदशास्त्राभिज्ञत्वं संपादयति । तस्मान्मन्त्रसामर्थ्यादेव पुरा सृष्ट्यादौ ब्राह्मणो वेदशास्त्राभिज्ञस्तदर्थानुष्ठापी वाऽजायत ।

द्वितीयं वाक्यं व्याचष्टे—

आऽस्मिन्नाष्ट्रे राजन्यं इषव्यः शूरो महा-  
रथो जायतामित्याह । राजन्यं एव शौर्यं  
महिमानं दधाति । तस्मात्पुरा राजन्यं  
इषव्यः शूरो महारथोऽजायत, इति ।

इषव्यो वाणेषु कुशलो धानुष्कः । स्पष्टमन्यत् ।

तृतीयादीनि चत्वारि वाक्यानि क्रमेण व्याचष्टे—

दोग्ध्रीं धेनुरित्याह । धेन्वामेव पयो दधाति ।  
तस्मात्पुरा दोग्ध्रीं धेनुरजायत । वोढाऽनड्वा-  
नित्याह ( १ ) । अनडुह्येव वीर्यं दधाति ।

तस्मात्पुरा वोढाऽनङ्घानं जायत । आशुः सप्ति-  
रित्याह । अश्व एव ज्वं दधाति । तस्मा-  
त्पुराऽऽशुरश्वोऽजायत । पुरंधिर्योपेत्याह ।  
योपित्येव रूपं दधाति । तस्मात्स्त्री  
युवतिः प्रिया भावुंका , इति ।

एतेषु मन्त्रेषु दोग्ध्री धेनुरित्यादिष्वजायतामित्यनुवर्तते । पुरं सर्वगुणसंपूर्णं  
शरीरं धारयतीति पुरंधिः । स्पष्टमन्यत् ।

सप्तमं व्याचष्टे—

जिष्णू रथेष्ठा इत्याह । आ ह वै  
तत्र जिष्णू रथेष्ठा जायते ( २ )  
यज्ञेतेन यज्ञेन यजन्ते , इति ।

योऽं यो रथमारोहति स रथेष्ठाः । स च जयशील आजायताम् । पस्मि-  
न्देश एतेन जिष्णुरित्यादिमन्त्रयुक्तेन यज्ञेन यजन्ते तत्र रथारूढः सर्वोऽपि  
जिष्णुर्जयशील एवाऽऽजायते ।

अष्टमं व्याचष्टे—

सभेयो युवेत्याह । यो वै पूर्वव-  
यसी । स सभेयो युवा ।  
तस्माद्युवा पुमान्प्रियो भावुंकः, इति ।

पूर्ववयस्कस्य यौवनोपेतत्वात्सभायोग्यत्वम् । अत एव युवतिवद्युवा सर्वेषां  
प्रियो भवति ।

नवमं व्याचष्टे—

आऽस्य यजमानस्य वीरो जायतामि-

स्याह । आ ह वै तत्र यजमानस्य वीरो  
जायते । यत्रैतेन यज्ञेन यजन्ते, इति ।

जिष्णुवाक्यव्याख्येयम् ।

दशमं व्याचष्टे—

निकामे निकामे नः पर्जन्यो वर्षत्वित्याह ।

निकामे निकामे ह वै तत्र पर्जन्यो

वर्षति । यत्रैतेन यज्ञेन यजन्ते, इति ।

नोऽस्माकं निकामेऽपेक्षा यदा यदा भवति तदा तदा पर्जन्यो वर्षतु ।  
स्पष्टमन्यत् ।

एकादशद्वादशे व्याचष्टे—

फलिन्यो न ओषधयः पच्यन्तामित्याह ।

फलिन्यो ह वै तत्रौषधयः पच्यन्ते । यत्रै-

तेन यज्ञेन यजन्ते । योगक्षेमो नः कल्प-

तामित्याह । कल्पते ह वै तत्र प्रजाभ्यो

योगक्षेमः । यत्रैतेन यज्ञेन यजन्ते (३), इति ॥

अनङ्गानित्याह जायते वर्षति सप्त च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये

त्रयोदशोऽनुवाकः ॥ १३ ॥

फलिन्यः प्रभूतफलोपेताः । अलब्धस्य लाभो योगः । लब्धस्य पालनं  
क्षेमः । योगसहितः क्षेमो योगक्षेमः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डेऽष्टमप्रपाठके त्रयोदशोऽनुवाकः ॥ १३ ॥

अथ चतुर्दशोऽनुवाकः ।

त्रयोदश उखाग्न्युपस्थानमन्त्रा व्याख्याताः । चतुर्दशेऽन्नहोमा उच्यन्ते । तांश्च सूत्रकार उदाजहार—“पत्नीसंयाजान्तमहः संतिष्ठते संस्थितेऽहन्यभित आहवनीयं पद्त्रिंशतमाश्वत्यानुपतल्प्याश्चित्वंस्तमित(?) आदित्ये पद्त्रिंशतमध्वर्यव उपतल्प्यानधिरुह स्वादिरस्तुवैः सर्वा रात्रिमन्नहोमाञ्जुहोति, आज्यं मधु तण्डुलान्पृथुकाह्नीजान्करम्बान्धानाः सक्लन्मसूस्यानि मियङ्कतण्डुलान्” इति । तानेतानन्नहोमान्विधत्ते—

प्रजापतिर्देवेभ्यो यज्ञान्व्यादिशत् । स आत्म-  
न्नश्वमेधमथत्त । तं देवा अंबुवन् । एष वाव  
यज्ञः । यदश्वमेधः । अप्येव नोऽत्रास्तिवति ।  
तेभ्य एतानन्नहोमान्प्रायच्छत् । तानंजुहोत् ।  
तैर्वै स देवानंप्रीणात् । यदन्नहोमाञ्जुहोति  
( १ ) । देवानेव तैर्यजमानः प्रीणाति, इति ।

पुरा प्रजापतिरन्येभ्यो देवेभ्योऽग्न्यादिभ्योऽश्वमेधव्यतिरिक्तान्यहान्वि-  
भज्य दत्त्वा स्वात्मन्यश्वमेधं स्थापितवान् । तदानीं देवाः प्रजापतिमेवमष्टुव-  
न्योऽयमश्वमेध एष एव मुख्यो यज्ञोऽतोऽस्माकं भागोऽस्त्ववेति । ततः प्रजाप-  
तिस्तेभ्योऽन्नहोमान्दत्त्वा तद्धोमेन तान्सर्वान्देवान्प्रीतानकरोत् । तस्मात्सर्वदे-  
वप्रीत्यर्थमन्नहोमाः कर्तव्याः ।

तेषु होमेषु यानि दश द्रव्याणि तत्रैकं द्रव्यं विधत्ते—

आज्येन जुहोति । अग्नेर्वा एतद्रूपम् । यदाज्यम् ।  
यदाज्येन जुहोति । अग्निमेव तत्प्रीणाति, इति ।

आज्यस्याग्निप्रियत्वात्तद्रूपत्वम् । अत आज्यहोमेनाग्निं प्रीतं करोति ।

एवमन्यानि नव द्रव्याणि क्रमेण विधत्ते—

मधुना जुहोति । महत्यै वा एतद्देवतायै

रूपम् । यन्मधु । यन्मधुना जुहोति ( २ ) ।  
 महतीमेव तद्देवतां प्रीणाति । तण्डुलैर्जुहोति ।  
 वसूनां वा एतद्रूपम् । यत्तण्डुलाः । यत्तण्डु-  
 लैर्जुहोति । वसूनेव तत्प्रीणाति । पृथुकैर्जु-  
 होति । रुद्राणां वा एतद्रूपम् । यत्पृथुकाः ।  
 यत्पृथुकैर्जुहोति ( ३ ) । रुद्रानेव तत्प्रीणाति ।  
 लाजैर्जुहोति । आदित्यानां वा एतद्रूपम् ।  
 यल्लाजाः । यल्लाजैर्जुहोति । आदित्यानेव  
 तत्प्रीणाति । कर्मवैर्जुहोति । विश्वेषां वा  
 एतद्देवानां रूपम् । यत्करम्वाः । यत्करम्बै-  
 र्जुहोति ( ४ ) । विश्वानेव तद्देवान्प्रीणाति ।  
 धानाभिर्जुहोति । नक्षत्राणां वा एतद्रूपम् ।  
 यद्धानाः । यद्धानाभिर्जुहोति । नक्षत्राण्येव  
 तत्प्रीणाति । सक्तुभिर्जुहोति । प्रजापतेर्वा एत-  
 द्रूपम् । यत्सक्तवः । यत्सक्तुभिर्जुहोति ( ५ ) ।  
 प्रजापतिमेव तत्प्रीणाति । मसूस्यैर्जुहोति ।  
 सर्वासां वा एतद्देवतानां रूपम् । यन्मसू-  
 स्यानि । यन्मसूस्यैर्जुहोति । सर्वा एव तद्दे-  
 वताः प्रीणाति । प्रियङ्गुतण्डुलैर्जुहोति ।  
 प्रियङ्गा ह वै नामैते । एतैव देवा अश्वस्या-

ज्ञानि समदधुः । यत्प्रियङ्गुतण्डुलैर्जु-  
होति । अश्वस्यैवाज्ञानि संदधाति, इति ।

महती देवता शास्त्रप्रसिद्धो महादेवः । विश्वाधिक्यं तस्य महत्त्वम् । तस्य  
प्रियत्वान्मधुद्रव्यं तद्रूपमेव । एवं तण्डुलादीनां वस्वादिप्रियत्वाद्वस्वादिरूप-  
त्वम् । पृथुकाश्चिपिटकाः । लाजा व्रीहिमभवाः पुष्पवद्विकसिताः । करम्बा  
आज्यमिश्रिताः सक्तवः । धाना भर्जितयवतण्डुलाः । सक्तवो भर्जिततण्डुल-  
पिष्टानि । मसूस्यानि एतेनैव नाम्नोत्तरदेशे प्रसिद्धो धान्यविशेषः । येन सूय-  
निष्पत्तिः । प्रियङ्गुतण्डुलास्तु हेमसमानवर्णत्वात्प्रियाङ्गाः । एतैर्देवा अश्वा-  
ज्ञानि पुरा समाहितानि चक्रुः । स्पष्टमन्यत् ।

दशद्रव्याणां मिथीकृत्य होमं विधत्ते—

दशान्नानि जुहोति । दशाक्षरा विराट् ।

विराट्कृत्स्नस्यान्नाद्यस्यावरुद्धयै (६), इति ॥

जुहोति मधुना जुहोति पृथुकैर्जुहोति करम्बैर्जुहोति सक्तुभिर्जुहोति प्रियङ्गुतण्डुलै-  
र्जुहोति चत्वारि च ॥

अन्नहोमानाज्येनाग्नेर्मधुना तण्डुलैः पृथुकैर्लाजैः करम्बैर्धानाभिः सक्तुभिर्मसूत्यैः प्रिय-  
ङ्गुतण्डुलैर्दशान्नानि द्वादश ।

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये

चतुर्दशोऽनुवाकः ॥ १४ ॥

दशसंख्यासाम्याद्विराट्संपत्तिः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणमाध्याये तृतीयकाण्डेऽष्टमप्रपाठके चतुर्दशोऽनुवाकः ॥ १४ ॥

अथ पञ्चदशोऽनुवाकः ।

चतुर्दशेऽन्नहोमा विहिताः । पञ्चदशे तु तत्प्रकारविशेषो विधीयते ।  
तत्राऽऽदौ कालविशेषं विधत्ते—

प्रजापतिरश्वमेधमसृजत । तꣳ सृष्टꣳ रक्षाꣳ-



स्वनिवासापेक्षया प्रथमत्वादेकशब्दसामर्थ्येनैतल्लोकप्रतिष्ठा । एतदपेक्षया द्वितीयत्वाद्वितीयशब्दसामर्थ्येन स्वर्गलोके प्रतिष्ठा । एवं लोकद्वये प्रतिष्ठा सिध्यति ।

अन्त्यानुवाकेऽपि मध्यमं व्याचष्टे—

शताय स्वाहेत्याह । शतायुर्वै पुरुषः शतवीर्यः ।

आयुरेव वीर्यमवैरुन्धे । सहस्राय स्वाहेत्याह ।

आयुर्वै सहस्रम् । आयुरेवावैरुन्धे (३), इति ।

शतसंख्याकासु नाडीषु दशेन्द्रियव्यापारेण पुरुषस्य शतवीर्यत्वम् । आयुषि मासानां दिवसानां च सहस्रसंख्योपेतत्वादायुरेव सहस्रम् ।

अन्त्यानुवाकेऽपि चरमं मध्यमं व्याचष्टे—

सर्वस्मै स्वाहेत्याह । अपरिमि-

तमेवावैरुन्धे ( ३ ), इति ॥

एव यज्ञाद्रक्षास्त्यपहन्त्यन्ततो जुहोति शताय स्वाहेत्याह सप्त च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमा-

ध्याये पञ्चदशोऽनुवाकः ॥ १५ ॥

संख्याविशेषस्यानुपात्तत्वादपरिमितप्राप्तिः । एवमन्नहोमानुवाकानामाप्यन्तव्याख्यानेन ते सर्वेऽप्यनुवाका अत्र विनियुक्ता इत्यवगम्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये तृतीयाकाण्डेऽष्टमप्रपाठके पञ्चदशोऽनुवाकः ॥ १५ ॥

अथ षोडशोऽनुवाकः ।

अन्नहोमप्रकारविशेषः पञ्चदशेऽभिहितः । तत्र मध्यविधानायाऽऽद्यन्तावनुवाकौ संक्षेपेण व्याख्यातौ । अथ षोडशे तावेव विस्तरेण व्याख्यायेते । तत्राऽऽदौ तद्व्याख्यानोपयुक्तं मस्तौति—

प्रजापतिं वा एष ईप्सतीत्याहुः ।

योऽश्वमेधेन यजत इति । अथो

आहुः । सर्वाणि भूतानीति, इति ।

योऽश्वमेधयाजी स एष प्रजापतिं चतुर्मुखमीप्सति प्राप्नुमिच्छतीत्येवं केचिदभिज्ञा आहुः । अपि चान्य एवमाहुः—न केवलं प्रजापतिप्राप्तिरश्वमेधस्य फलं किंतु सर्वभूतप्राप्तिरिति । अतो जगति यद्यदेकत्वादिसंख्याविशिष्टं वस्तु तत्तत्प्राप्तये तत्तत्संख्याहोम इत्यभिप्रायः ।

तत्र प्रथममन्त्रस्य प्रजापतिप्राप्तिहेतुतां दर्शयति—

एकस्मै स्वाहेत्याह । प्रजापतिर्वा

एकः । तमेवाऽऽप्नोति, इति ।

न हि द्वितीयः प्रजापतिः कश्चिदस्ति तथा सत्यनेकेश्वरत्वप्रसङ्गात् । ततः प्रजापतेरेकत्वात्तेन मन्त्रेण तमेव प्राप्नोति ।

तस्मिन्ननुवाके संख्याविशेषा आनुपूर्व्येणाऽऽन्नातास्तदानुपूर्व्यं प्रशंसति—

एकस्मै स्वाहा द्वाभ्यां स्वाहेत्यभिपूर्वमाहुती-

जुहोति । अभिपूर्वमेव सुवर्गं लोकमेति, इति ।

एकद्विभित्तुष्पञ्चादिक्रमेण यदानुपूर्व्यं तदभिपूर्वमित्युच्यते । तदेवोदाहर्तुमेकस्मै स्वाहा द्वाभ्यां स्वाहेति प्रदर्शितम् । एवंविधक्रमहोमेन भोगानुपूर्व्या युक्तो यः स्वर्गस्तं प्राप्नोति ।

अत्रोत्तरोत्तरसंख्यायाः पूर्वपूर्वसंख्यागमितत्वं यदाज्ञातं तत्प्रशंसति—

एकोत्तरं जुहोति ( १ ) । एकव-

देव सुवर्गं लोकमेति, इति ।

पूर्वोक्तायाः संख्याया एकमुत्तरं यस्मिन्मन्त्रे सोऽयमेकोत्तरः । तद्यथा प्रथममन्त्रोक्ताया एकसंख्यायाः पुनरेकस्मिन्नधिके सति द्वाभ्यां स्वाहेति मन्त्रो भवति । तस्या अपि संख्यायाः पुनरेकस्मिन्नधिके सति त्रिभ्यः स्वाहेति मन्त्रो भवति । तदिदमेकोत्तरत्वम् । एवंविधमन्त्रसामर्थ्यादेकवदेवैकत्ववत्सर्वमपि स्वर्गमेकेनैव प्रयत्नेन प्राप्नोति ।

स्यजिघांसन् । स एतान्प्रजापतिर्नक्तः हो-  
मानं पश्यत् । तानं जुहोत् । तैर्वै स यज्ञाद्रक्षा-  
स्यपंहन् । यन्नक्तः होमाञ्जुहोति । यज्ञादेव  
तैर्यजमानो रक्षास्यपंहन्ति , इति ।

प्रजापतिसृष्टमश्वमेधं यदा रक्षांसि हन्तुमैच्छन्, तदा प्रजापतिस्तत्परि-  
हारसमर्थात्रात्राचनुष्ठेयानेतानन्नहोमाभिधित्य तद्धोमेन रक्षांस्यपहतवान् । अतो  
यजमानो रात्रात्रेतेषां होमेन रक्षांसि विनाशयति ।

तत्र पूर्वानुवाके विहितं प्रथमद्रव्यं सविधिकम्पनूथ मशंसति—

आज्येन जुहोति । वज्रो वा आज्यम् । वज्र-  
णैव यज्ञाद्रक्षास्यपंहन्ति ( १ ), इति ।

घृतं खलु वै देवा वज्रं कृत्वेत्युक्त्वा दाज्यस्य वज्रत्वम् । तेन वज्रेण यज्ञा-  
द्रक्षांस्यपहन्ति ।

तस्य द्रव्यस्येतरद्रव्येभ्यो होमं प्रथमं विधत्ते—

आज्यस्य प्रतिपदं करोति । प्राणो वा  
आज्यम् । मुखत एवास्य प्राणं दधाति, इति ।

प्रतिपदं प्राथम्यम् । आज्यस्य प्राणावस्थितिहेतुत्वात्प्राणत्वम् । तस्य प्राय-  
म्येन यजमानस्य मुख एव प्राणं स्थापयति ।

आज्यहोमादूर्ध्वमितराहोमान्विधत्ते—

अन्नहोमाञ्जुहोति । शरीरवद्देवावरुन्धे, इति ।

शरीरमस्यास्तीति शरीरवद्देवादिकं तत्सर्वं प्राप्नोति ।

यदुक्तं सूत्रकारेण—“ एकस्मै स्वाहेत्येतेषामनुवाकानामयुज आज्येन  
युजोऽन्नेनाऽऽज्येनान्ततः ” इति । तत्रायुग्मयुग्मसंख्ययोरनुवाकयोर्व्यवस्थां  
विधत्ते—

व्यत्यासं जुहोति । उभयस्यावरुद्धयै, इति ।

सप्तमकाण्डस्य द्वितीयप्रपाठके दशानामनुवाकानामियमानुपूर्वी 'एकस्मा एकस्मै द्वाभ्यां त्रिभ्यश्चतुर्भ्यः पञ्चभ्यो दशभ्यो विश्वस्यै पञ्चाशते शताय' इति । तत्र प्रथमतृतीयपञ्चमसप्तमनवमानुवाका अयुजः । तानाज्येन जुहुयात् । द्वितीयचतुर्थपष्ठाष्टमदशमानुवाकास्तु युजः । तानन्नेन जुहुयात् । एवं च सत्याज्यमन्नं पुनरप्याज्यमन्नमिति व्यत्यस्य हुतं भवति । स च व्यत्यास उभयस्याऽऽज्यस्मान्नस्य च संपादनाय भवति ।

पूर्वत्र "यन्नक्तंहोमाजुहोति" इत्युक्तो योऽयं रात्रिरूपो होमकालस्तमिमं प्रशंसति । अथवा तत्र नक्तंहोमानिति होमविशेषसंज्ञा । अत्र तु कालं विधत्ते—

नक्तं जुहोति । रक्षंसामर्पहत्यै , इति ।

रात्रौ हि रक्षांसि संसरन्ति तानि चानेन होमेनापहतानि भवन्ति ।

पूर्वोक्तव्यत्यासप्रकारेण शताय स्वाहेत्यस्यान्त्यानुवाकस्यान्नं द्रव्यं प्राप्तं तदपोद्याऽऽज्यद्रव्यं विधत्ते—

आज्येनान्ततो जुहोति ( २ ) । प्राणो

वा आज्यम् । उभयत एवास्य प्राणं

दधाति । पुरस्ताच्चोपरिष्ठाच्च , इति ।

आज्यस्य प्रतिपदं करोतीत्येवं प्रथमानुवाकस्याऽऽज्यं द्रव्यं पूर्वं विहितम् । तत्रान्त्यस्याप्याज्ये द्रव्ये विहिते सत्यस्य यजमानस्योभयतः पुरस्ताच्चोपरिष्ठाच्चाऽऽद्यन्तयोर्वयसोः प्राणं संपादयति ।

तत्र होमे दशानुवाकमन्त्राणां विधीनभिधेय प्रथमानुवाके मन्त्रद्रव्यं व्याचष्टे—

एकस्मै स्वाहेत्याह । अस्मिन्नेव लोके प्रतितिष्ठति । द्वाभ्यां स्वाहेत्याह । अमुष्मिन्नेव लोके प्रतितिष्ठति । उभयोरेव लोकयोः प्रतितिष्ठति । अस्मिंश्चामुष्मिंश्च , इति ।

उत्तरेष्वनुवाकेषु तत्र तत्र काचित्संख्या अन्तर्लिताः। प्रथमे त्वनुवाके तथा-  
विधान्तरायाभावाद्यत्सातत्यं तत्प्रशंसति—

संततं जुहोति । सुवर्गस्य लोकस्य संतत्यै, इति ।

संख्यासातत्येन भोगसातत्यं सिध्यति ।

तदेवं प्रथमानुवाकव्याख्यानं प्रपञ्च्य चरमानुवाकव्याख्यानं प्रपञ्चापितु-  
माद्यं मन्त्रं व्याचष्टे—

शताय स्वाहेत्याह । शतायुर्वै पुरुषः शतवीर्यः ।

आयुरेव वीर्यमवरुन्धे । सहस्राय स्वाहेत्याह ।

आयुर्वै सहस्रम् । आयुरेवावरुन्धे , इति ।

पूर्वानुवाकव्याख्येयम् ।

तृतीयचतुर्थपञ्चममन्त्राणां तात्पर्यं दर्शयति—

अयुताय स्वाहा नियुताय स्वाहा प्रयु-

ताय स्वाहेत्याह ( २ ) । त्रयं इमे

लोकाः । इमानेव लोकानवरुन्धे, इति ।

दशगुणितं सहस्रमयुतम् । तत्पुनर्दशगुणितं नियुतम् । तदपि पुनर्दशगुणितं  
प्रयुतम् । संख्यात्रयेण लोकत्रयवर्तिनो भोगान्प्राप्नोति ।

पष्ठं मन्त्रं व्याचष्टे—

अर्बुदाय स्वाहेत्याह । वाग्वा

अर्बुदम् । वाचमेवावरुन्धे, इति ।

पूर्वोक्तं प्रयुतं दशगुणितं सदर्बुदमित्युच्यते । वाग्देवतायाः शब्दविशेषाणां  
षड्विधत्वात्सैवार्बुदमित्युपचर्यते । अतो वाचमेव प्राप्नोति ।

सप्तमं व्याचष्टे—

न्यर्बुदाय स्वाहेत्याह । यो वै वाचो भूमा ।

तन्न्यर्बुदम् । वाच एव भूमानवरुन्धे, इति ।

अर्बुदमेव, दशगुणवृद्धौ सत्यां न्यर्बुदं भवति । पूर्वोक्तसंख्याबाहुल्यविशिष्टाया वाचो यदत्यन्तबाहुल्यं तदेव न्यर्बुदम् । तस्माच्चद्वाहुल्यं प्राप्नोति ।

एवमुत्तरोत्तरदशगुणवृद्धियुक्तानां समुद्रादिसंख्यानां तत्तत्संख्येयवस्तुप्राप्तिरित्येतद्वर्णयति—

समुद्राय स्वाहेत्याह (३) । समुद्रमेवाऽऽप्नोति ।

मध्याय स्वाहेत्याह । मध्यमेवाऽऽप्नोति ।

अन्ताय स्वाहेत्याह । अन्तमेवाऽऽप्नोति । परा-

र्थाय स्वाहेत्याह । परार्धमेवाऽऽप्नोति, इति ।

ब्रह्माण्डाभिमानि परमेश्वरः परशब्देनोच्यते । तदीयस्याऽऽयुषोऽर्थं परार्धम् । जनैर्व्यवहियमाणा संख्या तत्र पर्यवसिता । तद्धोमेन तत्संख्येयवस्तुप्राप्तिः ।

संख्यामन्त्राणां पर्यवसानं व्याख्यायोत्तरं मन्त्रद्वयं व्याचष्टे—

उपसे स्वाहा व्युष्ट्यै स्वाहेत्याह । रात्रिर्वा

उषाः । अहर्व्युष्टिः । अहोरात्रे एवावस्थे ।

अथो अहोरात्रयोरेव प्रतितिष्ठति, इति ।

उपःशब्देन रात्र्यभिमानिनी देवतोच्यते । व्युष्टिशब्देनाहरभिमानिनी देवता । तदुभयहोमेनाहोरात्रदेवतयोः स्वाधीनत्वात्तत्कालयोरसौ प्रतितिष्ठति ।

अत्रोपसे स्वाहेत्यादिमन्त्राणां कालविशेषं विधत्ते—

ता यदुभयीर्दिवा वा नक्तं वा जुहुयात् ।

अहोरात्रे मोहयेत् । उपसे स्वाहा व्युष्ट्यै

स्वाहोर्दिष्यते स्वाहोर्द्यते स्वाहेत्यनुदिते

जुहोति । उदिताय स्वाहा सुवर्गाय

स्वाहा लोकाय स्वाहेत्युदिते जुहोति ।

अहोरात्रयोरव्यतिमोहाय ( ४ ), इति ॥

एकोत्तरं जुहोति प्रयुताय स्वाहेत्याह समुद्राय स्वाहेत्याहाह-  
व्युष्टिः सप्त च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये  
षोडशोऽनुवाकः ॥ १६ ॥

अत्रोपसे स्वाहेत्यादयो लोकाय स्वाहेत्यन्ताः सप्ताऽऽहुतयः । ताश्चोभय-  
विधाः । तत्र चतस्रो रात्रिपक्षपातिन्यः । तिस्रस्त्वहःपक्षपातिन्यः । एवं  
सत्युभयविधास्ताः सप्ताऽऽहुतयोऽपि दिवा रात्रौ वा यद्येकस्मिन्नेव काले जुहु-  
यात्तदानीमिदमहरियं रात्रिरिति विभागस्य ज्ञातुमशक्यत्वाद्यामोहो भवेत् ।  
अतस्तत्परिहाराय विभज्य जुहुयात् । तं विभागप्रकारं सूत्रकारः स्पष्टमुदाज-  
हार—“एकस्मै स्वाहेत्येताननुवाकान्पुनः पुनरभ्यासं रात्रिशेषं हुत्वोपसे  
स्वाहेत्युपसि, व्युच्छन्त्यै स्वाहेति व्युच्छन्त्यां, व्युष्ट्यै स्वाहेति व्युष्टौ, उदे-  
प्यते स्वाहेत्युपोदयम्, उद्यते स्वाहेत्युद्यति, उदिताय स्वाहा सुवर्गाय स्वाहा  
लोकाय स्वाहेत्युदिते हुत्वा प्रज्ञातानक्षपरिशेषाभिदधाति” इति । अत्र  
व्युच्छन्त्यै स्वाहेत्येव शाखान्तरमन्त्रः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डेऽष्टमप्रपाठके षोडशोऽनुवाकः ॥ १६ ॥

अथ सप्तदशोऽनुवाकः ।

षोडशेऽन्नहोममन्त्राणामाद्यन्तावेकस्मै स्वाहा शताय स्वाहेत्येतावनुवाकौ  
विस्तरेण व्याख्यातौ । सप्तदशाष्टादशयोरनुवाकयोः सुप्तमकाण्डगतद्वितीयप्रपा-  
ठकव्यतिरिक्तप्रपाठकगता अन्नहोममन्त्रानुवाका व्याख्यायन्ते । तेषां च  
मन्त्राणां विविधानि श्रौतनामानि । तत्राश्वनामाख्यमन्त्रानुवाकस्य तात्पर्यं  
दर्शयति—

विभूर्मात्रा प्रभूः पित्रेत्यश्वनामानि जुहोति ।

उभयोरेवैनं लोकयोर्नामधेयं गमयति, इति ।

पूर्वत्र नामवाचनविधाविधं वै माताऽसौ पितेति लोकद्वयपरत्वेन व्याख्या-  
तत्वाद्देनेन नामहोमेन लोकद्वयेऽपि यजमानं प्रसिद्धनामधेयं प्रापयति ।

उद्गावमघ्नानुवाकस्य तात्पर्यं दर्शयति—

आयनाय स्वाहा प्रायणाय स्वाहेत्युद्गावाञ्जुहोति ।

सर्वमेवैनमस्कन्नं सुवर्गं लोकं गमयति, इति ।

आयनायेत्यनुवाके कश्चिन्मन्त्र उद्गावाय स्वाहेत्यान्नातः । तथोमात्सर्वेऽपि  
मघ्नाश्छिन्न्यायेनोद्गावाः । तेषामुद्गवणहेतुत्वेन तद्धोमेन सर्वमपि स्वर्गमार्गम-  
स्कन्नमविनष्टमेव यजमानस्य संपादयति ।

पूर्वहोममघ्नाणां तात्पर्यं दर्शयति—

अग्नये स्वाहा सोमाय स्वाहेति पूर्वहोमाञ्जुहोति ।

पूर्वं एव द्विषन्तं भ्रातृव्यमतिक्रामति, इति ।

तस्मिन्प्रथममपाठकेऽग्नये स्वाहेति त्रयोऽनुवाकाः । तेषां मध्ये प्रथमभावि-  
त्वादेतदनुवाकोक्ताः पूर्वहोमाः । अश्वहोमात्पूर्वभावित्वाद्वा पूर्वहोमत्वम् ।  
एतद्धोमेनेतरेभ्यः पूर्वभावी सन्वैरिणं विनाशयति ।

अनुवाकान्तरतात्पर्यस्य स्पष्टतां दर्शयति—

पृथिव्यै स्वाहाऽन्तरिक्षाय स्वाहे-

त्याह । यथा यजुरेवैतत्, इति ।

अत्र हि पृथिव्यादिदेवतातुल्यार्थकाहुतिप्रदानं यजुर्मन्त्रेणोच्यते । तत्तथैव  
भवति । पृथिव्यादिदेवतास्तेन तुल्यन्तीत्यर्थः । एतेऽपि पूर्वहोमा द्रष्टव्याः ।

पृथिव्यै स्वाहेत्यादेरनुवाकान्तरस्य वक्ष्यमाणत्वात्पूर्वदीक्षामघ्नाणां तात्पर्यं  
दर्शयति—

अग्नये स्वाहा सोमाय स्वाहेति पूर्व-

दीक्षां जुहोति । पूर्वं एव द्विषन्तं

भ्रातृव्यमतिक्रामति ( १ ), इति ।



दीक्षायाः पूर्वं स्तोत्र्यानुमन्त्रणस्यानुवाकस्य विहितत्वाद्नेनोक्ता आहुतयः  
पूर्वदीक्षाः । तत्फलं प्रथमत एव शश्रूणां निराकरणम् ।

उत्तरानुवाकोक्तमन्त्राणां संख्यामुपजीव्य प्रशंसति—

पृथिव्यै स्वाहाऽन्तरिक्षाय स्वाहेत्येकविंशतिं  
दीक्षां जुहोति । एकविंशतिर्वै देवल्लोकाः ।  
द्वादश मासाः पञ्चर्तवः । त्रयं इमे लोकाः ।  
असावादित्य एकविंशः । एष सुवर्गो  
लोकः । सुवर्गस्य लोकस्य समष्ट्यै , इति ।

एकविंशतिभिर्मन्त्रैरेतैः पुरुषे संस्कारस्योत्पाद्यत्वादयं मन्त्रसमूह एकविं-  
शिनी दीक्षा । तद्धोमेन स्वर्गप्राप्तिः । एकविंशतिरित्यादिकं तु पूर्वोक्तवैभवे-  
वविधौ व्याख्यातम् ।

ऋतुदीक्षामन्त्राणां तात्पर्यं दर्शयति—

शुवो देवानां कर्मणेत्यृतुदीक्षा जुहोति ।

ऋतून्वास्मै कल्पयति , इति ।

वसन्तेन त्वर्तुना इविषा दीक्षयामीत्याद्यभिधानादेता आहुतय ऋतुदीक्षाः ।  
तद्धोमेन तत्तद्वृत्तितफलप्राप्तिः ।

उत्तरानुवाकस्य तात्पर्यं दर्शयति—

अग्नये स्वाहा वायवे स्वाहेतिं

जुहोत्यनन्तरित्यै ( २ ) , इति ।

अनेन होमेन यजमानस्य प्रजादिभिरव्यवधानं भवति । एवं प्रथमप्रपाठ-  
कोक्ता मन्त्रानुवाका व्याख्याताः । द्वितीयप्रपाठकोक्ता स्त्वेकसौ स्वाहेत्यादयः  
पूर्वमेव व्याख्याताः ।

अथ तृतीयप्रपाठकोक्ता अनुवाका व्याख्यायन्ते । तत्राऽऽप्तिमन्त्राणां  
तात्पर्यं दर्शयति—

अवाङ्मयज्ञः संक्रामत्वित्यासीर्जुहोति ।

सुवर्गस्य लोकस्याऽऽप्त्यै , इति ।

स्वर्गं आप्यते याभिस्ता आप्तयः । अतस्तद्धोमः स्वर्गमाप्त्यै भवति ।

पर्याप्तिमन्त्राणां तात्पर्यं दर्शयति—

भूतं भव्यं भविष्यदिति पर्याप्तीर्जुहोति ।

सुवर्गस्य लोकस्य पर्याप्त्यै , इति ।

याभिः स्वर्गः परितः आप्यते ताः पर्याप्तयः । तद्धोमेन स्वर्गः संपूर्णः प्राप्यते ।

आभूमन्त्राणां तात्पर्यमाह—

आ मे गृहा भवन्त्वित्यायूर्जुहोति ।

सुवर्गस्य लोकस्याऽऽभूत्यै , इति ।

याभिः स्वर्गं आ समन्ताद्भवति ता आहुतय आभुवः । ताभिः स्वर्गः सर्वोऽपि प्राप्यते ।

अनुभूमन्त्राणां तात्पर्यमाह—

अग्निना तपोऽन्वभवदित्यनुभूर्जु-

होति । सुवर्गस्य लोकस्यानुभूत्यै , इति ।

यथा पूर्वेषु मन्त्रेष्वभवन्त्विति शब्दसद्भावादाभुवः । एवमन्त्राप्यन्वभवदिति शब्दसद्भावादेता आहुतयोऽनुभुवः । ताभिः स्वर्गोऽनुभूयते ।

वैश्वदेवमन्त्राणां तात्पर्यमाह—

स्वाहाऽऽधिमाधांताय स्वाहेति समं-

स्तानि वैश्वदेवानि जुहोति । समंस्तमेव

द्विषन्तं श्रानृव्यमतिक्रामति ( ३ ), इति ।

सर्वदेवात्मकप्रजापतिविषयत्वादेवानि समस्तानि वैश्वदेवानि । तद्धोमेन कृत्स्नशुक्लयः ।

अङ्गमन्त्राणां तात्पर्यमाह—

द॒द्भ्यः स्वाहा॒ हनू॑भ्याः स्वाहेत्यङ्गहोमाञ्जु-  
होति । अङ्गे॑ अङ्गे॒ वै पु॒रुष॑स्य पा॒प्मोर्प॑श्छिष्टः ।

अङ्गादङ्गादेवैनं पा॒प्मन॒स्तेन॑ मुञ्चति, इति ।

दन्ताद्यङ्गोद्देशेन हूयमानत्वादङ्गहोमाः । यजमानस्य प्रत्यवयवं यः पाप्मा  
संषद्गस्तस्मात्सर्वस्मात्पाप्मन एनं यजमानं तेन होमेन मुञ्चति ।

रूपमन्त्राणां तात्पर्यं दर्शयति—

अ॒ङ्ग्ये॒ताय॒ स्वाहा॑ कृ॒ष्णाय॒ स्वाहा॑  
श्वे॒ताय॒ स्वाहेत्य॑श्वरूपाणि जुहोति ।  
रूपैरेवैनं॑ समर्धयति , इति ।

अस्यानुवाकद्वयस्याश्वरूपप्रतिपादकत्वं पूर्वमेवोक्तम् । एतद्धोमेनैनं यजमानं  
रूपैः समीचीनैः समृद्धं करोति ।

ओषधिमन्त्राणां तात्पर्यमाह—

ओष॑धीभ्यः स्वाहा॒ मूले॑भ्यः स्वाहेत्योष-  
धिहो॒माञ्जु॑होति । ह॒व्यो वा ओष॑धयः ।  
पुष्पे॑भ्योऽन्याः फले॑ गृह्णन्ति । मूले॑-  
भ्योऽन्याः । ता ए॒वोभ॑यीरवैरुन्धे ( ४ ), इति ।

ओषधितदवयवोद्देशेन हूयमानत्वादोषधिहोमाः । तिलमाषचणकाद्योष-  
धीनां पुष्पेभ्यः फलग्रहणम् । ऋद्धवेरसूरणादीनां मूलाभिवृद्धेरेव फलत्वा-  
न्मूलेभ्यः फलग्रहणम् । मूलेभ्यः स्वाहा पुष्पेभ्यः स्वाहेत्याद्यभिधानादुभयवि-  
धौपधिप्राप्तिः ।

वनस्पतिमन्त्रतात्पर्यं दर्शयति—

वन॒स्पति॑भ्यः स्वाहेति॑ वनस्पतिहो॒माञ्जु॑-  
होति । आ॒रण्य॑स्यान्नाद्यस्यावैरुद्धयै, इति ।

अश्वत्योदुम्बरादीन्वनस्पतीनुद्दिश्य हूयमानत्वाद्हनस्पतिहोमाः । तेन होमे-  
नादनयोग्यं नीवारादिकमारण्यं प्राप्यते ।

इत्थं तृतीयप्रपाठकोक्ता अनुवाका व्याख्याताः । अथ चतुर्थप्रपाठकोक्ता-  
स्त्रयोऽनुवाका व्याख्यायन्ते । तत्रापाव्यमन्त्राणां तात्पर्यं दर्शयति—

मेपस्त्वां पचतैरवत्वित्यपांव्यानि जुहोति ।

प्राणा वै देवा अपांव्याः । प्राणानेवावरुन्धे, इति ।

अवितुं रक्षितुं योग्या अव्यास्तेभ्योऽपेतान्यपांव्यानि । स्वयमितररक्षक-  
त्वादन्यरक्षानिरपेक्षाणीत्यर्थः । एतद्धोमेन रक्षानिरपेक्षाणां प्राप्तिर्भवति ।  
प्राणैर्हि देहो रक्ष्यते नतु प्राणा अन्येन रक्ष्यन्ते ।

अप्संज्ञकानामनुवाकद्वयोक्तानां मन्त्राणां तात्पर्यं दर्शयति—

कूप्याभ्यः स्वाहाऽद्भ्यः स्वाहेत्यपां होमाञ्जु-

होति । अप्सु वा आपः । अन्नं वा

आपः । अद्भ्यो वा अन्नं जायते । यदे-

वाद्भ्योऽन्नं जायते । तदवरुन्धे ( ५ ), इति ।

पूर्वदीक्षा जुहोति पूर्वं एव द्विपन्तं भ्रातृव्यमतिक्रामत्यनेनरित्यै क्रामति रुन्धे  
जायत एकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये  
सप्तदशोऽनुवाकः ॥ १७ ॥

कूपादिपूतपन्ना अप उद्दिश्य हूयमानत्वादर्पां होमाः । अप्सु ह्याप उत्त-  
घन्ते । आप्यत इति व्युत्पत्त्याऽन्नमेवात्राप्यश्वदेन विवक्षितम् । अद्भ्यो ह्य-  
जायते । तस्मादाप्यमन्नशब्दवाच्यमन्नमप्सु वर्तत इत्युच्यते । अनेन होमे-  
यद्भ्यो जायते तदामोति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयाष्टकेऽष्टमप्रपाठके सप्तदशोऽनुवाकः ॥ १७ ॥

अथाऽष्टादशोऽनुवाकः ।

सप्तदशो संख्यानुवाकव्यतिरिक्तेष्वन्नहोमानुवाकेषु केचिद्व्याख्याताः । अष्टा-  
दशोऽवशिष्टा व्याख्यायन्ते । तत्राद्यः स्वाहेत्यनुवाकान्तेऽम्भोभ्यः स्वाहा  
नभोभ्यः स्वाहा महोभ्यः स्वाहेति मन्त्रत्रयमाभ्यातम् । तत्र बहु प्रशंसनीयम-  
स्तीत्यभिप्रेत्यानुवाकान्तरे पृथगुक्तिः । तत्राऽऽदावम्भोमघ्नं प्रशंसति—

अम्भा॑ंसि जुहोति । अयं वै लोकोऽम्भा॑ंसि ।  
तस्य वसवोऽधिपतयः । अग्निर्ज्योतिः । यदम्भा॑ंसि  
जुहोति । इममेव लोकमवरुन्धे । वसूनां  
सायुज्यं गच्छति । अग्निं ज्योतिरवरुन्धे, इति ।

अम्भोभ्यः स्वाहेति मन्त्रस्य बहुवचनोपेतत्वादिषावपि बहुवचनोक्तिः ।  
अम्भसामाधारत्वाद्भूलोकस्य तद्रूपत्वम् । वसवश्च तस्य पालकाः । अग्नि-  
स्तस्य प्रकाशकः । अतस्तद्धोमेन भूलोकवस्वमीनां स्वाधीनता भवति ।

नभोमघ्नमहोमघ्नौ प्रशंसति—

नभा॑ंसि जुहोति । अन्तरिक्षं वै नभा॑ंसि (१) ।  
तस्य रुद्रा अधिपतयः । वायुर्ज्योतिः ।  
यन्नभा॑ंसि जुहोति । अन्तरिक्षमेवावरुन्धे ।  
रुद्राणां सायुज्यं गच्छति । वायुं ज्योतिरव-  
रुन्धे । महा॑ंसि जुहोति । असौ वै लोको  
महा॑ंसि । तस्याऽऽदित्या अधिपतयः । सूर्यो  
ज्योतिः ( २ ) । यन्महा॑ंसि जुहोति । अमु-  
मेव लोकमवरुन्धे । आदित्यानां सायुज्यं  
गच्छति । सूर्यं ज्योतिरवरुन्धे, इति ।

अत्रापि पूर्ववन्मन्त्रानुसारेण बहुवचनम् । नमःशब्दस्यान्तरिक्षपर्यायत्वात्-  
द्राचित्वम् । सूर्यस्य महनीयत्वान्महःशब्दाभिधेयत्वम् । अन्यत्पूर्ववद्धारूपेयम् ।

अथ यव्याख्यानां मन्त्राणां तात्पर्यं दर्शयति—

नमो राज्ञे नमो वरुणायेति यव्यानि  
जुहोति । अत्राद्यस्यावरुद्ध्यै, इति ।

यवो मिश्रणं तस्साधनानि यव्यानि । तेषु मन्त्रेष्वधिपतिं मा कुर्वधिपतिरहं  
प्रजानां भूयासमिति स्वामित्वेन प्रजासु मिश्रणमाश्रायते ततो यव्यत्वम् ।  
प्रजास्वामित्वे ह्यस्माद्यमधीनं भवति ।

गव्यमन्त्राणां तात्पर्यं दर्शयति—

मयोभूर्वातो अग्नि वातुष्ठा इति  
गव्यानि जुहोति । पशूनामवरुद्ध्यै, इति ।

उक्षाशब्दो गोवाचकः । तद्योगाद्गव्यत्वम् । तदोमेन पशुप्राप्तिः ।  
संतत्याख्यमन्त्रतात्पर्यं दर्शयति—

प्राणाय स्वाहा व्यानाय स्वाहेति संततिहोमा-  
जुहोति । सुवर्गस्य लोकस्य संतत्यै (३), इति ।

तन्मन्त्रेषु संतानेभ्यः स्वाहेत्याश्रानात्संततिनायत्वम् । तदोमेन स्वर्गः  
संततो भवति ।

प्रमुक्तिमन्त्राणां तात्पर्यमाह—

सिताय स्वाहाऽसिताय स्वाहेति प्रमुक्तीर्जु-  
होति । सुवर्गस्य लोकस्य प्रमुक्त्यै, इति ।

प्रमुक्ताय स्वाहेति तेज्ज्वाश्रानात्प्रमुक्तिनायत्वम् । सुवर्गस्य प्रमुक्तिर्मुक्त्य-  
भावः सर्वदा स्वर्गेण संबन्धः । ययाऽपस्मरणमित्युक्ते स्मृत्यभावस्तद्वत् ।

चतुर्थप्रपाठकोक्ता अनुवाका व्याख्याताः । अथ पञ्चमप्रपाठकोक्ता अनु-  
वाका व्याख्यायन्ते । तत्रैकस्यानुवाकस्य स्पष्टार्थतां दर्शयति—

पृथिव्यै स्वाहाऽन्तरिक्षाय स्वाहे-

त्याह । यथा यजुर्वैत, इति ।

शरीरहोममन्त्राणां तात्पर्यं दर्शयति—

दत्त्वते स्वाहाऽदन्तकाय स्वाहेति शरीरहोमाञ्जु-  
होति । पितृलोकमेव तैर्यजमानोऽवरुन्धे , इति ।

दन्तादीनां शरीरसंबन्धादेते शरीरहोमाः । तद्धोमेन शरीरपातानन्तरभा-  
षिनः पितृलोकस्य प्राप्तिः ।

योगमन्त्राणां तात्पर्यं दर्शयति—

कस्त्वा युनक्ति स त्वा युनक्तिवति  
परिधीन्युनक्ति । इमे वै लोकाः परि-  
धयः । इमानेवास्मै लोकान्युनक्ति ।  
सुवर्गस्य लोकस्य समंष्ट्यै ( ४ ), इति ।

युनक्ति हस्तेन स्पृशेत् । सकृत्परिधीन्स्पृष्ट्वा पश्चादुत्तरे मन्त्रा होतव्या इत्यर्थः ।  
परिधीनां लोकत्रयरूपत्वाल्लोका एव स्पृष्टा भवन्ति । तेन स्वर्गप्राप्तिः ।

महिममन्त्रयोस्तात्पर्यं दर्शयति—

यः प्राणतो य आत्मदा इति महिमानो  
जुहोति । सुवर्गो वै लोको महः । सुवर्ग-  
मेव ताभ्यां लोकं यजमानोऽवरुन्धे, इति ।

तयोर्भद्रयोस्तस्य च पृथिवी महिमा तस्य तयोर्भद्रियेत्यभिधानान्महिमाना-  
मत्वम् । स्वर्गस्य पूज्यत्वान्महःशब्दाभिधेयत्वम् । तद्धोमेन स्वर्गप्राप्तिः ।

ब्रह्मवर्चसमन्त्राणां तात्पर्यं दर्शयति—

आ ब्रह्मन्ब्राह्मणो ब्रह्मवर्चसी जायतामिति  
समंस्तानि ब्रह्मवर्चसानि जुहोति । ब्रह्मव-  
र्चसमेव तैर्यजमानोऽवरुन्धे , इति ।

ब्रह्मवर्चसशब्दयोगान्मन्त्राणां तन्नामत्वम् । प्राणभृत उदधातीति न्याये-  
नैकस्मिन्नेव मन्त्रे तल्लिङ्गसमवायेऽपि सर्वेषां तन्नामत्वं दर्शयितुं समस्तशब्द-  
प्रयोगः । तेन होमेन ब्रह्मवर्चसप्राप्तिः ।

अनुवाकान्तरतात्पर्यं दर्शयति—

जज्ञि बीजमिति जुहोत्यनन्तरित्यै, इति ।

बीजमुत्पद्यतामित्युक्त्या धान्वादीनां नैरन्तर्यं सिध्यति ।

संनतिमन्त्राणां तात्पर्यं दर्शयति—

अग्नये समनमत्युषिव्यै समनमदिति संनति-

होमाञ्जुहोति । सुवर्गस्य लोकस्य संनत्यै, इति ।

समनमदितिशब्दसद्भावात्संनतिनामत्वम् । तद्धोमेन स्वर्गस्य संनतिः  
प्राप्तिर्भवति ।

संहितायामनाम्नातं मन्त्रद्वयमुत्पाद्य व्याचष्टे—

भूताय स्वाहा भविष्यते स्वाहेति भूतामव्यो

होमौ जुहोति । अयं वै लोको भूतम् (५) ।

असौ भविष्यत् । अनयोरेव लोकयोः प्रति-

तिष्ठति । सर्वस्याऽऽप्त्यै । सर्वस्यावहृद्ध्यै, इति ।

भूलोकस्य पूर्वमेव लब्धत्वाद्भूतत्वम् । स्वर्गस्यैतद्वरं लभ्यत्वाद्भविष्य-  
त्वम् । तद्धोमेन लोकद्वये प्रतिष्ठायां सत्यां तत्रत्यसर्वभोग्यस्य प्राप्त्यवरोधौ  
सिध्यतः । प्राप्तिर्लाभः । अवरोधः स्वाधीनत्वम् ।

चतुर्थकाण्डोक्तस्यानुशाकत्रयस्य तात्पर्यं दर्शयति—

यदक्रन्दः प्रथमं जायमान इत्यश्वस्तोमीयं

जुहोति । सर्वस्याऽऽप्त्यै । सर्वस्य जित्यै, इति ।

अश्वस्य स्तोमः स्तोमं तद्यस्मिन्मघजाते विधत्ते तदिदमश्वस्तोमीयम् । तद्धो-  
मेन सर्वभोगस्य प्राप्तिर्वशीकारश्च भवति ।



उक्तान्नहोमसहितस्याश्वमेधस्यानुष्ठानं वेदनं च प्रशंसति—

सर्वमेव तेनाऽऽप्नोति । सर्वं जयति । योऽश्व-  
मेधेन यजंते । य उ चैनमेवं वेद, इति ।

अत्राश्वमेधशब्देन तदङ्गभूतोऽन्नहोम उपलक्ष्यते ।

उक्तेष्वन्नहोमेषु हुतेषु पश्चादपि रात्रिरवशिष्यते चेत्तदानीमेकस्मै स्वाहे-  
त्यादिमन्त्राणां याचद्रात्र्यवशेषमभ्यासाय पुनर्विधत्ते—

यज्ञः रक्षाःस्यजिघाःसन् । स एतान्प्रजाप-  
तिर्नक्तःहोमानपश्यत् । तान्जुहोत् । तैवै स  
यज्ञाद्रक्षाःस्यर्पाहन् । यन्नक्तःहोमाञ्जुहोति ।  
यज्ञादेव तैर्यजमानो रक्षाःस्यर्पहन्ति, इति ।

पूर्वव्याख्येयम् । अत्रैकस्मै स्वाहेत्याद्यनुवाकानामादौ सकृद्धोमः । ततो  
विभूर्मात्रेत्यारभ्य यदक्रन्द इत्यन्तानां होमः । तत ऊर्ध्वमारत्रिसमाप्तेः पुन-  
रप्येकस्मै स्वाहेत्यादीनां होमः ।

तेष्वनुवाकेष्वन्तर्भूतानां तद्वत्पुनः पुनरभ्यासमाप्ती तद्वारपितुं सर्वान्ते होमं  
विधत्ते—

उषसे स्वाहा व्युष्ट्यै स्वाहेत्यन्ततो जुहोति ।  
सुवर्गस्य लोकस्य समष्ट्यै ( ६ ), इति ।

वै नमोऽसि सूर्यो ज्योतिः संतत्यै समष्ट्यै भुतं यजते नवं च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्यायेऽ-  
ष्टादशोऽनुवाकः ॥ १८ ॥

सर्वान्ते प्रकाशार्थहोमेन प्रकाशितः स्वर्गः प्राप्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डेऽष्टमप्रपाठकेऽष्टादशोऽनुवाकः ॥ १८ ॥

अथैकोनविंशोऽनुवाकः ।

त्रिरात्ररूपस्याश्वमेधस्य प्रथमेऽहनि संस्थिते सति रात्रौ कर्तव्या येऽन्न-  
होमास्ते सर्वेऽप्यष्टादशानुवाके समापिताः । तस्मात्प्रथमादहः पूर्वस्मिन्नौपव-  
सध्यदिने यूपाः प्रयोक्तव्यास्तेऽस्मिन्नेकोनविंशेऽनुवाकेऽभिधीयन्ते । तत्र  
यूपसंघं विधत्ते—

एकयूपो वैकादशिनी वा । अन्येषां यज्ञानां  
यूपा भवन्ति । एकविंशिन्यश्वमे-  
धस्य । सुवर्गस्य लोकस्याभिजित्यै, इति ।

अश्वमेधव्यतिरिक्ता ये यज्ञास्तेषां सर्वेषामेक एव यूप इत्येकः पक्षः ।  
एकादशानां यूपानां समूह इत्यपरः पक्षः । अश्वमेधस्य त्वेकविंशतिसंख्यानां  
यूपानां समूहः कर्तव्यः । तेन स्वर्गाभिजयः ।

तत्राग्निष्ठनामकस्य मुख्ययूपस्य वृक्षविशेषं विधत्ते—

वैल्वा वा खादिरो वा पालाशो वा ।  
अन्येषां यज्ञक्रतूनां यूपा भवन्ति ।  
राज्जुदाल एकविंशत्यरत्निरश्वमेधस्य ।  
सुवर्गस्य लोकस्य समंष्ट्यै, इति ।

आहवनीयस्य समीपे यो यूपस्तिष्ठति स एवाग्निष्ठस्तस्याग्निष्ठस्य वैल्वादी-  
नामन्यतमो वृक्ष इतरेषु यज्ञक्रतुषु भवति । देवतोद्देशेन द्रव्यत्यागात्मका यज्ञाः ।  
तेष्वपि यूपवन्तः क्रतवः । तत्राश्वमेधस्य क्रतोरग्निष्ठो यूपो राज्जुदालः कर्तव्यः ।  
ऋग्यजुस्सामाग्निर्वेदो राज्जुदालः । स च यूप एकविंशत्यरत्निः । चतुर्विंशतिरङ्गुल-  
योऽरत्निः । तादृगरत्निभिरेकविंशतिभिः परिमितः कार्यः । स चात्युन्नतत्वा-  
त्स्वर्गमाप्त्यै भवति ।

अश्वमेधसंबन्धियूपविशेषप्रसङ्गादवदाने साधनविशेषं विधत्ते—

नान्येषां पशूनां तेज्या अवद्यन्ति ।

अवद्यन्त्यश्वस्य ( १ ) । पाप्मा वै  
तेजनी । पाप्मनोऽपंहत्यै, इति ।

अश्वस्य रुधिरस्य धारयित्री स्रुक् तेजनीत्युच्यते । इतरेषां पशूनां रुधि-  
रधारणाभावादवदानं तेजन्या न क्रियते । अश्वस्य तु तत्सद्भावादवदानं  
तेजन्या कर्तव्यम् । तस्या अश्वतेजन्याः पापरूपत्वात्तयाऽवदाने सति पाप-  
स्यापहतिर्भवति ।

अन्यमपि साधनविशेषं विधत्ते—

ल्लुक्षशाखायामन्येषां पशूनामवद्यन्ति । वेतस-  
शाखायामश्वस्य । अप्सुर्योनिर्वा अश्वः ।  
अप्सुजो वेतसः । स्व एवास्य योनाववद्यति, इति ।

अश्ववेतसयोरब्जजन्यत्वेन वेतसस्यापां चाभेदोपचारेण वेतसोऽश्वस्य  
स्वकीया योनिरित्युच्यते ।

विहितानामेकविंशतियुगानां पशुविशेषनियोजने व्यवस्थां विधत्ते—

यूपेषु ग्राम्यान्पशून्निगुञ्जन्ति । आरोकेष्वार-  
ण्यान्धारयन्ति । पशूनां व्यावृत्त्यै, इति ।

‘रोहितो धूम्ररोहितः’ इत्यादयः पशवो ग्राम्याः । ‘इन्द्राय राक्षे शूकरः’  
इत्यादय आरण्याः । तत्र ग्राम्या यूपेषु बन्धनीयाः । आरण्यास्त्वारोकेषु  
यूपान्तरालेषु रक्षणाभिर्वद्ध्वा धारणीयाः । एवं च सति ग्राम्याणामारण्यानां  
च परस्परव्यावृत्तिर्भवति ।

तेषु पशुष्वपरमवान्तरविशेषं विधत्ते—

आ ग्राम्यान्पशून्लभन्ते । प्राऽऽरण्यान्तृ-  
जन्ति । पाप्मनोऽपंहत्यै ( २ ), इति ॥

अश्वस्य व्यावृत्त्यै त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याय  
एकोनविंशोऽनुवाकः ॥ १९ ॥

ग्राम्या रोहितादय आलम्भनीयाः । आरण्यास्तु सूकरादयः पर्यग्निकर-  
णानन्तरं प्रकर्षेणोत्सृष्टव्याः । तेषां परित्यागेन पापं हतं भवति ॥

इति श्रीमत्सायणाचार्यविरचिते माधव्याये वेदार्थप्रकाशे कृष्णयजुर्वेदीयतैत्तिरीय-  
ब्राह्मणमाध्यं तृतीयकाण्डेऽष्टमप्रपाठक एकोनविंशोऽनुवाकः ॥ १९ ॥

अथ विंशोऽनुवाकः ।

एकोनविंशे यूपो अभिहिताः । तेषां यूपानां स्या[प]नादयो विंशेऽभिधी-  
यन्ते । तत्र प्रधानयूपस्थापनं विधत्ते—

राज्जुं दालमग्निष्ठं मिनोति ।

भ्रूणहत्याया अपहृत्यै, इति ।

योऽयं श्लेष्मातकवृक्षजन्यो यूपस्तमेनमग्निष्ठं मिनोत्यग्निसमीपे यथा स्थितो  
भवति तथा मक्षिपेत् । तत्प्रक्षेपेण भ्रूणहत्या गर्भादिवधदोषो विनाशितो भवति ।

तस्याग्निष्ठस्य यूपस्य पार्श्वद्वये देवदारुपूषौ विधत्ते—

पौतुद्रवावभितो भवतः । पुण्यस्य गन्ध-

स्यावंरुद्ध्यै । भ्रूणहत्यामेवास्मादपहृत्यै ।

पुण्येन गन्धेनोभयतः परिगृह्णाति, इति ।

देवदारुवृक्षस्य गन्धः सुरभिः । अतस्ताभ्यां यूपोभ्यां पुण्यगन्धमाप्तिः ।  
अग्निष्ठयूपप्रक्षेपेणास्माद्यजमानाद्भ्रूणहत्यादिदोषमपहृत्य देवदारुपूषद्वयेन यज-  
मानस्योभयतः सुरभिगन्धपरिग्रहो भवति ।

अथैतस्य यूपत्रयस्य पार्श्वयोर्वैल्वयूपान्विधत्ते—

पड्वैल्वा भवन्ति । ब्रह्मवर्चसस्यावंरुद्ध्यै, इति ।

दक्षिणपार्श्वे अथ उत्तरपार्श्वे अथ इत्येवं षड्युगाः । तदीयो विल्ववृक्षो  
ब्रह्मवर्चसहेतुः ।

उक्तस्य यूपनवकस्य पार्श्वयोः षड्यूपान्विधत्ते—

षट् स्वादिराः । तेजसोऽवंरुद्ध्यै ( १ ), इति ।

पूर्ववदक्षिणतस्त्रय उत्तरतस्त्रय इत्येवं पदं स्वादिरवृक्षजास्तेजःप्राप्तिहेतवः ।

उक्तायाः पञ्चदशयूपपङ्क्तेः पार्श्वयोः पुनः पद्मयूपान्विधत्ते—

पद्मं पालाशाः । सोमपीथस्यावैरुद्धयै, इति ।

पूर्ववदक्षिणतस्त्रय उत्तरतस्त्रय इत्येवं पदं । पलाशवृक्षस्य सोमजन्यत्वात्सो-  
मपानप्राप्तिहेतुत्वम् । तदेतत्सर्वं सूत्रकारेण संगृहीतम्—“राज्जुदालमेकविंश-  
त्यरक्षिमपिष्टं मिनोति पौतुद्रवावभितस्त्रयो वैल्वा दक्षिणतस्त्रय उत्तरतस्त्रयः  
स्वादिरा दक्षिणतस्त्रय उत्तरतस्त्रयः पालाशा दक्षिणतस्त्रय उत्तरतस्त्रयः” इति ।

तानेतान्मिलित्वा मशंसति—

एकविंशतिः संपद्यन्ते । एकविंशतिर्वै  
देवलोकाः । द्वादश मासाः पञ्चर्तवः । त्रयं इमे  
लोकाः । असावादित्य एकविंशः । एष सुवर्गो  
लोकः । सुवर्गस्य लोकस्य समष्टयै, इति ।

स्पष्टोऽर्थः ।

यूपसंख्यास्तुतिप्रसङ्गेन पशुबाहुल्यं स्तौति—

शतं पशवो भवन्ति ( २ ) । शतायुः पुरुषः  
शतेन्द्रियः । आयुष्येवेन्द्रिये प्रतितिष्ठति ।

अत्र शतशब्दो बाहुल्यमुपलक्षयति ।

अत्रत्यायाः पशुसंख्यायाः शतादप्यधिकत्वाद्वा संख्याविशेषनियमं  
वारयति—

सर्वे वा अश्वमेध्याप्नोति । अपरिमिता  
भवन्ति । अपरिमितस्यावैरुद्धयै, इति ।

अश्वमेधयाजिनः सर्वफलप्राप्तिरपेक्षिता । तस्मादपरिमितस्य फलस्य  
प्राप्त्यै पशवोऽप्यपरिमिताः संख्याविशेषनियमरहिताः कर्तव्याः ।

अथ प्रश्नोत्तराभ्यां पशूनामवदानप्रदेशविशेषं विधत्ते—

ब्रह्मवादिनो वदन्ति । कस्मात्सत्यात् । दक्षिण-  
तोऽन्येषां पशूनामवदन्ति । उत्तरतोऽश्वस्येति ।  
वारुणो वा अश्वः ( ३ ) । एषा वै वरुणस्य  
दिक् । स्वायामेवास्य दिश्यंवद्यति । यदितरेषां  
पशूनामवद्यति । शतदेवत्यं तेनावरुन्दे, इति ।

अत्र ह्यश्वतूपरगोमृगहवींषि होमाधारस्याग्रेरुत्तरतः सादितानि । इतरप-  
शूनां हवींषि दक्षिणतः सादितानि । अतोऽवदानमपि तथैव क्रियते । तत्र  
ब्रह्मवादिनः पृच्छन्ति । इतरपशूनां दक्षिणस्यां दिश्यवदानम्, अश्वस्य तूत्त-  
रस्यां दिश्यवदानमित्यत्र वैपम्ये किं कारणमिति प्रश्नः । तत्रोत्तरवादिन  
एवमाहुः । अश्वो हि वारुणः 'प्रजापतिर्वरुणायाश्वमनयत्' इति श्रुतेः ।  
एषोत्तरा च दिग्वरुणस्य संवन्धिनी । सर्वानिष्टनिवारकत्वात् । अत एवानि-  
ष्टमनहेतुत्वमन्यत्र श्रूयते—'उद्गीचीनमुद्रासयति । एषा वै देवमनुष्याणां  
शान्ता दिक्' इति । अतस्तस्यामवदानेनाश्वस्य या स्वकीया दिक्तप्रैवावदानं  
भवति । यद्येतिरेषां पशूनां दक्षिणस्यामवदानं तेन बहुदेवत्यं यागफलं लभते ।  
तस्माद्वैपम्यमुचितमित्यभिप्रायः ।

उत्तरस्यां दिश्यश्वहविषोऽवस्थापनं विधत्ते—

चितेऽग्रावधिर्वैतसे कटेऽश्वं चिनोति ।  
अप्सुयोनिर्वा अश्वः । अप्सुजो वेतसः ।  
स्व एवैनं योनौ प्रतिष्ठापयति, इति ।

योऽयं चपनेन निष्पादितश्चित्पोऽग्निः स्थूलरूपास्तस्मिन्नग्निनामके स्थलेऽ-  
धुपरि वेतसशाखाभिर्निष्पादितं कटं प्रसार्य तस्मिन्कटे हविरश्वाङ्गरूपं स्थाप-  
येत् । अप्सुयोनिरित्यादि स्पष्टम् ।

तूपरगोमृगहविषां सादने प्रकारं विधत्ते—

पुरस्तात्प्रत्यञ्चं तूपरं चिनोति । पश्चा-

त्प्राचीनं गोमृगम् ( ४ ) । प्राणापा-  
नावेवास्मिन्त्सम्यञ्चौ दधाति, इति ।

यदिदमश्वसंवाग्निं हविरवस्थापितं तस्य पूर्वस्थां दिशि तूपरस्य हविः  
प्रत्यङ्मुखं सादयेत् । प्रतीच्यां दिशि गोमृगस्य हविः प्राङ्मुखं सादयेत् ।  
शृङ्गहीनः पशुस्तूपरः । शृङ्गवान्मनुष्यहिंसको धूर्तो बलीवर्दो गोमृगः । यद्वा  
गोहरिण्योः संयोगेनोत्पन्नः संकीर्णजातिर्गोमृगः । तयोः पुरस्तात्पश्चाच्च  
सादने सति मध्येऽवस्थितस्याश्वस्य प्राणापानौ सम्यग्धारितौ भवतः ।

आसादने विशेषमुक्त्वा होमविशेषं विधत्ते—

अश्वं तूपरं गोमृगमिति सर्वद्रुतं एताञ्जु-  
होति । एषां लोकानामभिर्जित्यै, इति ।

अश्वादीनेतान्सर्वद्रुतो निरवशेषेण यथो दूयमाना भवन्ति तथा जुहुयात् ।  
तदीयमंशमल्पमपि नावशेषयेत् ।

तस्योपरि होमान्तरं विधत्ते—

आत्मनाऽभिर्जुहोति । सात्मा-  
नमेवैनं सतनुं करोति, इति ।

अश्वस्याऽऽत्मीयार्थवप्रतिपादकं स्तेगान्द्रष्टव्यामिति मन्त्रजातमत्राऽऽत्म-  
शब्देनोपलक्ष्यते । द्रुतमश्वमभिलक्ष्योपर्यात्मना स्तेगानिति मन्त्रजातेन जुहु-  
यात् । तथा सत्येनमश्वं जीवात्मसहितं शरीरसहितं करोति ।

एतदेतन् प्रशंसति—

सात्माऽमुष्मिँल्लोके भवति । य एवं वेद ।  
अथो वसोरेव धारां तेनावेरुन्धे, इति ।

एवंवेदिता स्वर्गलोके सात्मा शरीरी भवति । अपि च वसोधारां घनस्य  
परम्परां तेन होमेन लभते ।

तत ऊर्ध्वमाहुतिद्वयं विधत्ते—

इ॒लुव॒दी॒य स्वाहा॑ ब॒लि॒व॒दी॒य स्वाहे॑-  
त्याह । सं॒व॒त्स॒रो वा इ॒लुव॒र्दः । प॒रि॒व॒त्स॒रो  
ब॒लि॒व॒र्दः । सं॒व॒त्स॒रादे॒व प॒रि॒व॒त्स॒रादा॒युर॒व॒-  
रु॒न्धे । आ॒यु॒रे॒वास्मि॑न्दधाति । तस्मा॑द॒श्वमे॒-  
धया॒जी ज॒रसा॑ वि॒स्रसा॒ऽमुं लो॒कमे॑ति(५), इति ॥

तेजसोऽव॑रुद्ध्यै म॒व॒न्त्यश्चो॑ गो॒मु॒गमि॑लुव॒र्दश्च॒त्वारि॑ च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये  
विंशोऽनुवाकः ॥ २० ॥

प्रभवादिपञ्चके प्रथमोऽब्दः संवत्सरः । द्वितीयोऽब्दः परिवत्सरः । तदी-  
यहोमेनोभयस्मादप्यायुः प्राप्नोति । अत एवायमश्वमेधयाजी बाल्ये यौवने वा  
न ध्रियते । किंतु जरसा युक्तः सञ्जनैर्हस्तपादादिविसंसेनेन धृत्वा स्वर्गं  
प्राप्नोति । अत्रौषवसध्येऽहनि यूपाः कृत्स्ना वर्णिताः । यूषमसह्राव्बुद्धिस्थम-  
श्ववदानादिकमत्र प्रतिपादितम् । एतदीयानुष्ठानं तु त्रिरात्रस्य मध्यमेऽहनि  
द्रष्टव्यम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये तृतीयकाण्डेऽष्टमप्रपाठके विंशोऽनुवाकः ॥ २० ॥

अथैकविंशोऽनुवाकः ।

विंशोऽनुवाके यूपानां स्थानादयो विहिताः । एकविंशे तु चेतव्याग्न्यादे-  
र्विंशेपोऽभिधीयते । तमिमं विंशेपं विधत्ते—

ए॒क॒वि॒ंशोऽग्नि॑र्भवति । ए॒क॒वि॒ंशः  
स्तो॒मः । ए॒क॒वि॒ंशति॑र्यूपाः, इति ।

एकविंशतिसंख्याकैः पुरुषैः संमितोऽग्निश्चेतव्यः । तथा स्तोमेषु त्रिवृदादिषु



मध्य एकविंशतिस्तोमयुक्ते हविर्विशेष उक्त्यः कार्यः । यूपैश्चैकविंशतिसंख्याकाः कर्तव्याः । एवं सिद्धान्तोऽभिहितः ।

अथ पूर्वपक्षत्वेनाग्न्यादीनां द्वादशत्वविधित्सया पूर्वोक्तमेकविंशत्वं दृष्टान्तपुरःसरं दूषयति—

यथा वा अश्वा वर्षा वा वृषाणः  
संस्फुरेरन् । एवमेतत्स्तोमाः संस्फुरन्ते । यदैकविंशः । ते यत्सं-  
मृच्छेरन् । हन्येतास्य यज्ञः, इति ।

यथा लोके केचिदुर्दान्ता ऋषभा अश्वा वा वृषाणः सैकुं समर्था औत्सुक्यातिशयेन गां बडवां वा बोहुं संस्फुरेरन्नतिशयेन संस्फुरेयुर्वलानं कुर्युरित्यर्थः । अनेनैव प्रकारेण ये मौढा एकविंशतिस्तोमा एते सहसा वर्तमानाः संस्फुरन्ते त्वरां कुर्वन्ति । तथा त्वर्यमाणास्ते स्तोमा यदि समृच्छेरन्स्त्रलिताः स्युस्तदानीमस्य यज्ञो हन्येत । स्तोमवदग्नियूपयोरप्युपघात उन्नेयः ।

एवमेकविंशत्वपक्षं दूषयित्वा पूर्वपक्षवादिनां मतमुपन्यस्यति—

द्वादश एवाग्निः स्यादित्याहुः । द्वादशः  
स्तोमः (१) । एकादश यूपाः, इति ।

द्वादशपुरुषपरिमित एवाग्निः कर्तव्यः । स्तोमोऽपि द्वादशसंख्यायुक्त एव कार्यः । यूपानां तु द्वादशसंख्यायाः काप्यभावादेकादश ते कर्तव्याः ।

तत्रामेद्वादशपुरुषपरिमितत्वं प्रशंसति—

यद्द्वादशोऽग्निर्भवति । द्वादश मासाः संवत्सरः । संवत्सरेणैवास्मा अन्नमवैरुन्धे, इति ।

स्पष्टोऽर्थः । इयमेव प्रशंसा द्वादशस्तोमेऽपि योजनीया ।

यूपानामेकादशसंख्यां विभज्य प्रशंसति—

यद्दश यूपा भवन्ति । दशाक्षरा विसाट् ।

अन्नं विराट् । विराजैवान्नाद्यमव-  
रुन्धे । स एकादशः । स्तनं एवास्यै  
सः (२) । दुह एवैनां तेन । इति ।

तत्रैकादशयूपेषु दशयूपगतया संख्यया विराट्द्वाराऽन्नप्राप्तिः । योऽयमव-  
शिष्ट एकादशो यूपः सोऽयमस्याः पूर्वोक्ताया धेनुरूपाया विराजः स्तन-  
स्थानीयः । तेन स्तनस्थानीयेनैनां विराजं दुह एवाभिमवफलं दोग्ध्येव ।  
तस्मादग्निस्तोमयोर्द्वादशसंख्या यूपेष्वेकादशसंख्या च कर्तव्या । सोऽयं पक्षः  
सिद्धान्तिभिर्द्विपितः ।

तदेतद्ब्रूयणं दर्शयति—

तदाहुः । यद्द्वादशोऽग्निः स्याद्द्वा-  
दशः स्तोम एकादश यूपाः । यथा  
स्थूरिणा यायाव । तादृक्त्व, इति ।

तत्र द्वादशयूपपक्षे केचिदभिज्ञा ब्रूयणमेवमाहुः । यद्यग्निस्तोमयोर्द्वादशत्वं  
यूपेष्वेकादशत्वं स्यात्तदानीं यथा लोके स्थूरिणा स्थूलभारयुक्तेन शकटादिना  
सम एव देशे वृषो गन्तुं शक्नुयात्, न तु विपमे पर्वतारोहणादौ । तदल्पसं-  
ख्यायुक्तत्वं तादृक्स्यात् । स्वल्पया द्वादशसंख्यया स्वल्पा एव क्रतवो निर्वोदुं  
शक्यन्ते । न तु महाक्रतवोऽश्वमेधादय इत्यर्थः ।

पूर्वपक्षं ब्रूयित्वा सिद्धान्तं निगमयति—

एकविंश एवाग्निः स्यादित्याहुः । एक-  
विंशः स्तोमः । एकविंशतिर्यूपाः । यथा  
प्रष्टिभिर्याति । तादृगेव तव (३), इति ।

प्रष्टिभिः शिरसि भारवाहिभिर्युक्तः पुरुषः समे देशे विपमेऽपि पर्वतारोह-  
णादौ गन्तुं शक्नुयात् । तदेकविंशत्वं तादृक्स्यात् । तथा संख्यया स्वल्पा  
महान्तश्च क्रतवोऽनुष्ठानं शक्याः । यत्तु दान्तवृषभादिदृष्टान्तेन स्वल्पलभाशङ्कितं  
तत्सावधानेषु पुरुषेषु न संभवतीत्यभिप्रायः ।

तदेतदेकविंशतित्वं वृषभस्य ककुदं दृष्टान्तीकृत्य प्रशंसति—

यो वा अंश्वमेधे तिस्रः ककुभो वेदं । ककुद्व  
राज्ञां भवति । एकविंशोऽग्निर्भवति ।  
एकविंशः स्तोमः । एकविंशतिर्यूपाः । एता  
वा अंश्वमेधे तिस्रः ककुभः । य एवं  
वेदं । ककुद्व राज्ञां भवति , इति ।

यथा वृषभस्य ककुदुन्नतावयव एवमश्वमेधस्य तिस्रः ककुभ उन्नतावयवाः ।  
तदभिज्ञो यजमानो राज्ञां मध्ये ककुदिवोन्नतो भवति । कास्ताः ककुभ इति  
विवक्षायामेकविंश इत्यादिना ता उच्यन्ते ।

य एवं वेदेत्यादेः पुनरुक्तिरुपसंहारार्थं तां शिरोदृष्टान्तेन प्रशंसति—

यो वा अंश्वमेधे त्रीणि शीर्षाणि वेदं । शिरो  
ह राज्ञां भवति । एकविंशोऽग्निर्भवति ।  
एकविंशः स्तोमः । एकविंशतिर्यूपाः ।  
एतानि वा अंश्वमेधे त्रीणि शीर्षाणि । य एवं  
वेदं । शिरो ह राज्ञां भवति ( ४ ) , इति ॥

द्वादशः स्तोमः स एव तच्छिरो ह राज्ञां भवति पद च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याय

एकविंशोऽनुवाकः ॥ २१ ॥

यथा पुरुषस्य शिर उन्नतोऽवयवस्तद्दश्वमेधस्य शिरःस्थानीयान्यग्न्या-  
दीनि । अन्यत्पूर्ववशाख्येयम् ।

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डेऽष्टमप्रपाठक एकविंशोऽनुवाकः ॥ २१ ॥

अथ द्वाविंशोऽनुवाकः ।

एकविंश[ति]पुरुषपरिमिताग्न्यादय एकविंशानुवाक उक्ताः । तत्रैकविंशस्तो-  
मयुक्तमुक्थ्यारूपं यद्वितीयमहस्तस्मिन्बहिष्पवमाने विशेषा द्वाविंशानुवाक  
वच्यन्ते । तत्र बहिष्पवमानसर्पणकालेऽश्वसाहित्यं विधत्ते—

देवा वा अश्वमेधे पवमाने । सुवर्गं लोकं न  
प्राजानन् । तमश्वः प्राजानात् । यदश्वमेधेऽश्वेन  
मेध्येनोदञ्चो बहिष्पवमानः सर्पन्ति । सुवर्गस्य  
लोकस्य प्रज्ञात्यै । न वै मनुष्यः सुवर्गं लोकम-  
ञ्जसा वेद । अश्वो वै सुवर्गं लोकमञ्जसा वेद, इति ।

पुरा कदाचिदेवा अश्वमेधमनुतिष्ठन्तो बहिष्पवमानस्तोत्रे स्वर्गलोकं न  
ज्ञातवन्तः । अयमश्वः स्वर्गमाप्तिहेतुरिति तेषां ज्ञानं नाऽऽसीत् । अश्वस्तु प्राजा-  
पत्यत्वात्तं स्वर्गलोकं प्रज्ञातवान् । तस्माद्यागयोग्येनाश्वेन सहोदञ्चुत्वा  
ऋत्विजो बहिष्पवमानमुद्दिश्य सर्पयुः । तच्च स्वर्गलोकप्रज्ञानाय भवति । मनुष्यः  
शास्त्रदृष्ट्या स्वर्गं लोकं जानन्नप्यञ्जसा न वेदादष्टपूर्वत्वात्सम्पन्नं जानाति ।  
अश्वस्तु प्रजापतिसामर्थ्याज्जानाति । तस्मादश्वेन सहैव सर्पयुः ।

तस्याश्वस्योद्गातृस्थाने वरणं विधत्ते—

यदुद्गातोद्गायेत् । यथा क्षेत्रज्ञोऽन्येन पथा प्रति-  
पादयेत् । तादृक्त्वं ( १ ) । उद्गातारं मपुरुद्ध्वं ।  
अश्वमुद्गीथाय वृणीते । यथा क्षेत्रज्ञोऽञ्जसा नयति ।  
एवमेवैनमश्वः सुवर्गं लोकमञ्जसा नयति, इति ।

यदि तस्मिन्बहिष्पवमान औद्गात्रमुद्गाता कुर्यात्तदानीं यथा लोके कश्चिदसे-  
त्रज्ञो मार्गज्ञानरहितोऽपेक्षितं मार्गं परित्यज्यान्येन मार्गेण पुरुषान्गमयेत् । तदु-  
द्गातुरज्ञानं तादृक्स्यात् । तस्मादुद्गातारं निराकृत्याश्वमेवौद्गात्रकर्मणे वृणीते ।  
तथा सति यथा क्षेत्रज्ञः पुरुषोऽञ्जसा सम्यग्मार्गेण नयत्येवमयमश्वः सम्य-  
क्स्वर्गं नयति ।

अन्वारम्भणं विधत्ते—

पुच्छंमन्वारंभन्ते । सुवर्गस्य लोकस्य समष्टयै, इति ।

ये वहिष्पवमानाय सर्पन्ति ते सर्वे तस्याश्वस्य पुच्छमवलम्ब्य सर्पेयुः ।  
तच्च स्वर्गप्राप्त्यै भवति ।

अश्वकर्तृकमुद्गानं दर्शयति—

हिं करोति । सामैवाकः । हिं करोति ।

उद्गीथ एवास्य सः ( २ ), इति ।

अश्वस्य पुरस्ताद्ब्रह्मवानामवस्थापनं विधास्यते । तथा सति ब्रह्मादर्शनेना-  
यमश्च औत्सुक्याद्यदि हिं कुर्यात्तदानीं सोऽश्वः सामैव करोति । हिं कारस्य  
सामोपक्रमरूपत्वात् । न केवलमुपक्रममात्रं किंतुद्वात्रा गातव्यो योऽयमु-  
द्गीथस्तत्स्थानीयोऽप्ययं हिंकार इति दर्शयितुं पुनरपि हिं करोतीत्युक्तम् ।

तदेतद्विधत्ते—

वडंवा उपरुन्धन्ति । मिथुनत्वाय

प्रजात्यै । अथो यथोपगातारं

उपगायन्ति । तादृगेव तव, इति ।

ब्रह्मा अश्वस्त्रिप आनीयाश्वस्य पुरस्तादवस्थापनीयाः । तच्च स्त्रीपुरुष-  
रूपमिधुनभावाय प्रजोत्पत्तये च संपद्यते । किंचाश्वस्य हिंकारं ध्रुत्वा यदि  
ब्रह्माः प्रत्यभि हिं कुर्युस्तदानीमेतदुपगानसमं भवति ।

विधत्ते—

उदंगासीदश्चो मेध्य इत्याह । प्राजापत्यो वा

अश्वः । प्रजापतिरुद्गीथः । उद्गीथमेवावरुन्धे ।

अथो ऋक्सामयोरेव प्रतितिष्ठति , इति ।

हिंकारानन्तरमध्वर्युरेवं शृणात्, यागयोग्योऽयमश्च उद्गानमकरोदिति ।  
अश्वस्य प्राजापत्यत्वादुद्गीथस्यापि मशस्तत्त्वेन प्रजापतिरूपत्वात्तदीयहिंकार  
उद्गातृवचनेनोद्गीथमेव प्राप्नोति । किंचायमृक्सामयोः प्रतिष्ठितो भवति ।

प्रकृतौ वहिषा स्तोत्रस्योपाकरणम् । अत्र वहिस्थाने हिरण्यं विधत्ते—  
 हिरण्येनोपाकरोति । ज्योतिर्वै हिरण्यम् ।  
 ज्योतिरेव सुखतो दधाति । यजमाने  
 च प्रजासु च । अथो हिरण्यज्योतिरेव  
 यजमानः सुवर्गं लोकमेति ( ३ ), इति ॥

तत्त उपाकरोति चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये  
 द्वाविंशोऽनुवाकः ॥ २२ ॥

हिरण्यस्य ज्योतीरूपत्वात्तेनोपाकरणे सति यजमाने तदीयप्रजासु च  
 सुखतः पुरस्ताज्ज्योतिरेव संपादयति । किंचायं यजमानो हिरण्यज्योतिर्युक्तः  
 स्वर्गं प्राप्नोति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
 यब्राह्मणभाष्ये तृतीयकाण्डेऽष्टमप्रपाठके द्वाविंशोऽनुवाकः ॥ २२ ॥

अथ त्रयोविंशोऽनुवाकः ।

एकविंशोऽध्यक्षरूपे द्वितीयेऽङ्कि वहिष्पवमानेऽश्वस्योद्गातृत्वं द्वाविंशानुवा-  
 केऽभिहितम् । तच्च सूत्रकारेणैवं संश्रूयितम्—“अश्वमन्वारभ्य वहिष्पवमानं  
 सर्पन्त्यग्निर्मूर्धेत्युद्गातारमपरुध्याश्वमद्रीधाय वृणीते तस्मै षडवा उपरुन्धन्ति ता  
 यदभि हिं करोति स उद्रीथो यत्प्रत्यभि हिं कुर्वन्ति स उपगीथ उदगासी-  
 दश्वो मेध्यो यज्ञियः” इत्यादि । अथाश्वे पर्यग्न्यानां पशूनां नियोजनं त्रयो-  
 विंशानुवाकेऽभिधीयते । तदेतद्विधत्ते—

पुरुषो वै यज्ञः । यज्ञः प्रजापतिः । यदश्वं पशू-  
 न्नियुञ्जन्ति । यज्ञादेव तद्यज्ञं प्रयुञ्जते, इति ।

यागकर्तुः पुरुषस्य सर्वव्यापाराधारत्वाद्यज्ञरूपत्वम् । यज्ञस्य प्रजापतिसृ-  
 ष्टत्वात्प्रजापतिरेव । अश्वश्च प्रजापतिदेवताकः । तस्माच्चादशेऽश्वे यूपस्थानीये

तदवयवसंबन्धित्वेन ये पशवः पर्यग्न्यास्तान्सर्वास्तस्मिन्नेव नियुज्यीत । तथा सत्यश्वरूपाद्यहादेवेतरपशुरूपं यज्ञं प्रयुक्ते ।

प्रथमं तावदश्वदित्रयस्य नियोजनं विधत्ते—

अश्वं तूपरं गोमृगम् । तानग्निष्ठ आल-  
भते । सेनामुखमेव तत्संश्रयंति ।  
तस्माद्राजमुखं भीष्मं भावुकम्, इति ।

अग्निष्ठाख्यः प्रधानभूतो यो यूपस्तस्मिन्नाश्वतूपरगोमृगाणामालम्बनोपल-  
क्षितं नियोजनं कुर्यात् । तथा सति मुख्यपशुनियोजनेन तेन राज्ञः सेनामुखं  
संश्रयति तीक्ष्णी करोति सेनायां पुरोगामिनः पुरुषाञ्जूरान्करोति । यस्मात्से-  
नामुखस्य तीक्ष्णत्वं तस्माच्छोके राजमुखं भीष्मं भावुकं भयानकं भवितुं योग्यं  
भवति । प्रायेण हि राजानः प्रजा भीषयितुं सभायामुग्रमुखा दृश्यन्ते ।

मुख्यपशूनां नियोजनं विधायान्नाह्नसंबन्धिषु पशुपञ्चाद्यस्य नियोजनं  
विधत्ते—

आग्नेयं कृष्णग्रीवं पुरस्ताल्ललाटे । पूर्वा-  
ग्निमेव तं कुरुते ( १ ) । तस्मा-  
त्पूर्वाग्निं पुरस्तात्स्थापयन्ति, इति ।

ग्रीवायां कृष्णवर्णो यस्याजस्य सोऽयमजः कृष्णग्रीवः । स चाग्निदेवताक-  
स्तादृशमजमग्निष्ठे नियुक्तस्याश्वस्य ललाटे नियुज्यीत बध्नीयात् । यदि ललाटे  
बन्धनमयोग्यं तर्हि तथा भावयेत् । तेन भावितेन ललाटबन्धनेन तमाग्नेयं  
पशुं पूर्वाग्निमेवाऽऽहवनीयरूपमेव कुरुते । यस्मादाहवनीयस्थानीयस्याऽऽग्ने-  
यस्य पशोर्ललाटरूपे पूर्वभागे बन्धनं तस्मात्पूर्वाग्निपाहवनीयं पूर्वदेशे  
स्थापयन्ति ।

द्वितीयस्य पशोर्नियोजनं विधत्ते—

पौष्णमन्वञ्चम् । अन्नं वै पृषा ।  
तस्मात्पूर्वाग्निवाह्यं माहंरन्ति, इति ।

योऽयमाग्नेयः पशुर्ललाटे नियुक्तस्तमनु पश्चादञ्जति गच्छतीत्यन्वेक्तमन्वञ्चं  
पूपदेवताकं नियुञ्जीताऽऽग्नेयस्य पश्चाद्भागे वध्नीयादित्यर्थः । योऽयं पूपदेवः  
सोऽयं पुष्टिहेतुत्वादन्नरूपः । यस्मात्तथाविधदेवताकः पौष्णः पशुः पूर्वभागे  
नियुक्तस्तस्माद्यागेष्वाहार्यमानेतव्यं सर्वं पूर्वाग्नावाहवनीय आहरन्ति ।

तृतीयपशोर्नियोजनं विधत्ते—

ऐन्द्रापोष्णमुपरिष्ठात् । ऐन्द्रो वै राज-  
न्योऽन्नं पृषा । अन्नाद्येनैवैनमुभयतः परि-  
गृह्णाति । तस्माद्राजन्योऽन्नादो भावुकः, इति ।

अश्वस्योपरिष्ठादूर्ध्वभागे पशुमैन्द्रापौष्णं नियुञ्जीत । योऽयं यजमानो  
राजन्यः सोऽयमिन्द्रदेवताकः । पृषा चाश्वात्मक इत्युक्तम् । एवं च सति  
पूर्वत्रापि पूपदेवताकस्य पशोरुक्तत्वादत्रापि पूपदेवताकस्योच्यमानत्वादेनं  
राजानमुभयतोऽन्नाद्येन युक्तं करोति । यस्मादुभयतोऽन्नाद्य उक्तस्तस्माद्राजन्यः  
सर्वत्राद्भादो भवितुं शक्यः ।

चतुर्थपश्वमपशोर्नियोजनं विधत्ते—

आग्नेयौ कृष्णग्रीवौ बाहुवोः । बाहुवोरेव वीर्यं  
धत्ते (२) । तस्माद्राजन्यो बाहुवली भावुकः, इति ।

ग्रीवायां कृष्णवर्णेन लाञ्छितावग्निदेवताकावजावश्वस्य बाहोर्नियुञ्जीत ।  
तेन राजबाहोर्वीर्यं स्थापितं भवति । यस्मादेवं तस्माद्राजन्यः स्वर्गधनुरा-  
दिधारणेन बाहुबलयुक्तो भवितुं समर्थः ।

पष्ठसप्तमयोः पशोर्नियोजनं विधत्ते—

त्वष्ट्रौ लोमशसक्थौ सस्थ्योः । सक्थ्योरेव वीर्यं  
धत्ते । तस्माद्राजन्यं ऊरुवली भावुकः, इति ।

लोमयुक्ते सक्थिनी ययोस्तौ लोमशसक्थ्यौ । तादृशौ त्वष्ट्रदेवताकौ पशू  
अश्वस्योर्वोर्नियुञ्जीत तथा सत्पूवोरेव वीर्यं धृतं भवति । तस्माद्राजन्योऽ-  
श्वारोहणादावूरुबलयुक्तो भवति ।



अष्टमनवमयोः पशोर्नियोजनं विधत्ते—

शितिपृष्ठौ वाहस्पत्यौ पृष्ठे । ब्रह्मवर्चसमेवोप-  
रिष्ठाद्वत्ते । अथो कवचे एवैते अभितः पथू-  
हते । तस्माद्राजन्यः संनद्धो वीर्यं करोति, इति ।

उपरिभागे श्वेतवर्णो ययोस्तौ शितिपृष्ठौ तौ च बृहस्पतिदेवताकावश्वस्य  
पृष्ठे पार्श्वभागे नियुज्जीत । उपरिभागे श्वेतवर्णसज्जावादयं यजमान इत ऊर्ध्व-  
भाविनि काले ब्रह्मवर्चसमेव धारयति । अपि चाश्वस्य पुरस्तात्पश्चाच्च पशु-  
नियोजनेन राज्ञोऽभितः कवचे एव प्रतिष्ठापिते भवतः । यस्मात्कवचस्थानी-  
यमिदं तस्मात्कवचादिभिः संनद्धो राजा युद्धे शौर्यं करोति ।

दशमस्य पशोर्नियोजनं विधत्ते—

धात्रे पृषोदरमधस्तात् । प्रतिष्ठा-  
मेवैतां कुरुते । अथो इयं वै  
धाता । अस्यामेव प्रतितिष्ठति, इति ।

पृषोदरं श्वेतविन्दुचिह्नोदरं धातृदेवताकं पशुमश्वस्याधोभागे नियुज्जीत ।  
एतामयोभागनियोजनरूपामश्वस्य प्रतिष्ठां स्थैर्यमेव संपादयति । अपि च  
धाता पृथिवीरूपः । ततः पृथिव्यामेवासौ प्रतितिष्ठति ।

एकादशस्य पशोर्नियोजनं विधत्ते—

सौर्यं वल्लभं पुच्छं । उत्सेधमेव तं  
कुरुते । तस्मादुत्सेधं भये प्रजा  
अभिसंश्रयन्ति ( ३ ), इति ॥

कुरुते षत्ते कुरुते पथं च ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमाध्याये  
त्रयोविंशोऽनुवाकः ॥ २३ ॥

वल्लभः श्वेतानस्तादृशं सूर्यदेवताकं पशुं पुच्छे नियुज्जीत । उन्नतदेशवर्ति-

सूर्यदेवताकत्वेन तमश्वमुत्सेधमुन्नतदेशवर्तिनं करोति । यस्मादेवं तस्माल्लो-  
केऽपि कस्मिंश्चिद्भये माप्ते कंचिदुत्सेधमुन्नतपर्वतादिप्रदेशं प्रजा आश्रयन्ति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डेऽष्टमप्रपाठके त्रयोविंशोऽनुवाकः ॥ २३ ॥

सांग्रहण्या चतुष्टयो यो वै यः पितुश्चत्वारो यथा नित्तं प्रजापतये त्वा  
यथा प्रोक्षितं विभूरं ह प्रजापतिरकामयताश्वमेधेन प्रजापतिर्न किंचन सावि-  
त्रमा ब्रह्मन्प्रजापतिर्देवेभ्यः प्रजापती रक्षांसि प्रजापतिमीप्सति विभूरश्वना-  
मान्यम्भास्तेकूपो राज्जुन्दालमेकविंशो देवाः पुरुषस्त्रयोविंशतिः ॥

सांग्रहण्या तस्मादश्वमेधयाजी यत्परिमिता यद्यंशमुत्वे यो दीक्षां देवा-  
नेव तैस्त्रयं इमे लोकाः सितार्य प्राणापानावेवास्मिंस्त्वस्माद्राजन्यं एकनवतिः ॥

हरिः ॐ ॥

इति कृष्णयजुर्वेदीयतैत्तिरीयब्राह्मणे तृतीयाष्टकेऽष्टमः  
प्रपाठकः समाप्तः ॥ ८ ॥

वेदार्थस्य प्रकाशेन तमो हार्दं निवारयन् ।  
पुमर्थाश्चतुरो देवाद्वियातीर्थमहेश्वरः ॥ १ ॥

इति श्रीमद्दीरवुकणसाभ्राज्यधुरंधरश्रीमत्सायणाचार्यविरचिते  
माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-  
भाष्येऽष्टमः प्रपाठकः समाप्तः ॥ ८ ॥

अथ नवमप्रपाठकस्याऽऽरम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽस्त्विदं जगत् ।

निर्घमे तमहं वन्दे विद्यातीर्यमहेश्वरम् ॥ १ ॥

भिरात्रस्याश्वमेधस्य यदहः प्रथमं भवेत् ।

प्रपाठकेऽष्टमे तद्धि साकल्येन प्रपञ्चितम् ॥ २ ॥

नवमेऽहर्द्वयं तत्र मध्यमेऽहन्नुपाकृते ।

अश्वेऽथ रोहितादीनामालम्भाद्यभिधीयते ॥ ३ ॥

तत्र प्रथमेऽनुवाकेऽष्टादशिनामालम्भोऽभिधीयते । तदेतद्विधत्ते—

हरिः ॐम् ।

प्रजापतिरश्वमेधमसृजत । सोऽस्मात्सृष्टोऽर्वाका-

मत् । तमष्टादशिभिरनुप्रायुङ्क्त । तमार्वाक । तमा-

प्त्वाऽष्टादशिभिरवारुन्ध । यदष्टादशिनं आल-

भ्यन्ते । यज्ञमेव तैराप्त्वा यजमानोऽवर्तन्धे, इति ।

प्रजापतिना सृष्टोऽश्वमेधपागाभिमानि देवः केनापि निमित्तेनास्मात्प्रजाप-  
तेरपाक्रामदपामच्छत् । तदा तमश्वमेधमनुलक्ष्याष्टादशिभिरष्टादशसंख्यायुक्तैः  
'रोहितो धूम्रोहितः' इत्यादिभिराम्नातैः पशुभिः प्रायुङ्क्त । एकैकस्मिन्ननुवा-  
केऽष्टादशसंख्याका ये पशव आम्नातास्तेऽष्टादशिनः । तेषामग्नौ प्रक्षेपलक्षणं  
प्रयोगं कृतवान् । तेन प्रयोगेण तमश्वमेधं प्राप्य तैरेव पशुभिः स्वाधीनं कृत-  
वान् । तस्मादष्टादशिनो रोहितो धूम्रोहित इत्यादिभिरनुवाकैरुक्ताः मत्स्यनु-  
वाकमष्टादशसंख्यां मिलित्वाऽशीत्यधिकशतसंख्याकाः पशव आलभ्यन्त्याः ।  
तैः पशुभिर्यज्ञं प्राप्य स्वाधीनं करोति ।

पशुगतामष्टादशसंख्यां मशमति—

संवत्सरस्य वा एषा प्रतिमा । यदष्टादशिनः ।

द्वादश मासाः पञ्चतवः ( १ ) । संवत्सरोऽ-

ष्टादशः । यदष्टादशिनं आलभ्यन्ते । संवत्स-  
रमेव तैराप्त्वा यजमानोऽवैरुन्वे , इति ।

य एते संख्ययाऽष्टादशिनः पञ्चवस्त एते संवत्सरस्य प्रतिमा । संवत्सरमा-  
सर्तुद्वारा संवत्सरेऽप्यष्टादशसंख्या विद्यते । अतः संख्यासाम्यात्तैः पशुभिः  
संवत्सरं प्राप्य स्वाधीनं करोति ।

तेषामुपाकरणाय यूपविशेषं विधत्ते—

अग्निष्टेऽन्यान्पशून्नुपाकरोति । इतरेषु  
यूपेष्वष्टादशिनोऽजामित्वाय , इति ।

अष्टादशव्यतिरिक्ता येऽन्ये पञ्चव आदिष्टदेशरहितास्तान्सर्वानग्निष्टे बद्ध्वो-  
पाकुर्यात् । अत एव सूत्रकारेणोक्तम्—“अथतूपरगोमृगानग्निष्ट उपाकरोति  
येषां चानादिष्टो देशः” इति । अष्टादशिनस्तु पशूनाग्निष्टव्यतिरिक्तेषु यूपे-  
षुपाकुर्यात् । एवं सति सर्वेषां पशूनामेकविधत्वाभावादालस्यं न भवति ।

इतरयूपेष्वष्टादशिनामुपाकरणे विभज्य संख्यां विधत्ते—

नव नवाऽऽलभ्यन्ते सवीर्यत्वाय , इति ।

एकैकस्मिन्यूपे नव नव पञ्चवो बद्ध्वोपाकर्तव्याः । रोहितो धूम्र इत्यादिषु  
दशस्वनुवाकेष्वाम्नातानां प्रत्यनुवाकमष्टादशानां पशूनां विभज्य द्वयोर्यूपयोर्व-  
न्धने सति विंशतिसंख्याकेषु यूपेषु सर्वे पञ्चवो बध्यन्ते । तथा सति यजमानः  
सवीर्यो भवति ।

अथ यूपान्तरालेषु धारिता आरण्या ये पञ्चवस्तेषां पशूनां समाप्तिपर्यन्तं  
प्रयोगं निन्दामुखेन निषेधति—

यदारण्यैः सःस्थापयैव । व्यवस्येतां पितापुत्रौ ।

व्यध्वानः क्रामेयुः । विदूरं ग्रामयोग्रामान्तौ

स्याताम् (२) । ऋक्षीकाः पुरुषव्याघ्राः परिमोषिणं

आव्याधिनीस्तस्करा अरण्येष्वजांयेरन् , इति ।

“इन्द्राय राहो सूकरः” इत्याद्यनुवाकेषूक्ता आरण्याः पञ्चवो यूपान्तरालेषु

धारयित्वोपाकृताः । तैः पशुभिर्यदन्यपशुवत्पाशुकं प्रयोगं समापयेत्तदानीमेते  
दोषाः प्रसज्येरन् । तदेवोदाह्रियन्ते—पितापुत्रौ परस्परं व्यवस्येतां विरुद्धा-  
ध्यवसायौ कलहकारिणौ भवेताम् । अध्वानश्च विक्रामेयुः । अध्वशब्देन मार्गे  
गच्छन्तो जना उपलक्ष्यन्ते । ते च परस्परं विरुद्धं क्रामेयुः परस्परबाधकाः  
स्युः । आरण्यपशूनां तथाविधत्वात् । किञ्च ग्रामान्तौ ग्रामयोः सीमानौ  
तयोर्ग्रामयोर्विदूरं यथा भवति तथा स्याताम् । ग्रामसीम्नोरत्यन्तदूरत्वे सति  
मार्गमध्ये भयकारणं महारण्यमुत्पद्यत इत्यभिप्रायः । तथा सत्यारण्येषु  
ऋक्षीकादयः सर्वत उत्पद्येरन् । ऋक्षीका भल्लुकमभृतयो हिंसका मृगाः ।  
व्याघ्रा इवातिकूराः पुरुषव्याघ्राः । मार्गचौराः परिमोषिणः । चोरमभूणां  
सेना आव्याधिन्त्यः । मायावित्त्वेनापहर्तारस्तस्कराः ।

एतेष्वारण्यपशुज्वाक्षेपवादिनां पूर्वपक्षिणां मतमुपन्यस्यति—

तदाहुः । अपञ्शवो वा एते । यदार्ण्याः ।  
यदार्ण्यैः संस्थापयेत् । क्षिप्ते यजमानमरण्यं  
मृतं हरेयुः । अरण्यायतना ह्यार्ण्याः पशव  
इति । यत्पशून्नाऽऽलभेत । अनवरुद्धा अस्य  
पशवः स्युः । यत्पर्यग्निकृतानुत्सृजेत् ।  
( ३ ) । यज्ञवैशसं कुर्यात् , इति ।

तत्रैष्वारण्यपशुज्वाक्षेपवादिना एवमाहुः । य एत आरण्यास्ते कर्मयोग्याः  
पशवो न भवन्ति । पशुकार्याभावात् । तथा हि किमेते पशवः समाप्तिपर्यन्त-  
मनुष्ठेयाः किंवा तेषामोलम्भ एव मा भूत् । अथ वा प्रारब्धानां तेषां पर्य-  
ग्निकरणादूर्ध्वमुत्सर्ग इति विचारणीयम् । तत्र समाप्तिपर्यन्तं प्रयोगे क्षिप्ते  
स्वल्प एव काले मृतं यजमानं दाहार्यमरण्ये पुत्रादयो हरेयुः । आरण्यपशुवध-  
स्यात्पाशुवधेतुत्वात् । यस्मादारण्यानां पशूनामारण्यमेवाऽऽपतनम् । अतो यज-  
मानस्यापि तत्रैवाऽऽयतनं भवति । नापि द्वितीयः पशो युक्तः । आरण्यानामाल-  
म्भाभावे यजमानेन पशवो न प्राप्येरन् । पर्यग्निकरणादूर्ध्वमुत्सर्गो तु पशुप्रयो-  
गसमाप्त्यभावापक्षविधानं कुर्यात् ।

अत्र समाधानवादिनां मतं दर्शयति—

यत्पशूनालभते । तेनैव पशूनवरुन्धे । यत्प-  
र्यग्निकृतानुत्सृजत्ययज्ञवैशसाय । अवरुद्धा  
अस्य पशवो भवन्ति । न यज्ञवैशसं भवति ।  
न यजमानमरण्यं मृतः हरन्ति , इति ।

आरण्यपशूनालब्धमुपाकरणं करोति तेनाऽऽलम्बदोषाभावात्पशुमाप्ति-  
र्भवति । उपाकृतेषु पर्यग्निकरणस्यानुष्ठितत्वान्न यज्ञवैशसं संपद्यते । तदेतद्दोष-  
द्वयराहित्यमुपसंहर्तुं पुनरप्यवरुद्धा इत्यादिकमुच्यते । यत्तु यजमानस्य शीघ्रम-  
रणमुक्तं तदपि न भविष्यति । आरण्यपशूनां वधाभावादित्यभिप्रेत्याऽऽह—  
न यजमानमरण्यं मृतः हरन्तीति ।

अग्निष्ठयूपव्यतिरिक्तेषु यूपेषु नियुक्तानां रोहितो धूम्ररोहित इत्यनुवाको-  
क्तानामष्टादशानां ग्राम्यपशूनां समाप्तिपर्यन्तं प्रयोगं विधत्ते—

ग्राम्यैः सःस्थांपयति । एते वै पशवः क्षेमो  
नाम । सं पिंतापुत्राववस्यतः । समध्वानः  
क्रामन्ति । समन्तिकं ग्रामयोग्रामान्तौ भवतः ।  
नक्षीकाः पुरुषव्याघ्राः परिमोषिण आव्या-  
धिनीस्तस्करा अरण्येष्वजायन्ते ( ४ ), इति ॥

ऋतवः स्वातामुत्सृजेत्स्यतस्त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
प्रथमोऽनुवाकः ॥ १ ॥

रोहितादिभिर्ग्राम्यैः पशुभिः प्रयोगं समापयेत् । एते ग्राम्याः पशवः क्षेम  
इत्येतन्नामार्हन्ति । तैः प्रजोपकारदर्शनात् । तस्मादारण्यपशुसंस्थापने पितृपुत्र-  
विरोधादयो ये दोषाः पूर्वमुपन्यस्तास्तेऽत्र न भवन्ति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये तृतीयकाण्डे नवमपाठके प्रथमोऽनुवाकः ॥ १ ॥

अथ द्वितीयोऽनुवाकः ।

प्रथमेऽनुवाके रोहितादीनां ग्राम्यपशूनां सूकरादीनामारण्यपशूनां च प्रयो-  
गोऽभिहितः । द्वितीयेऽनुवाके चातुर्मास्यपशूनां प्रयोग उच्यते । तत्राऽऽदौ  
तावत्पूर्वोक्तानां ग्राम्याणामारण्यानां च पशूनां प्रशंसा क्रियते—

प्रजापतिरकामयतोभौ लोकाववरुन्धीयेति । स  
एतानुभयान्पशून्पश्यत् । ग्राम्याश्चाऽऽर-  
ण्याश्च । तानालभत । तैर्वै स उभौ लोकाववा-  
रुन्ध । ग्राम्यैरेव पशुभिरिमं लोकमवारुन्ध ।  
आरण्यैरमुम् । यद्ग्राम्यान्पशूनालभते । इममेव  
तैर्लोकमवरुन्धे । यदारण्यान् (१) । अमुं तैः, इति ।

लोकद्वयप्राप्तिं कामयमानः प्रजापतिर्यथा द्विविधैः पशुभिः प्राप्तवान् । एव-  
मन्योऽपि प्राप्नोति ।

अथ चातुर्मास्यपशून्विधत्ते—

अनवरुद्धो वा एतस्य संवत्सर इत्याहुः । य  
इत इतश्चातुर्मास्यानि संवत्सरं प्रयुङ्क्त  
इति । एतावान्वै संवत्सरः । यच्चा-  
तुर्मास्यानि । यदेते चातुर्मास्याः  
पशवं आलभ्यन्ते । प्रत्यक्षमेव तैः  
संवत्सरं यजमानोऽवरुन्धे , इति ।

यो यजमानः संवत्सरादितथातुर्मास्यानि स्थापयित्वा संवत्सरं प्रयुङ्क्ते संव-  
त्सरमध्येऽस्मिन्पशुमेधकर्मणि चातुर्मास्यपशून्प्रवेदय तान्पत्रं कापि संवत्सराद्-  
हिरेवावस्थाप्य संवत्सरसाध्यमिदमश्वमेधारूपं कर्मानुतिष्ठति । एतस्य यजमा-  
नस्य पशवोऽनवरुद्धा अमाप्ता इत्येवमभिज्ञा आहुः । तत्रेवमुपपत्तिः । चातु-

र्मास्यानि, इति यदस्तेतावानेव संवत्सरः । न हि चातुर्मास्यानुष्ठानपरिमिता-  
त्कालादन्यः संवत्सरो नामास्ति । तस्मादेते चातुर्मास्याः पशव आलब्धव्याः ।  
चातुर्मास्येषु हि चत्वारि पर्वाणि विद्यन्ते वैश्वदेववरुणप्रधाससाकमेधशुना-  
सिरीमारूपानि(णि) । तत्संवन्धिनश्च पशवः सूत्रकारेणोदाहृताः—“कृष्णग्रीवा  
आग्नेयाः, वभ्रवः सौम्याः, उपध्वस्ताः सावित्राः, सारस्वत्यो वत्सतरीः,  
पौष्णाः श्यामाः, पृथ्व्यो मारुताः, वहुरूपा वैश्वदेवाः, वशा द्यावापृथिव्याः,  
इति । कृष्णग्रीवा इत्यादयस्त एते वैश्वदेवपर्वविषयाः पशवः । वैश्वदेवे हि  
पर्वण्याग्नेयमष्टाकपालं निर्वपति सौम्यं चरुमित्यादीनि यदेवताकानि हवीं-  
ष्यान्नातानि तदेवताका एव कृष्णग्रीवाद्याः पशवः शास्त्रान्तरोक्ताः सूत्रकारे-  
णोदाहृताः । एवमितरपर्वसंवन्धिनोऽपि पशवः सूत्रे द्रष्टव्याः । एकैकस्य  
देवस्य त्रयः पशव इत्यभिप्रेत्य कृष्णग्रीवा इत्यादिबहुवचननिर्देशः ।  
तैश्चातुर्मास्यपशुभिरेकस्मिन्नेव दिनेऽनुष्ठितैरपि संवत्सरं प्रत्यक्षमेव संपूर्णमेव  
यजमानः प्राप्नोति ।

चातुर्मास्यपशुन्विधायैकादशिनान्पशुन्विधत्ते—

वि वा ए॒ष प्र॒जयां प॒शुभिर्ऋ॑ध्यते । यः सं॒व-  
त्सरं प्र॑यु॒ङ्क्ते । सं॒वत्सरः सु॒वर्गो लो॒कः  
( २ ) । सु॒वर्गं तु लो॒कं नाप॑राध्नोति ।  
प्र॒जा वै प॒शव॑ एका॒दशि॒नी । यदे॒त ऐ॒काद॑-  
शि॒नाः प॒शव॑ आल॒भ्यन्ते॑ । सा॒क्षादे॒व  
प्र॒जां प॒शून्य॑ज॒मानोऽव॑रु॒न्धे , इति॑ ।

यो यजमानश्चातुर्मास्यपशुभिः संवत्सरमनुतिष्ठत्येव यजमानः प्रजया पशु-  
भिर्व्यृध्यते विमुक्त एव भवति । अनुष्ठाने प्रवृत्तस्य प्रजाधर्मप्रयत्नाभावात् ।  
स्वर्गलोकस्तु संवत्सरात्मक इति कृत्वा तं लोकं नापराध्नोति । अपराधस्तु  
तल्लोकमाप्त्यभावः सोऽस्य न भवति । तर्हि प्रजापशुभाक्तेः क उपाय इति  
स उच्यते । येयं पञ्चेकादशिनी सा प्रजापशुस्वरूपैव । तस्मादैकादशिनाः  
पशव आलब्धव्याः । ते च द्विप्रकाराः प्राकृता आश्वमेधिकाश्च । ‘आग्नेयः  
कृष्णग्रीवः । सारस्वती मेपी’ इत्याद्यनुवाकेनोक्ताः प्राकृताः । ‘अग्नेयेऽनी-  
कवते रोहिताञ्जिरनद्वान्’ इत्याद्यनुवाकेनोक्ता आश्वमेधिकाः । अत एव



सूत्रकार आह—‘द्वयानैकादशिनानालम्बन्ते प्राकृतानाश्वमेधिकांश्च’ इति ।  
एतेषामालम्बनेन साक्षादेव कालविलम्बमन्तरेणैव प्रजां पशून्पजमानः  
प्राप्नोति ।

एकादशिनान्पशून्विधाय दशिनः पशून्विधत्ते—

प्रजापतिर्विराजंमसृजत । सा सृष्टाऽश्व-  
मेधं प्राविशत् । तां दशिभिरनु प्रायु-  
ङ्क्त । तामाप्नोत् । तामाप्त्वा दशि-  
भिरवारुन्ध । यद्दशिनं आलम्ब्यन्ते (३) ।  
विराजमेव तैराप्त्वा यजमानोऽवरुन्धे, इति ।

पुरा प्रजापतिर्विराजमन्नं सृष्टवान् । अन्नं वै विराडिति हि श्रुत्यन्तरम् । सा  
च सृष्टा विराद् प्रजापतेरपेता सती स्वात्मनो गोपनायाश्वमेधं प्राविशत् । तदा  
प्रजापतिस्तां विराजमनुलक्ष्य दशिनामकैः पशुभिरनुष्ठानं कृतवान् । ततस्तां  
विराजं प्राप्य तैरेव दशिभिस्तां स्वाधीनां कृतवान् । तस्माद्दशिनः पशव  
आलम्ब्यन्त्याः । ‘इन्द्राय राज्ञे सूकरः’ इत्यादिष्वनुवाकेषूक्ता आरण्याः पशव  
एकैकस्मिन्ननुवाके दशसंख्याविशिष्टत्वेन दशिन इत्युच्यन्ते । तैर्दशभिरन्नं  
प्राप्य स्वाधीनं करोति ।

पशुवर्गसंख्यां विधत्ते—

एकादश दशत आलम्ब्यन्ते ।  
एकादशाक्षरा त्रिष्टुप् । त्रैष्टुभाः  
पशवः पशून्नेवावरुन्धे , इति ।

दशानां पशूनां वर्गो दशच्छब्देनोच्यते । तादृशा वर्गो एकादशसं-  
ख्याकाः । ‘इन्द्राय राज्ञे सूकरः’ इत्यादिष्व सुपर्णः पर्जन्य इत्यन्तेष्वेकादशस्व-  
नुवाकेष्वाम्नातत्वात् । अतो वर्गनिष्ठैकादशसंख्याया त्रिष्टुप्छन्दोद्वारा पशु-  
माप्तिर्भवति । यद्यप्याद्यानुवाक एकादश पञ्चव आम्नाताः । तथाऽप्यन्येष्वनु-  
वाकेषु दशानामेवाऽऽम्नातत्वाद्बहूरोपेन दशान इत्युक्तम् ।

एतेषु सर्वेषु पशुदेवताभेदं जातिभेदं वर्णादिरूपभेदं च क्रमेण प्रशंसति—

वैश्वदेवो वा अश्वः । नानादेवत्याः पशवो भवन्ति ।

अश्वस्य सर्वत्वाय । नानारूपा भवन्ति ।

तस्मान्नानारूपाः पशवः । बहुरूपा भवन्ति ।

तस्माद्बहुरूपाः पशवः समृद्धयै ( ४ ), इति ।

आरण्याल्लोको दशिनं आलभ्यन्ते नानारूपाः पशवो द्वे च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये

द्वितीयोऽनुवाकः ॥ २ ॥

विश्वे सर्वेऽपि देवा यस्याश्वस्य देवताः सोऽयं वैश्वदेवः । तच्च सर्वदेवता-  
त्मकप्रजापतिरूपत्वादुपपन्नम् । अतोऽश्वस्य सर्वपश्वात्मकत्वात्पशवो नानादे-  
वत्याः कार्पाः । यदेवत्योऽन्यः पशुरश्वस्यापि तदेवत्यत्वात्तत्पश्वात्मकत्वमुपप-  
न्नम् । 'इन्द्राय राज्ञे मूकरो वरुणाय राज्ञे कृष्णः' इत्यादौ वराहहरिणादि-  
जातिभेदश्रवणाद्भानारूपत्वम् । अत एवाद्यापि नानाजातिभेदभिन्नाः पशवो  
दृश्यन्ते । 'रोहितो धूम्रो रोहितः' इत्यादौ वर्णभेदश्रवणाद्बहुरूपत्वम् । अत  
एव लोकेऽपि वर्णभेदभिन्नाः पशवो दृश्यन्ते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणमाध्याये तृतीयकाण्डे नवमप्रपाठके द्वितीयोऽनुवाकः ॥ २ ॥

अथ तृतीयोऽनुवाकः ।

द्वितीये चातुर्मास्यादिपशवोऽभिहिताः । तृतीये रोहितादीनां पशूनां वषा-  
होमसाहित्यमभिधीयते । तत्राऽऽदौ ग्राम्यारण्यपशून्बहुधा प्रशंसति—

अस्मै वै लोकार्यं ग्राम्याः पशव आलभ्यन्ते ।

अमुष्मां आरण्याः । यद्ग्राम्यान्पशूनालभन्ते ।

इममेव तैर्लोकमवैरुन्धे । यदा रण्यान् । अमुं

तैः । उभयां॒प॒शूनाल॑भते । ग्राम्या॑श्चाऽऽर॒ण्याश्च॑ ।  
 उ॒भयो॑र्लो॒कयो॒रव॑रुद्धयै । उ॒भयो॑न्प॒शूनाल॑भते ( १ ) ।  
 ग्राम्या॑श्चाऽऽर॒ण्याश्च॑ । उ॒भय॑स्यान्नाद्यस्याव॑रु॒द्धयै॑ ।  
 उ॒भयो॑न्प॒शूनाल॑भते । ग्राम्या॑श्चाऽऽर॒ण्याश्च॑ ।  
 उ॒भये॑षां प॒शूनाम॑वरुद्धयै, इति ।

ग्राम्यारण्यपश्वालम्भनेन लोकद्वयजयो ग्राम्यारण्यान्नाद्यजयो ग्राम्यारण्य-  
 पशुजयश्च भवति ।

एकैकस्य देवस्याऽऽज्ञातं पशुत्रित्वं प्रशंसति—

त्रय॑स्त्रयो भवन्ति । त्रय॑ इमे लो॒काः ।

ए॒षां लो॒काना॒माप्स्यै॑, इति ।

रोहितो धूम्रो रोहितः कर्कन्धुरो रोहितस्ते मजापत्या इत्येकस्यैव त्रयः प्रजापतेः  
 पशव आम्नाताः । तथा बध्नुररुणवध्नूः शुक्रवध्नूस्ते रौद्रा इत्येकस्यैव रुद्रस्य  
 त्रय आम्नाताः । एवमन्यदप्युदाहार्यम् ।

एकैकस्य बहुपशुत्वं प्रशोचराभ्यां प्रशंसति—

ब्रह्म॒वादि॒नो वद॑न्ति । तस्मात्स॒त्याव॑ ( २ ) ।

अ॒स्मिँल्लो॒के ब॒हवः॑ का॒मा इति॑ । यत्स॒मा॒नी॒भ्यो दे॒वता॑भ्योऽन्येऽन्ये प॒शव॑ आल॒भ्यन्ते॑ ।  
 अ॒स्मिन्ने॒व तल्लो॒के का॒मान्दधा॑ति ।

तस्माद् अ॒स्मिँल्लो॒के ब॒हवः॑ का॒माः, इति ।

लोके द्वैकस्यैव पुरुषस्य पुत्रपशुपुत्रादिविषया बहवः कामा दृश्यन्ते ।  
 तत्कस्मात्कारणादिति ब्रह्मवादिनां प्रश्नः । यस्माद्वैकैकस्यैव देवतार्थं बहवः  
 पशव आलम्ब्यास्तत्र बहुकामसाधनम् । तस्माद्वैकैकस्य बहवः कामा लोके  
 भवन्ति ।

वपानां होमसाहित्यं विधत्ते—

त्रयाणां त्रयाणां सह वपा जुहोति । त्र्यावृतो  
वै देवाः । त्र्यावृत इमे लोकाः । एषां लोका-  
नामाप्त्यै । एषां लोकानां ऋष्यै, इति ।

एकस्य प्रजापते रोहितादयः पशवस्तेषां त्रयाणां वपा युगपद्व्योतव्याः ।  
एवमेकैकदेवताकेषु रौद्रादिषु सर्वेषु पशुषु द्रष्टव्यम् । त्रिभिः पशुभिः संबद्ध-  
त्वादेकैको देवस्त्रिविधः । लोकाश्च भूरादयस्त्रिविधाः । अतो लोकत्रयमाप्त्यै  
वपात्रयस्य सह होमः ।

ग्राम्यपशूनामिवाऽऽरण्यानामपि वपाहोमप्रसक्तिं वारयितुं तेषां परित्यागं  
विधत्ते—

पर्यग्निकृतानारण्यानुत्सृजन्त्य-

हिंसायै , ( ३ ) इति ॥

उभयान्पशूनालंभते सत्यादहिंसायै ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
तृतीयोऽनुवाकः ॥ ३ ॥

पर्यग्निकरणपर्यन्तान्संस्कारान्कृत्वा तानारण्यान्पशून्परित्यजेत् । अत्र च परि-  
त्यागो हिंसाराहित्याय संपद्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणमाध्याये तृतीयकाण्डे नवमप्रपाठके तृतीयोऽनुवाकः ॥ ३ ॥

अथ चतुर्थोऽनुवाकः ।

तृतीयेऽनुवाके एकदेवत्यानां पशूनां युगपद्वपाहोमोऽभिहितः । चतुर्थेऽध्याये  
रथयोजनालंकारादयो विधीयन्ते । यदुक्तं सूत्रकारेण—“युञ्जन्ति घ्नन्मिति  
दक्षिणयुगधुर्येतमश्वं युनक्ति” इति । सोऽयं मन्त्रः सप्तमकाण्डे एवमाज्जातः—

“युञ्जन्ति ब्रह्मरूपं चरन्तं परितस्थुषः । रोचन्ते रोचना दिवि” इति । तत्र पूर्वार्थभागं व्याचष्टे—

युञ्जन्ति ब्रह्ममित्याह । असौ वा आदित्यो  
ब्रह्मः । आदित्यमेवास्मै युनक्ति । अरुपमि-  
त्याह । अग्निर्वा अरुषः । अग्निमेवास्मै युनक्ति ।  
चरन्तमित्याह । वायुर्वै चरन् । वायुमेवास्मै  
युनक्ति । परितस्थुष इत्याह (१) । इमे वै लोकाः  
परितस्थुषः । इमानेवास्मै लोकान्युनक्ति, इति ।

स्वमकाशेन जगत्पुण्ड्रहणादादित्यो ब्रह्म इत्युच्यते । यागपरेषु रोपराहि-  
त्यादग्निरूपः । सर्वदा चरणस्वभावत्वाद्वायुश्चरन् । परितोऽवस्थानात्पृथिव्या-  
दयस्त्रयो लोकाः परितस्थिवांसः । आदित्यादित्रयेणायमश्वः स्तूपते । तादृश-  
मश्वं रथयुगस्य दक्षिणभागे देवा ऋत्विजो वा युञ्जन्ति ।

उत्तरार्थं व्याचष्टे—

रोचन्ते रोचना दिवित्याह । नक्षत्राणि वै  
रोचना दिवि । नक्षत्राण्येवास्मै रोचयति, इति ।

दीप्तियुक्तानि नक्षत्राणि रोचना इत्युच्यन्ते । ताश्च रोचना दिवि  
दीप्यन्ते । अनेनार्धद्वयकपनेन यजमानायाऽऽदित्यादयो रथे घोजिता भवन्ति ।  
नक्षत्राणि चैतदर्थं दीपयन्ति ।

यदुक्तं सूत्रकारेण—‘युञ्जन्त्यस्य काम्येति मष्टी’ इति । तस्याश्वस्य पार्श्व-  
घतिनावधौ मष्टी, इत्युच्यते । युञ्जन्तीत्यनुवर्तते । मश्वस्तु तत्काण्ड एवं पठ्यते  
“युञ्जन्त्यस्य काम्या हरी विपक्षसा रथे । शोणा धृष्ण् नृवाहसा ” इति ।  
तत्र मश्वमपादस्य तात्पर्यं दर्शयति—

युञ्जन्त्यस्य काम्येत्याह । कामानेवास्मै युनक्ति, इति ।

अस्य यजमानस्य रथे काम्या कामप्रदानसमर्थावधौ देवा युञ्जन्ति । अनेन  
मश्वपाठेन यजमानार्थं कामानेव संपादयति ।

द्वितीयपादस्य तात्पर्यं दर्शयति—

हरी विपक्षसेत्याह । इमे वै हरी विपक्षसा ।

इमे एवास्मै युनक्ति ( २ ), इति ।

विपक्षसा तस्य प्रधानस्याश्वस्य विविधपार्श्ववर्तिनौ हरी द्वावश्वौ युञ्जन्तीत्यन्वयः । इमे द्यावापृथिव्यावेव पार्श्ववर्तिनौ तावश्वौ । अतस्तयोर्पौर्गेन द्यावापृथिव्यावेव युनक्ति ।

तृतीयपादस्य तात्पर्यं दर्शयति—

शोणा धृष्णू नृवाहसेत्याह । अहोरात्रे वै

नृवाहसा । अहोरात्रे एवास्मै युनक्ति, इति ।

शोणवर्णौ धार्ष्ययुक्तौ मनुष्यवाहकाविति मन्त्रो ब्रूते । तत्राहोरात्रे एव मनुष्याणां निर्वाहके । अतस्ते एवाश्वरूपेण युनक्ति ।

उक्तमग्नद्वयतात्पर्यं संगृह्य दर्शयति—

एता एवास्मै देवता युनक्ति ।

सुवर्गस्य लोकस्य समष्ट्यै, इति ।

आदित्यं ब्रध्नशब्दवाच्यमारभ्याहोरात्रपर्यन्ता या देवता उक्ता एताः सर्वा एवास्मै यजमानार्थं रथे युनक्ति ।

रथे ध्वजस्थापनं विधत्ते—

केतुं कृष्वन्नकेतव इति ध्वजं प्रतिमु-

ञ्चति । यशं एवैनं राज्ञां गमयति, इति ।

सप्तमकाण्डोक्तस्य मन्त्रस्य केतुमित्यादिकं प्रतीकम् । मन्त्रस्य पाठार्थो तु तत्रैव द्रष्टव्यः । अनेन ध्वजस्थापनेन सर्वेषां राज्ञां मध्य एनमेव राजानं यशः प्रापयति ।

यदुक्तं सूत्रकारेण—‘जीमूतस्येति कवचमध्यहते, धन्वनाज्गा इति धनु-

“युञ्जन्ति ब्रध्नमरुपं चरन्तं परितस्थुषः । रोचन्ते रोचना दिवि” इति । तत्र पूर्वार्धभागं व्याचष्टे—

युञ्जन्ति ब्रध्नमित्याह । असौ वा आदित्यो  
ब्रध्नः । आदित्यमेवास्मै युनक्ति । अरुपमि-  
त्याह । अग्निर्वा अरुषः । अग्निमेवास्मै युनक्ति ।  
चरन्तमित्याह । वायुर्वै चरन् । वायुमेवास्मै  
युनक्ति । परितस्थुष इत्याह (१) । इमे वै लोकाः  
परितस्थुषः । इमानेवास्मै लोकान्युनक्ति, इति ।

स्वमकाशेन जगत्पुषुं हणादादित्यो ब्रध्न इत्युच्यते । यागपरेषु रोपराहि-  
त्यादग्निरुपः । सर्वदा चरणस्वभावत्वाद्वायुश्चरन् । परितोऽवस्थानात्पृथिव्या-  
दपह्नयो लोकाः परितस्थिवांसः । आदित्यादिभ्येणायमश्वः स्तूयते । तादृश-  
मश्वं रथयुगस्य दक्षिणभागे देवा ऋत्विजो वा युञ्जन्ति ।

उत्तरार्धं व्याचष्टे—

रोचन्ते रोचना दिवित्याह । नक्षत्राणि वै  
रोचना दिवि । नक्षत्राण्येवास्मै रोचयति, इति ।

दीप्तियुक्तानि नक्षत्राणि रोचना इत्युच्यन्ते । ताश्च रोचना दिवि  
दीप्यन्ते । अनेनार्धद्वयकथनेन यजमानायाऽऽदित्यादयो रथे योजिता भवन्ति ।  
नक्षत्राणि चैतदर्थं दीपयन्ति ।

यदुक्तं सूत्रकारेण—‘युञ्जन्त्यस्य काम्येति प्रष्टी’ इति । तस्याश्वस्य पार्श्व-  
वर्तिनावधौ प्रष्टी, इत्युच्यते । युञ्जन्तीत्यनुवर्तते । मन्त्रस्तु तत्काण्ड एवं पठ्यते  
“युञ्जन्त्यस्य काम्या हरी विपक्षसा रथे । शोणा घृष्ण नृवाहसा ” इति ।  
तत्र प्रथमपादस्य तात्पर्यं दर्शयति—

युञ्जन्त्यस्य काम्येत्याह । कामानेवास्मै युनक्ति, इति ।

अस्य यजमानस्य रथे काम्या कामप्रदानसमर्थावधौ देवा युञ्जन्ति । अनेन  
मन्त्रपाठेन यजमानार्थं कामानेव संपादयति ।

द्वितीयपादस्य तात्पर्यं दर्शयति—

हरी विपक्षसेत्याह । इमे वै हरी विपक्षसा ।

इमे एवास्मै युनक्ति ( २ ), इति ।

विपक्षसा तस्य प्रधानस्याश्वस्य विविधपार्श्ववर्तिनौ हरी द्वावश्वौ युञ्जन्तीत्यन्वयः । इमे द्यावापृथिव्यावेव पार्श्ववर्तिनौ तावश्वौ । अतस्तयोयोगेन द्यावापृथिव्यावेव युनक्ति ।

तृतीयपादस्य तात्पर्यं दर्शयति—

शोणा धृष्णू नृवाहसेत्याह । अहोरात्रे वै

नृवाहसा । अहोरात्रे एवास्मै युनक्ति, इति ।

शोणवर्णौ धार्ष्ययुक्तौ मनुष्यवाहकाविति मन्त्रो ब्रूते । तत्राहोरात्रे एव मनुष्याणां निर्वाहके । अतस्ते एवाश्वरूपेण युनक्ति ।

उक्तमन्त्रद्वयतात्पर्यं संशुद्धं दर्शयति—

एता एवास्मै देवता युनक्ति ।

सुवर्गस्य लोकस्य समष्टयै, इति ।

आदित्यं ब्रह्मशब्दवाच्यमारभ्याहोरात्रपर्यन्ता या देवता उक्ता एताः सर्वा एवास्मै यजमानार्थं रथे युनक्ति ।

रथे ध्वजस्थापनं विधत्ते—

केतुं कृण्वन्नकेतव इति ध्वजं प्रतिमु-

ञ्चति । यशं एवैनं राज्ञां गमयति, इति ।

सप्तमकाण्डोक्तस्य मन्त्रस्य केतुमित्यादिकं प्रतीकम् । मन्त्रस्य पाठार्थो तु तत्रैव द्रष्टव्यो । अनेन ध्वजस्थापनेन सर्वेषां राज्ञां मध्य एनमेव राजानं यशः प्रापयति ।

यदुक्तं सूत्रकारेण—‘जीमूतस्येति कवचमध्यह्ने, धन्वनाग्ना इति धनु-



रादत्ते” इत्यादि च । तत्र चतुर्थकाण्डे समाम्नातस्य जीमूतस्येत्यनुवाकस्य स्पष्टार्थतां दर्शयति—

जीमूतस्येव भवति प्रतीकमि-

त्याह । यथा यजुरेवैतद, इति ।

तस्मिन्यजुषि मन्त्रेऽनाविद्धया तनुवा जयेति विजयः प्रतीयते स च तथैव भवति ।

इयमारुहोत्तरेस्यां दिशि यजमाने जलसमीपं गते सति तत्राध्वर्युणा सप्त-  
मकाण्डोक्तमन्त्रवाचनं विधत्ते—

ये ते पन्थानः सवितः पूर्व्यास इत्यध्वर्यु-

र्यजमानं वाचयत्यभिजित्यै ( ३ ), इति ।

तदेतद्वाचनं यजमानस्य जयाय भवति ।

यदुक्तं सूत्रकारेण—“अपोऽश्वमवघ्राप्य यद्वातो अपो अगमदिति प्रद-  
क्षिणमावर्तते” इति । तत्र यद्वात इति मन्त्रगतस्योच्चरार्थस्येव स्तोतरित्वा-  
देस्तात्पर्यं दर्शयति—

परा वा एतस्य यज्ञ एति । यस्य पशुरुपाक-

तोऽन्यत्र वेद्या एति । एतः स्तोतरेतेन पथा

पुनरश्वमावर्तयासि न इत्याह । वायुर्वै

स्तोता । वायुमेवास्य परस्तादधात्यावृत्त्यै, इति ।

यस्य यजमानस्योपाकरणसंस्कृतः पशुर्वेद्या अन्यत्र गच्छत्येतस्य यजमा-  
नस्य यज्ञः परैति विनश्यति । अतो विनाशाभावार्थमेतमित्यादिमन्त्रार्थं पठेत् ।  
हे स्तोतर्वायो नोऽस्मदीयेमेतमश्वमेतेन यथा वेदिमार्गेण पुनरप्यावर्तय ।  
अस्मिन्मन्त्रे स्तोतृशब्देन वायुर्विवक्षितः । वायुर्हि ताल्वादिवर्णस्थानाभिधा-  
तेन स्तोत्रमुत्पादयति । तमेव वायुमस्याश्वस्य पृष्ठभागे स्थापयति । तच्चा-  
श्वस्याऽऽवर्तनाय संपद्यते ।

अयं तस्याश्वस्य रथयोजनात्पूर्वं मणिभिः शृङ्गारं विधत्ते—

यथा वै हविषो गृहीतस्य स्कन्दति । एवं वा

एतदश्वस्य स्कन्दति । यदस्योपाकृतस्य  
लोमानि शीयन्ते । यद्वालेषु काचानाव-  
यन्ति । लोमान्येवास्य तत्संभरन्ति (४), इति ।

यद्युपाकरणादिसंस्कृतस्याश्वस्य लोमानि भूमौ पतेयुस्तदानीं गृहीतस्य  
हविषः स्कन्दनं यथा तयैवाश्वस्य स्कन्दनं भवति । तन्निवारणार्थमश्वस्य  
लोमसु काचोपलक्षितान्सौवर्णराजतसामुद्रमणीनावयन्त्योतान्कुर्वन्ति । तेन  
पतितानि लोमानि पुनः संपादयति ।

तत्र सप्तमकाण्डोक्तव्याहृतित्रयरूपान्मन्त्रान्विधत्ते—

भूर्भुवः सुवरिति प्राजापत्यामिरा-  
वयन्ति । प्राजापत्यो वा अश्वः ।  
स्वयैवैनं देवतया समर्धयन्ति, इति ।

प्राजापतिशरीरभूतलोकत्रयवाचित्वाद्याहृतयः प्राजापत्याः । अश्वश्च प्राजा-  
पत्यः । तस्मादेनमश्वं स्वकीयदेवतया समृद्धं करोति ।

व्याहृतित्रयं पत्नीभेदेन व्यवस्थापयति—

भूरिति महिषी । भुव इति वावाता । सुवरिति  
परिवृत्ती । एषां लोकानामभिजित्यै, इति ।

राक्षः पत्न्य उत्तममध्यमाधमा महिष्यादिशब्दैरुच्यन्ते । तत्र व्याहृतयो  
व्यवस्थिताः । तथा च सूत्रकार आह—“ भूरिति सौवर्णान्महिषी प्राग्व-  
हात्, भुव इति राजतान्वावाता प्रत्यग्वहात्प्राक्श्रोणेः, सुवरिति सामुद्रान्प-  
रिवृत्ती प्रत्यक् श्रोणेः, वालेषु कुमार्यः शङ्खमणीनुपग्रयन्ति ” इति । तदेत-  
न्महिष्यादिभिस्तिष्ठभिर्मणिग्रथनं लोकानां जयाय भवति ।

तत्र महिष्या ग्रथनीयानां मणीनां कारणद्रव्यं विधत्ते—

हिरण्ययाः काचा भवन्ति । ज्योतिर्वै  
हिरण्यम् । राष्ट्रमश्वमेधः (५) । ज्योति-

श्वेवास्मै राष्ट्रं च समीचीं दधाति, इति ।

काचा मणयो हिरण्ययाः सुवर्णेन निर्मातव्याः । हिरण्यस्य ज्योतिष्ठादश्व-  
मेधस्य राष्ट्रप्रदत्वेन तद्रूपत्वादुभयमप्यस्यानुकूलं संपादयति ।

मणिसंख्यां विधत्ते—

सहस्रं भवन्ति । सहस्रसंमितः सुवर्गो

लोकः । सुवर्गस्य लोकस्याभिजित्यै, इति ।

स्वर्गस्थानां भोग्यद्रव्याणां बहुमूल्याईत्वात्स्वर्गस्य सहस्रतुल्यत्वम् ।

यदुक्तं सूत्रकारेण—“अथास्य स्ववेशानाज्येनाभ्यञ्जन्ति । वसवस्त्वाऽञ्जन्तु  
गायत्रेण छन्दसेति गौर्गुलस्तम्बेन, महिषी रुद्रा इति काशस्तम्बेन वावाता,  
आदित्यास्त्वा इति मौञ्जस्तम्बेन परिवृत्की” इति । तदिदं विधत्ते—

अप् वा एतस्मात्तेजं इन्द्रियं पशवः श्रीः  
क्रामन्ति । योऽश्वमेधेन यजते । वसवस्त्वाऽ-  
ञ्जन्तु गायत्रेण छन्दसेति महिष्यभ्यंनक्ति ।  
तेजो वा आज्यम् । तेजो गायत्री । तेजसै-  
वास्मै तेजोऽवरुन्धे ( ६ ) । रुद्रास्त्वाऽञ्जन्तु  
त्रैष्टुभेन छन्दसेति वावाता । तेजो वा आज्यम् ।  
इन्द्रियं त्रिष्टुप् । तेजसैवास्मा इन्द्रियमवरुन्धे ।  
आदित्यास्त्वाऽञ्जन्तु जागतेन छन्दसेति परि-  
वृत्की । तेजो वा आज्यम् । पशवो  
जगती । तेजसैवास्मै पशूनवरुन्धे, इति ।

तेजः शरीस्कान्तिः । इन्द्रियं चक्षुरादिपाटवम् । पशवो गवाश्वादयः ।  
श्रीर्धनादिसमृद्धिः । अश्वमेधयाजिनो बहुद्रव्यव्ययेन शरीरमयासेन च तेज-

आदिकमपगच्छति । अतस्तत्समाधानाय वसवस्त्वेत्यादिभिर्मन्त्रैर्महिष्यादयोऽभ्यञ्जनं कुर्युः । तत्र गौलुलाद्याज्यस्य तेजोरूपत्वान्मन्त्रोक्तानां गायत्री-त्रिष्टुब्जगतीच्छन्दसां क्रमेण तेजइन्द्रियपशुहेतुत्वात्सर्वमनेन प्राप्तं भवति ।

अथाभ्यञ्जनस्य पत्नीकर्तृकत्वं प्रशंसन्ति—

पत्नयोऽभ्यञ्जन्ति । श्रिया वा एतद्रूपम् (७) ।

यत्पत्नयः । श्रियमेवास्मिन्तद्वधति । नास्मा-

त्तेज इन्द्रियं पशवः श्रीरपक्रामन्ति, इति ।

यत्पत्नीबहुत्वं श्रियाः स्वरूपम् । धनवान्हि बहीः पत्नीरुद्वहति । अतः श्रीस्वरूपाः पत्नयोऽश्वमभ्यञ्जन्त्यस्तेनाभ्यञ्जनेन यजमाने श्रियमेव संपादयन्ति । अतोऽस्मात्तेजआदयो नापक्रामन्ति ।

उक्तक्रमेणालंकृतेष्वश्वेष्ववगाहनं कृत्वा समागतेष्वनन्तरं मुखयायाश्वाय पूर्वं प्रजापतित्वेन निहितानामन्नशेषाणामुपहरणं विधत्ते—

लाजीश्छाचीश्न्यशोममाँश्च इत्यतिरिक्तमन्न-

मश्वायोपाहरन्ति । प्रजामेवान्नादीं कुर्वते, इति ।

उपलालनपूर्वकमश्वसंबोधनार्थं लाज्यादिशब्दजातम् । हे लाजिन्, लाजोपलक्षिताश्वन्, हे शाचिच्छक्तिमन्, हे यशोमन्यशसः संपादक, इत्यादिमन्त्रेणान्नहोमे त्ववशिष्टमन्नमानीयाश्वाय समर्पयेयुः । तेन स्वकीयां प्रजामन्नादनयुक्तां कुर्वन्ति ।

अस्मिन्मन्त्रे उत्तरभागस्य तात्पर्यं दर्शयति—

एतद्देवा अन्नमत्तैतदन्नमद्भिः प्रजापत-

इत्याह । प्रजायामेवान्नाद्यं दधते, इति ।

हे देवा अश्वे प्रविश्य तदेतदन्नं भक्षयत । हे प्रजापते विशेषतस्तदन्नमद्भिः । अनेन मन्त्रपाठेन पुत्रादिरूपायां प्रजायामेवाच्चाद्यं संपादयन्ति ।

अथ पञ्चमकाण्डोक्तं मन्त्रमेतदन्नावघ्राणे विनियुक्ते—

यदि नावजिघ्रैव । अग्निः पशुरासीदि-

त्यवंप्रापयेत् । अव हव जिघ्रति, इति ।

स्वयमेवावजिघ्रति चेत्तदा नायं मघ्नः प्रयोक्तव्यः । अन्यथाऽनेन मघ्रेणा-  
घप्रापयेत् । ततः स्वयमेवाऽऽघ्राणं कृतं भवति ।

अथ सप्तमकाण्डगतमघ्रेण पञ्चमकाण्डगतमघ्राभ्यां चानुमघ्रणं विधत्ते—

आक्रान्वाजी क्रमैरत्यक्रमीद्वाजी द्यौस्ते  
पृष्ठं पृथिवी सधस्थमित्यश्वमनुमन्त्रयते ।  
एषां लोकानामभिजित्यै , इति ।

मघ्नत्रयेण लोकप्रयजयो भवति ।

पञ्चमकाण्डोक्तमनुवाकं प्रयाजयाज्यारूपेण विनियुक्ते—

समिद्धो अञ्जन्कृदरं मतीनामित्यश्वस्याऽऽ-  
प्रियो भवन्ति सरूपत्वायं ( ८ ), इति ॥

परितस्थुष इत्याहेमे एवास्मै युनक्त्यभिजित्यै भरन्त्यश्वमेधो रुन्धे रूपं  
जिघ्रति श्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
चतुर्थोऽनुवाकः ॥ ४ ॥

आ समन्तात्प्रीतिहेतव आप्रियः । तेषु मघ्रेषु देवानां वक्षि प्रियमित्युच्यते ।  
अश्वश्च तथा करोति । अतो मघ्राणां सरूपत्वम् ॥

इति श्रीमत्सायणाचार्यविरचिते माघवीये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये तृतीयकाण्डे नवमप्रपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थे रथयोजनाशालंकारानुक्तौ । पञ्चमे ब्रह्मोद्यनामको होतृब्रह्मणोरु-  
त्तरकथितमश्रोत्तररूपाः संवादा उच्यन्ते । यदुक्तं सूत्रकारेण—“ उत्तरी  
महिमानपरिवर्ष्यो हुत्वा चात्वाले मार्जयित्वाऽभितोऽग्निं ब्रह्मोद्याप पर्युप-  
विशतो दक्षिणतो ब्रह्मोचरतो होता किंस्विदासीत्पूर्वचित्तिरित्येतस्यानुवा-

कस्य पृष्ठानि होतुः प्रतिज्ञातानि ब्रह्मणः” इति । पृष्ठानि प्रश्नवाक्यानि प्रतिज्ञातान्युत्तरवाक्यानि (णि) । तदिदं ब्रह्मोद्यं विधत्ते—

तेजसा वा एष ब्रह्मवर्चसेन व्यृध्यते ।

योऽश्वमेधेन यजते । होता च ब्रह्मा च  
ब्रह्मोद्यं वदतः । तेजसा चैवैनं ब्रह्म-  
वर्चसेन च समर्धयतः , इति ।

अश्वमेधयाजिनः शरीरमयासेन तेजोव्यृद्धिः । मन्त्रवैकल्यसंभवाद्ब्रह्मवर्च-  
सव्यृद्धिः । तदुभयपरिहाराय होतृब्रह्माणौ ब्रह्मोद्यं हूयाताम् । जगत्स्थि-  
तिहेतोः परब्रह्मणो विषये संवादो ब्रह्मोद्यम् । तेन यजमानस्य तेजोब्रह्मवर्च-  
ससमृद्धिर्भवति ।

अग्निष्टस्य यूपस्य दक्षिणभागे ब्रह्मण उपवेशनं विधत्ते—

दक्षिणतो ब्रह्मा भवति । दक्षिणतर्जय-

तनो वै ब्रह्मा । बार्हस्पत्यो वै ब्रह्मा ।

ब्रह्मवर्चसमेवास्य दक्षिणतो दधाति ।

तस्माद्दक्षिणोऽर्धो ब्रह्मवर्चसितरः , इति ।

आहवनीयस्य दक्षिणभागे ब्रह्मणः प्रतिनियतं स्थानम् । अतोऽत्रापि  
दक्षिणभाग उपविशेत् । बृहस्पतिदेवताकश्चायं ब्रह्मा । अतोऽयं यजमानस्य  
दक्षिणभागे ब्रह्मवर्चसं संपादयति । यस्मात्तत्संपत्तिस्तस्माद्दक्षिणभागोऽति-  
शयेन ब्रह्मवर्चसयुक्तो दृश्यते । दक्षिणहस्तेन हि होमपूजादिकं क्रियते ।

होतुर्यूपस्योत्तरभाग उपवेशनं विधत्ते—

उत्तरतो होता भवति ( १ ) । उत्तरत-

र्जयातनो वै होता । आग्नेयो वै

होता । तेजो वा अग्निः । तेज एवास्यात्तरतो

दधाति । तस्मादुत्तरोऽर्धस्तेजस्वितरः , इति ।

सामिधेन्यनुवचनादौ वेद्या उत्तरश्रोणिर्होतुर्नियतं स्थानम् । अतोऽत्रापि  
यूपस्योत्तरभाग उपविशेत् । दैविकेष्टृत्वेषु होतृत्वमग्रेराम्नातम् । “अग्निर्होता  
अभिनाऽध्वर्यू” इति । तत्संवन्धादयं यानुषो होताऽऽग्रेयः । अतोऽस्य यज-  
मानस्योत्तरभागे तेजः संपादयति । यस्मादेवं तस्मात्केपुचित्पुरुषेषूत्तरोऽर्धो  
वामभागः शक्तिमत्तरः ।

दक्षिणोत्तरदेशौ द्वयोर्विहितौ । कस्य दक्षिणोत्तरावित्याकाङ्क्षितत्वादग्निष्ठं  
यूपं तत्प्रतियोगित्वेन विधत्ते—

यूपमभितो वदतः । यजमानदेवृत्यो  
वै यूपः । यजमानमेव तेर्जसा  
च ब्रह्मवर्चसेन च समर्धयतः, इति ।

यजमानवयूपस्य पशुप्रयोगनिर्वाहकत्वाद्यजमानदेवत्वत्वम् । तस्य पार्श्वयोः  
स्थित्वा ब्रह्मवदने सति यजमानमेव तेजोब्रह्मवर्चसाभ्यां समृद्धं कुरुतः ।

तत्रोत्तरतोऽवस्थितो होता ‘किंस्विद्’ इत्यादीनि प्रश्नवाक्यानि पठति ।  
दक्षिणतोऽवस्थितो ब्रह्मा ‘द्यौरासीत्’ इत्याद्युत्तरवाक्यानि (णि) पठति ।  
तत्र प्रश्नवाक्यानि यथासमाम्नातमनूय तद्व्याख्यानव्याजोत्तरवाक्यानां (णां)  
तात्पर्यं प्रदर्शयते । तत्र प्रथमप्रश्नवाक्यं दर्शयति—

किंस्विदासीत्पूर्वचित्तिरित्याह । द्यौर्वै वृष्टिः  
पूर्वचित्तिः (२) । दिवमेव वृष्टिमवरुन्धे, इति ।

पूर्वचित्तिः प्रथमतश्चेतयमाना किं नामाऽऽसीदिति प्रश्नः । या वृष्टिकारण-  
भूता द्यौः सैव प्रथमतश्चेतयमाना । प्रथमतो वृष्टौ सत्त्वां पश्चादोषधिद्वारा सर्वे  
माणिनो जीवन्ति । एताभ्यां प्रश्नोत्तराभ्यां वृष्टिहेतुं दिवमेव प्राप्नोति वृष्टि  
रुमत इत्यर्थः ।

द्वितीयं वाक्यं दर्शयति—

किंस्विदासीद्बृहद्वय इत्याह । अश्वो वै  
बृहद्वयः । अश्वमेवावरुन्धे, इति ।

युद्धे जपद्वारा वीरजीवनहेतुत्वादश्वो बृहद्वयः ।

तृतीयं दर्शयति—

किंस्विंदासीत्पिशङ्गिलेत्याह । रात्रिर्वै  
पिंशङ्गिला । रात्रिमेवावरुन्धे, इति ।

अतिशयेन रूपवती पिशङ्गिला रात्रिश्च तादृशी चन्द्रिकया नक्षत्रैश्च रूपव-  
त्प्रतिभासात् ।

चतुर्थं दर्शयति—

किंस्विंदासीत्पिलिप्पिलेत्याह । श्रीर्वै पिलि-  
प्पिला । अन्नाद्यमेवावरुन्धे ( ३ ), इति ।

प्रजासमूहनिमित्तस्य ध्वनिविशेषस्य पिलिप्पिलेत्यनुकरणम् । श्रीश्च तथा-  
विधध्वनियुक्ता । यस्मिन्गृहे धनसमृद्धिस्तत्र जनबाहुल्याभिरन्तरं तथाविधः  
शब्दो भवति ।

पञ्चमं दर्शयति—

कःस्विंदेकाकी चरतीत्याह । असौ वा आदित्यं  
एकाकी चरति । तेज एवावरुन्धे, इति ।

आदित्यस्य हि सहायनैरपेक्ष्येण जगद्धमणं प्रसिद्धम् ।

षष्ठं दर्शयति—

क उं स्विज्जायते पुनरित्याह । चन्द्रमा  
वै जायते पुनः । आयुरेवावरुन्धे, इति ।

कृष्णपक्षे क्षीणचन्द्रः शुरुपक्षे पुनर्जायत इति हि प्रसिद्धम् ।

सप्तमं दर्शयति—

किंस्विद्धिमस्यं भेषजमित्याह । अग्निर्वै  
हिमस्यं भेषजम् । ब्रह्मवर्चसमेवावरुन्धे, इति ।

अग्निसेवया हि शैत्योपद्रवो निवर्त्यते ।



अष्टमं दर्शयति—

किंस्विंदावपनं महदित्याह ( ४ ) ।

अयं वै लोक आवपनं महत् ।

अस्मिन्नेव लोके प्रतितिष्ठति, इति ।

ब्रीह्यादिवीजानां सर्वत आवापस्थानं भूमिः ।

नवमं दर्शयति—

पृच्छामिं त्वा परमं तं पृथिव्या इत्याह ।

वेदिवं परोऽन्तः पृथिव्याः । वेदिमेवावरुन्धे, इति ।

यागसंबन्धिनी या वेदिः सा पृथिव्या उत्कृष्टप्रदेशः । न हि ततोऽन्य  
उत्कृष्टदेशः कश्चिद्विद्यते ।

दशमं दर्शयति—

पृच्छामिं त्वा भुवनस्य नाभिमित्याह । यज्ञो

वै भुवनस्य नाभिः । यज्ञमेवावरुन्धे, इति ।

यथा शरीरस्य नाभिर्मध्यप्रदेशस्तथा यज्ञः सर्वस्य लोकस्य मध्यस्थानीयः ।  
कर्माधीनत्वात्सर्वजगद्व्यवहारस्य ।

एकादशं दर्शयति—

पृच्छामिं त्वा वृष्णो अश्वस्य रेत

इत्याह । सोमो वै वृष्णो अश्वस्य

रेतः । सोमपीथमेवावरुन्धे, इति ।

वृष्णः सेकृत्त्वेन चलवतोऽश्वस्य संबन्धी सारभूतः पदार्थः सोमः । एवं  
सति ह्यश्वे त्रिरात्ररूपोऽश्वमेधारूपः सोमयागो निष्पद्यते ।

द्वादशं दर्शयति—

पृच्छामिं वाचः परमं व्योमित्याह ।

ब्रह्म वै वाचः परमं व्योम ।

ब्रह्मवर्चसमेवावरुन्धे ( ५ ), इति ।

होतां भवति वै वृष्टिः पूर्वचित्तिरन्नाद्यमेवावरुन्धे महदित्याह सोमो वै वृष्णो  
अश्वस्य रेतश्चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
पञ्चमोऽनुवाकः ॥ ५ ॥

जगत्कारणं ब्रह्मैव वाचो वेदरूपायाः परमं व्योम पर्ववसानभूमिः 'सर्वे  
वेदा यत्पदमामनन्ति' इति श्रुतेः । तदेवं ब्रह्मकार्यभूतकृत्स्नजगद्यवहारविष-  
यमभोत्तररूपाभ्यां मन्त्राभ्यां होतृब्रह्मणोः संवादरूपं ब्रह्मोद्यं प्रसिद्धम् ॥

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे नवमप्रपाठके पञ्चमोऽनुवाकः ॥ ५ ॥

अथ षष्ठोऽनुवाकः ।

पञ्चमे ब्रह्मोद्यमुक्तम् । षष्ठसप्तमयोर्मृताश्वोपचारोऽभिधीयते । तत्राऽऽदाव-  
श्वसंज्ञपनकालीनानुष्ठेयान्होमान्विधत्ते—

अप वा एतस्मात्प्राणाः क्रामन्ति ।

योऽश्वमेधेन यजते । प्राणाय स्वाहा

व्यानाय स्वाहेति संज्ञप्यमानं आहु-

तीर्जुहोति । प्राणानेवास्मिन्दधाति ।

नास्मात्प्राणा अपक्रामन्ति , इति ।

अश्वमेधयाजिनोऽश्ववधदोषेणाऽऽयुःसमाप्तेः पूर्वमेवाकस्मात्प्राणा अपक्रा-  
मन्ति । अतस्तत्परिहाराय सप्तमकाण्डे चतुर्थप्रपाठके प्राणाय स्वाहेति योऽनु-  
वाकस्तत्रत्यैर्मन्त्रैर्जुहुयात् । तेन यजमाने प्राणानवस्थापयति । ततोऽकाले  
प्राणा अस्मान्नापक्रामन्ति ।

यदुक्तं सूत्रकारेण—“अम्बे अम्बाल्याम्बिक इति प्रतिप्रस्थाता पत्नीरु-  
दानयति ता दक्षिणान्केशपक्षानुद्ध्य सन्यान्प्रस्रस्य दक्षिणानरुनाघ्राताः

सभिद्रिस्त्रिप्रदक्षिणमश्वमभिधून्वन्त्यः(त्यः)।परियन्त्यवन्ती स्येति सव्यानुद्ग्रथ्य दक्षिणान्प्रसृतस्य सव्यानुरूनाग्नाना अनभिधून्वन्त्य(त्यः)स्त्रिः प्रतिपरियन्ति प्रदक्षिणमन्ततो यथा पुरस्ताच्चवकृत्वः संपादयन्ति” इति । तत्रावन्ती स्येति मघं पठित्वा तस्य तात्पर्यं दर्शयति—

अवन्ती स्थावन्तीस्त्वाऽवन्तु । प्रियं त्वां  
प्रियाणांम् । वर्षिष्ठमाप्यानाम् । निधीनां  
त्वां निधिपतिः५ हवामहे वसो ममेत्याह ।  
अपैवास्मैतद्रधुन्वते (१) । अथो ध्रुवन्त्येवै-  
नम् । अथोऽन्ये वाऽस्मै ह्रुवते, इति ।

हे राजपत्न्यो यूयमवन्ती स्यात्वं रक्षयन्त्यः स्थ । हेऽश्व, अवन्तीः पालयिष्यः पत्न्यस्त्वाऽवन्तु । \*मम वसो वासयितस्तादृश हेऽश्व प्रियाणां वस्तूनां मध्येऽत्यन्तं प्रियं त्वां हवामहे वयं पत्न्य आह्वयामः । कीदृशं त्वामाप्यानामा-सव्यानां वस्तूनां मध्ये वर्षिष्ठमतिशयेन प्रयुद्धम् । किंच निधिपतिं शत्रुपद्मादि-निधिविशेषाणां पालकम् । अथ वा किण्वेन विशेषेण सर्वनिधीनां पालकं त्वामाह्वयाम इति मन्त्रार्थः । तत्तेन मन्त्रेणास्मा अश्वायापह्नुवत एव, एनमश्वमपलपन्त्येव । न हि मृतोऽश्वः परमार्थत आहातुं शक्यते । किंचानेनाऽऽह्वानेनाश्वमेनं ध्रुवन्ति चालयन्त्युत्थापयन्ति । अपि चानेन चालनेनाश्वमेनं निह्नुवत एव, उत्थापनमपि मृतस्याश्वस्यापलाप एव । तस्मादश्वस्योपचार इत्यभिप्रायः ।

प्रदक्षिणत्रयं विधत्ते—

त्रिः परियन्ति । त्रयं इमे लोकाः ।

एभ्य एवैनं लोकेभ्यो ध्रुवते, इति ।

पत्न्यः प्रदक्षिणत्रयेणैनमश्वं लोकत्रयव्यवहारार्थं ध्रुवते चालयन्त्युत्थापयन्ति ।

\* ममेलेकवचनं पत्नीनामभिप्रायम् । अर्थस्तु—अस्माकं पत्नीनां वसो, इति ।

त्रिवारं पुनरप्रदक्षिणावृत्तिं विधत्ते—

त्रिः पुनः परियन्ति । षट्संपद्यन्ते । षड्वा  
ऋतवः । ऋतुभिरेवैनं ध्रुवते , इति ।

पूर्वेण प्रदक्षिणावृत्तित्रयेण सहितस्य विपरीतावृत्तित्रयस्य षट्संख्योपपत्तिः ।

पुनरपि त्रिः प्रदक्षिणावृत्तिमभिमेत्य मिलित्वा नवसंख्यां विधत्ते—

अप वा एतेभ्यः प्राणाः क्रामन्ति ( २ ) ।

ये यज्ञे ध्रुवनं तन्वते । नवकृत्वः परियन्ति ।

नव वै पुरुषे प्राणाः । प्राणानेवाऽऽत्मन्द-

धते । नैभ्यः प्राणा अपक्रामन्ति , इति ।

ये पुरुषा यज्ञे ध्रुवनं कम्पनं कुर्वन् एतेभ्यः प्राणा अपक्रामन्त्येव । अतस्तत्प-  
रिहाराय नवकृत्वः परिभ्रमणं कुर्यात् । पुरुषशरीरे नवसु द्वारेषु नवसंख्याकाः  
प्राणा वर्तन्ते । तानात्मनि संपादयन्ति । ततश्च प्राणा एतेभ्यो नापक्रामन्ति ।

यथोक्तस्य मृतोपचारस्यानुष्ठानार्थं प्रतिप्रस्थानुत्कर्तृकं पत्न्यानयनं विधत्ते—

अम्बे अम्बाल्यम्बिक इति पत्नी-

मुदानयति । अहंतैवैनाम् , इति ।

अम्बादिशब्दैः प्रतिप्रस्थाता महिषीं संबोधयति । तेन तामाहयत्येव । एत-  
द्यान्यासामप्युपलक्षणम् ।

यदुक्तं सूत्रकारेण—“ सुभगे काम्पीलवासिनीति सौमेन वाससाऽध्ययुर्म-  
हिषीमश्वं च प्रच्छाद्य ” इति । तस्मिन्मन्त्रे प्रथमभागस्य तात्पर्यं दर्शयति—

सुभगे काम्पीलवासिनीत्याह ।

तप एवैनामुपनयति , इति ।

अत्र प्रतिप्रस्थाता महिषीं संबोधयति । हे सुभगे सौभाग्ययुक्ते हे काम्पी-

लवासिनि शृङ्गारार्थं विचित्रदुकूलवस्त्रोपेते । अनेन संबोधनेन महिषीमेनां तप  
एव प्रापयति । मृतेनाश्वेन सह भोगार्थमाह्वानं संतापहेतुत्वात्तपस्थानीयम् ।

द्वितीयभागस्य तात्पर्यं दर्शयति—

**सुवर्गे लोके संप्रोर्ण्वीथामित्याह (३) ।**

**सुवर्गमेवैनां लोकं गमयति , इति ।**

हे महिषि त्वमश्वेत्येतौ युवां स्वर्गलोकसदृशमुखनिमित्तमिदं वस्त्रं सम्य-  
गाच्छादयतम् । अनेन मन्त्रभागेन(ण) महिषीं स्वर्गमेव प्रापयति ।

तृतीयभागस्य तात्पर्यं दर्शयति—

**आऽहमंजानि गर्भधमा त्वमंजासि**

**गर्भधमित्याह । प्रजा वै पशवो**

**गर्भः । प्रजामेव पशूनात्मन्धत्ते, इति ।**

हेऽश्व गर्भधारणहेतुं त्वामहं महिष्य(प्या)जानि प्राप्नवानि । त्वं च गर्भधं गर्भ-  
धारकं कलत्ररूपं महिषीशरीरम(मा)जासि प्राप्नुहि । यद्यप्ययं भागो महिष्यैव  
पठितुं युक्तस्तथाऽपि तदभिप्रायानुवादरूपेणाध्वर्युः पठतीत्यविरोधः । गर्भस्य  
प्रजापशुरूपत्वादेतस्मिन्मन्त्रे पठिते सति प्रजां पशुं चाऽऽत्मनि स्थापयति ।

यदुक्तं सूत्रकारेण—“ गायत्री त्रिष्टुबिति द्वाभ्यां सौवर्णाभिः सूचीभिर्म-  
हिष्यश्वस्यासिपथान्कल्पयति प्राक्क्रोडात् । एवमुत्तराभ्यां राजतीभिर्वाता  
प्रत्यक्रोडात्प्राद्वनाभेः । एवमुत्तराभ्यां लांहीभिः सीसाभिर्वा परिदृक्ती  
शेषम्” इति । तत्रासिपथान्विधत्ते—

**देवा वा अश्वमेधे पवंमाने । सुवर्गं**

**लोकं न प्राजानन् । तमश्वः प्राजा-**

**नात् । यत्सूचीभिरसिपथान्कल्पयन्ति ।**

**सुवर्गस्य लोकस्य प्रज्ञात्यै , इति ।**

पुरा कदाचिदेवा अश्वमेधे महिष्यवमानस्तोत्रे प्रवृत्ते सति तत्र स्वर्गहेतुमश्वं  
न ज्ञातवन्तः । तमश्वस्तु ज्ञातवान् । अनः स्वर्गज्ञानाय मृतस्याश्वस्य शरीरे

सूचीभिरसिपथाः कल्पनीयाः । यथा लोके सूकरः खड्गेन च्छिद्यत एवम-  
श्वोऽपि च्छेदनीयः । अतः खड्गप्रहारस्थानलाञ्छनानि सूचीभिः कर्तव्यानि ।  
त एतेऽसिपथा इत्युच्यन्ते ।

तस्मिन्नासिपथकल्पने पञ्चमकाण्डोक्तेन गायत्री त्रिष्टुबित्यनुवाकेन मन्त्रा  
आम्रातास्तेषां स्पष्टार्थतां दर्शयति—

गा॒यत्री त्रि॒ष्टुब्ज॒गती॒त्याह ( ४ ) । य॒था य॒जुरे॒वैतत्, इति ।

तेषु मन्त्रेषु गायत्र्यादिदेवताः सूचीभिः शिष्यन्त्विति सूचीवेधनमाम्रातम् ।  
तत्तथैव क्रियते ।

सूचीनामवान्तरभेदं विधत्ते—

त्र॒यः सू॒च्यो भ॒वन्ति । अ॒यस्म॒र्यो र॒जता  
हरि॑ण्यः । अ॒स्य वै लो॒कस्य॑ रू॒पम॑यस्म॒र्यः ।  
अ॒न्तरि॑क्षस्य र॒जताः । दि॒वो हरि॑ण्यः । दि॒शो  
वा अ॒यस्म॒र्यः । अ॒वा॒न्तर॑दि॒शा र॒जताः ।  
ऊ॒र्ध्वा हरि॑ण्यः । दि॒श ए॒वास्मै॑ कल्पयति, इति ।

तत्र परिहृक्त्वा लोहमयः सूच्यः । वावाताया रजतमयः । महिष्याः  
सुवर्णमयः । ताश्च क्रमेण लोकत्रयरूपा दिगादिरूपाश्च । अतोऽस्य यजमा-  
नस्य दिशः स्वव्यापारक्षमाः करोति, एवं लोकत्रयमपीति द्रष्टव्यम् ।

यदुक्तं सूत्रकारेण—“कस्त्वा छयति कस्त्वा विशास्तीत्यश्वस्य त्वचमा-  
च्छयति चन्द्रनाममेदस्तदुद्धरति नाश्वस्य वषा विधत्ते” इति । तत्र पञ्चमका-  
ण्डोक्तमन्त्रस्य कस्त्वेत्यनुवाकोक्तस्य तात्पर्यं दर्शयति ।

कस्त्वा॑ छयति॒ कस्त्वा॑ वि॒शास्ती-  
त्याहाहि॑सायै ( ५ ), इति ॥

हनुवते॒ क्राम॑न्त्यूर्वा॒यामित्याह॑ न॒गती॒त्याह॑ कल्पयत्येकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
षष्ठोऽनुवाकः ॥ ६ ॥

हेऽथ त्वां कः प्रजापतिश्छयति खड्गेन च्छिनत्ति । तथा कः प्रजापतिरेव  
त्वां विशास्ति विशसनमवयवविभागेन च्छेदनं करोति । अत्र मन्त्रे प्रजापत्यु-  
क्तिरहिंसार्था । स हि जगद्विधातृत्वाद्यथा हिंसा न भवति तथा छेतुं जानाति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरो-

यब्राह्मणभाष्ये तृतीयकाण्डे नवमप्रपाठके षष्ठोऽनुवाकः ॥ ६ ॥

अथ सप्तमोऽनुवाकः ।

षष्ठेऽश्वस्य मृतोपचारः संज्ञपनप्रकारश्चोक्तः । सप्तमे मृतोपचारविषया  
अवशिष्टा मन्त्रा व्याख्यायन्ते । अश्वेन सह वस्त्राच्छादिता महिषी यदा  
सोऽश्वो निद्रातीत्येवं क्लिश्नाति तदा पत्न्य इतरास्तां महिषीं प्रोत्साह-  
यन्ति । प्रोत्साहनमन्त्राश्च “ऊर्ध्वामेनाम्” इत्यादयः । तत्र प्रथममन्त्रे मय-  
मपादस्य तात्पर्यं दर्शयति—

अप वा एतस्माच्छ्री राष्ट्रं क्रामति ।  
योऽश्वमेधेन यजते । ऊर्ध्वामेनामुच्छ्रं-  
यतादित्याह । श्रीर्वै राष्ट्रमश्वमेधः ।  
श्रियमेवास्मै राष्ट्रमुर्ध्वमुच्छ्रयति, इति ।

अश्वमेधयाजिनः सकांशाच्छ्रियो राष्ट्रस्य चापगमो भवति । बहुधनव्ययेन  
श्रियोऽपगमः । अत एव राष्ट्रं पालयितुमशक्तत्वाद्वाष्ट्रस्याप्यपगमः । तत्परिहा-  
रार्थमितराः पत्न्य ऊर्ध्वामिति पादं पठन्ति । तस्यापमर्थः—हेऽश्व, एनां  
महिषीं प्रति स्वकीयां पुंलिङ्गव्यक्तिमूर्ध्वमुच्छ्रयताद्ययोर्ध्वा व्यवतिष्ठते तयो-  
च्छ्रितां कुर्वति । एवं सत्यश्वमेधस्य श्रीरूपत्वाद्वाष्ट्ररूपत्वाच्च तदवयवस्योच्छ्रि-  
तत्वप्रार्थनया श्रियं राष्ट्रं चोर्ध्वं यथा भवति तथैवीजनं करोति ।

द्वितीयपादस्य तात्पर्यं दर्शयति—

वेणुभारं गिराविवेत्याह । राष्ट्रं वै  
भारः । राष्ट्रमेवास्मै पर्यूहति, इति ।

व्यक्तेरीक्षत्ये दृष्टान्तोऽस्मिन्वादेऽभिधीयते । यथा वेणुभास्वादी कास्मि-  
न्निहिरा वेणुं दिच्छत्वा भारं बद्ध्वा स्वशिरस्मारोपयितुं सौकर्याय दृष्टायष्ट-

म्भेन तं भारमुर्ध्वाग्रमवस्थापयति तद्वत् । अत्र राष्ट्रस्य भारस्थानीयत्वात् ।  
यजमानार्थं राष्ट्रमेव परितः समादधाति ।

तृतीयपादस्य तात्पर्यं दर्शयति—

अथास्या मध्यमेधतामित्याह । श्रीर्वै राष्ट्रस्य  
मध्यम् ( १ ) । श्रियमेवावर्हन्धे, इति ।

अंशस्य पुंलिङ्गव्यक्तावुच्छ्रितायामयानन्तरमस्या महिष्याः शरीरमध्यं  
स्त्रीलिङ्गमेधतामुत्साहेन वर्धताम् । अतो घनादिसमृद्धिरूपायाः श्रिय एव राष्ट्र-  
मध्यरूपत्वाच्छ्रियमेव प्राप्नोति ।

चतुर्थपादस्य तात्पर्यं दर्शयति—

शीते वाते पुनन्निवेत्याह । क्षेमो वै राष्ट्रस्य  
शीतो वातः । क्षेममेवावर्हन्धे, इति ।

पकानां धान्यानां खले यदा शोधनं क्रियते तदा प्रातःकाले शीते वाते  
प्रवृत्ते सति धान्यं पुनन्, शोधयन्पुरुष उत्साहेन यथाभिवृद्धिं गच्छति तद्वत् ।  
अत्र शीतवातस्य तापनिवारकत्वेन क्षेमरूपत्वाद्यजमानः क्षेममेव प्राप्नोति ।

मोत्साहनमन्त्रेषु प्रथमं व्याख्याय द्वितीयमन्त्रे प्रथमपादस्य तात्पर्यं दर्शयति—

यद्वरिणी यवमत्तीत्याह । विड्वै हरिणी । राष्ट्रं  
यवः । विशं चैवास्मै राष्ट्रं च समीचीं दधाति, इति ।

अत्र महिषीं सान्त्वयितुमनेनोत्तरेण च पादद्वयेन दृष्टान्तोऽभिधीयते ।  
यदा हरिणी काचिद्रात्री समागत्य स्तेत्रे फलितं यवं भक्षयति । तत्र यथा  
स्वामी न जानाति । तथा हे महिषि त्वमपि देवतारूपेण त्वामनुभूयान्तर्हि-  
तमश्वं न जानासीति पादद्वयस्याभिप्रायः । तत्र हरिणीयवशब्दाभ्यां प्रजा  
राष्ट्रं चेत्युभयं सृज्यते । तत्र प्रजा हरिणीस्थानीया । यद्वा राजस्वामिकायां  
भूमातुपन्नधान्यभक्षणान्दरिणीसादृश्यम् । राष्ट्रस्य भोग्यत्वाद्यवसादृश्यम् ।

अत एतत्पाठेन प्रजाया राष्ट्रस्य च सम्येगानुकूल्यं संपादयति ।

न पुष्टं पशुमन्यत इत्याह । तस्मा-



द्राजां पशून् पुण्यति ( २ ), इति ।

हरिण्या यवे भक्षितेऽपि हरिणीरूपं पशुं पुष्टं क्षेत्रिको न जानाति । यस्मा-  
देवं तस्मात्क्षेत्रस्वामिवत्कृत्स्नभूमिस्वामी राजा पशून् पुण्यति । पशुपुष्टिं  
स्ववृत्तितया न गणयति । वैश्यस्य वृत्त्यन्तराभावात्पशुपुष्टिमसौ बहु मन्यते ।  
राजा तु प्रभूतधनसमृद्धत्वाच्च गणयति ।

द्वितीयतृतीयपादयोस्तात्पर्यं दर्शयति—

शूद्रा यदयंजारा न पोषाय धनायती-  
त्याह । तस्माद्देशीपुत्रं नाभिषिञ्चन्ते, इति ।

यद्यदा कदाचिदासी स्वकीयस्वामिना जारेण युक्ता भवति तदा सा  
दासी स्वामिस्वीकारमात्रेणात्यन्तं हृष्यति न तु स्वकीयकुटुम्बपोषाय धनमा-  
त्मन इच्छति । न हि स्वामिस्वीकाराद्धनमधिकं मन्यते । तथा हे महिषि  
मनुष्यशरीरा त्वमपि देवतारूपस्याश्वस्य स्वीकारादेव परितुष्टा भव । न तु  
तुच्छमिमं मानुषं भोगमपेक्षस्वेति मन्त्राभिप्रायः । यस्मादत्र दास्या धनरा-  
हित्यं सूचितं तस्मादासीवन्नीचजातेर्वैश्यस्त्रिपाः पुत्रं धनानर्हं राज्यार्थं नाभि-  
षिञ्चन्ते ।

तृतीयमन्त्रे प्रथमपादस्य तात्पर्यं दर्शयति—

इयं यका शंकुन्तिकेत्याह । विड्वै शंकुन्तिका । राष्ट्रम-  
श्वमेधः । विशं चैवास्मै राष्ट्रं च समीचीं दधाति, इति ।

इयं प्रत्यक्षतो दृश्यमाना यका शंकुन्तिका या काचित्पक्षिस्त्री विशते सा  
च पक्षिणं पृष्ठतो गच्छत्येव न तु पृष्ठे कचिदवतिष्ठते । हे महिषि, एवं त्वमपि  
न वृष्पसि तदेतदयुक्तमिति मन्त्राभिप्रायः । अत्र शंकुन्तिकाशब्देन पक्षिस्त्री-  
सदृशी प्रजा सूच्यते । अयमश्वमेधश्च राष्ट्रसदृशः । तथा सत्येतत्पादपाठेन  
प्रजाराष्ट्रयोर्यजमानानुगूल्यं संपादयति ।

द्वितीयपादस्य तात्पर्यं दर्शयति—

आहलमिति सर्पतीत्याह । तस्मा-  
द्राष्ट्राय विशः सर्पन्ति, इति ।

आहलमिति पक्षिशब्दानुकरणम् । तथाविधं शब्दं कुर्वती पक्षिस्त्री पुमांसं पक्षिणं सर्पति । यस्मान्मन्त्र एवमाह तस्माल्लोकेऽपि राष्ट्रार्थं शकुन्तिकास्थानीयाः प्रजाः प्रवर्तन्ते ।

तृतीयपादस्य तात्पर्यं दर्शयति—

आह॑तं ग॒भे प॒स इत्या॑ह । वि॒ड्वै  
ग॒भः ( ३ ) । रा॒ष्ट्रं प॒सः । रा॒ष्ट्रमे॒व वि॒श्या-  
ह॑न्ति । तस्मा॑द्वा॒ष्ट्रं वि॒शं घा॑तु॒कम्, इति ।

अत्र गभशब्दो वर्णविपर्यासेन स्त्रीव्यञ्जनं भगमाचष्टे । पसशब्दोऽपि वर्णव्यत्यासेन सपमावापयोग्यं पुरुषव्यञ्जनमाचष्टे । स्त्रीव्यञ्जने पुंव्यञ्जनमाह-  
तमिति मन्त्रार्थः । अत्र स्त्रीव्यञ्जनवाचिना गभशब्देन प्रजोपलक्षिता । पुंव्य-  
ञ्जनवाचिना पसशब्देन राष्ट्रं सूचितम् । ततः प्रजायां राष्ट्रमाहन्ति संयोजयति । यस्मादेवं तस्माल्लोकेऽपि यद्वाष्ट्रं तद्विशं \*घातुकं प्रजां प्रति गमनशीलम् । उभयमपि परस्परं संबध्य वर्तत इत्यर्थः । चतुर्थपादः स्पष्टत्वबुद्ध्या ब्राह्मणेनोपेक्षितः ।

चतुर्थमन्त्रे मध्यमपादस्य तात्पर्यं दर्शयति—

मा॒ता च॑ ते पि॒ता च॑ त॒ इत्या॑ह ।  
इ॒यं वै मा॒ता । अ॒सौ पि॒ता ।  
आ॒भ्यामे॒वैनं॑ परि॒ददा॑ति, इति ।

हे महिषि तव या माता यश्च तव पिता तावुभौ सह शयनं कुरुत इति मन्त्रार्थः । अत्र पृथिवी द्यौश्च मातापितृशब्दाभ्यामुपलक्ष्येते । तथा सति यावा-  
पृथिवीभ्यामेवैनं यजमानं रक्षार्थं परिददाति ।

द्वितीयपादस्य तात्पर्यं दर्शयति—

अ॒ग्रं वृ॒क्षस्य॑ रो॒हत॑ इत्या॑ह । श्री॒र्वै  
वृ॒क्षस्या॒ग्रम् । श्रि॒यमे॒वाव॑रु॒न्वे, इति ।

वृक्षस्य कस्यचिदग्रं शाखया निर्मितं तल्पं माता पिता चाऽऽरोहत इति  
मन्त्रार्थः । वृक्षाग्रशब्देनोत्कर्षसाम्याच्छ्रीविवक्षिता । अतो यजमानः श्रियमेव  
प्राप्नोति ।

उत्तरार्धस्य तात्पर्यं दर्शयति—

प्रसुलामीति ते पिता गमे मुष्टिमंतःसयदि-  
त्याह । विड्वै गमः । राष्ट्रं मुष्टिः । राष्ट्रमेव  
विश्याहन्ति । तस्माद्राष्ट्रं विशं धातुकम्, इति ।

हे महिषि ते पिता प्रसुलामि प्रवेशयामीत्येवमुक्त्वा गमे योनौ मुष्टिं मुष्टि-  
सदृशं मेद्वमतंसयत्प्रवेशयत् । एवमयमश्वश्रकार । अतो हे महिषि त्वमुत्तिष्ठेति  
मन्त्राभिप्रायः । तत्र गममुष्टिशब्दाभ्यां प्रजाराष्ट्रयोरुपलक्षितत्वात्तयोः  
संबन्धः पूर्ववदत्र संपादितो भवति । एवमत्र महिष्या आह्वानार्था इतरपत्नी-  
वचनरूपा मन्त्रा व्याख्याताः ।

यदुक्तं सूत्रकारेण—“दधिक्राव्णो अकारिपमिति सर्वाः सुरभिमतीमृचम-  
न्ततो जपित्वा” इति, तदिदं विधत्ते—

अप वा एतेभ्यः प्राणाः क्रामन्ति । ये  
यज्ञेऽपूतं वदन्ति । दधिक्राव्णो अका-  
रिपमिति सुरभिमतीमृचं वदन्ति ।  
प्राणा वै सुरभयः । प्राणानेवाऽऽत्मन्द-  
धते । नैभ्यः प्राणा अपक्रामन्ति, इति ।

यज्ञे यागप्रयोगमध्ये ये मनुष्या अपूतमपवित्रं ग्राम्योक्तिरूपं वदन्त्येतेभ्यो  
जनेभ्यः प्राणा अपक्रामन्ति । अतस्तन्निवारणार्थं सर्वा अपि सुरभिमतीं द्रव्युः ।  
सुरभि नो मुखाकरदित्येवं सुरभिश्चन्दो यस्यामृच्यस्ति सेवं सुरभिमती ।  
प्राणानां सुरभिगन्धवत्प्रपत्त्वात्तन्मन्त्रपाठेन प्राणानात्मनि संपादयन्ति । तत  
एभ्यः स्त्रीजनेभ्यः प्राणा नापक्रामन्ति ।

यदुक्तं सूत्रकारेण—“आपोहिष्ठीयाभिर्मार्जयित्वा” इति । तदिदं विधत्ते—

आपो हि ष्ठा मयोभुव इत्यद्विर्मार्ज-  
यन्ते । आपो वै सर्वा देवताः । देव-  
ताभिरेवाऽऽत्मानं पवयन्ते, इति ॥

राष्ट्रस्य मध्यं पुष्यति गोमं रुन्धे दधते चत्वारिं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
सप्तमोऽनुवाकः ॥ ७ ॥

देवतादिजगदुत्पत्तेः प्राकृतत्कारणत्वेनाऽऽयः समाम्नाताः ‘आपो वा  
इदमासन्सलिलमेव’ इति । अतः कारणत्वात्सर्वदेवतारूपा आयः । ततोऽमृता-  
भिर्देवताभिरेवाऽऽत्मानं शोधयन्ति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे नवमप्रपाठके सप्तमोऽनुवाकः ॥ ७ ॥

अथाष्टमोऽनुवाकः ।

सप्तमे मृताश्वोपचारे येऽवशिष्टा मन्त्रास्ते व्याख्याताः । अष्टमेऽश्वमेधतदी-  
यपशुविधयः प्रशस्यन्ते । तत्राऽऽदावश्वमेधविधिप्रशंसां दर्शयति—

प्रजापतिः प्रजाः सृष्ट्वा मेणाऽनुप्राविंशत् ।  
ताभ्यः पुनः संभवितुं नाशंक्रोत् । सोऽब्रवीत् ।  
ऋध्नवदित्सः । यो मेतः पुनः संभ्रसदिति । तं  
देवा अश्वमेधेनैव समभरन् । ततो वै  
त आर्ध्नुवन् । योऽश्वमेधेन यजते ।  
प्रजापतिमेव संभ्रस्तृप्नोति , इति ।

पुरा प्रजापतिः प्रजाः सृष्ट्वा तामु प्रजासु मेणा मेष्णाऽनुप्रविश्य पुनस्ताभ्यः

प्रजाभ्यः सकाशात्संभवितुं स्वेन रूपेणाऽऽविर्भवितुमशक्तः सन्निदमन्नवीत्,  
यः कश्चिन्मापितः प्रजासमूहात्पुनरपि संभरत्स्वेन रूपेण संभूतं करोति स  
ऋध्नवदित्समृद्धिं प्राप्नोत्येवेति । ततो देवा अश्वमेधानुष्ठानेनैव तं प्रजापतिं  
पुनः संभूतं कृत्वा स्वयमृद्धिं प्राप्ताः । ततोऽन्योऽप्यश्वमेधेनेष्ट्वा प्रजापतिमेव  
संपाद्य समृद्धिं प्राप्नोति ।

अथ पशुविधिषु मनुष्यविधिं प्रशंसति—

पुरुषमालभते । वैराजो वै पुरुषः ।

विराजमेवाऽऽलभते । अथो अन्नं

वै विराट् । अन्नमेवावर्तुन्धे, इति ।

सोमाय स्वराज्ञेऽनोवाहावित्यनुवाके वैराजी पुरुषीति विराट्देवताका मनु-  
ष्यस्त्री पशुत्वेनाऽऽन्नाता । तदत्र पुरुषमालभत इत्युच्यते । मनुष्यजातिमाल-  
भत इत्यर्थः । मनुष्यशरीरस्य विराट्पुरुषशरीरसमानाकारत्वादयं वैराजः । अतो  
विराजमेवाऽऽलब्धवान्भवति । अपि चान्नस्यापि विराट्छब्दाभिधेयत्वादन्न-  
मपि प्राप्नोति ।

अश्वविधिं प्रशंसति—

अश्वमालभते । प्राजापत्यो वा अश्वः ।

प्रजापतिमेवाऽऽलभते । अथो श्रीर्वा

एकशफम् । श्रियमेवावर्तुन्धे, इति ।

प्रजापत्यसिजन्यत्वादश्वः प्राजापत्यः । तदालम्बेन प्रजापतिमेवाऽऽलब्धवा-  
न्भवति । अपि चैकशफमश्वतरगर्दभरूपं श्रीस्वरूपम् । धनिकानां गृहेषु  
मनुष्यधनादिवहनायाश्वादीनां दर्शनात् । तस्माच्छ्रियमेव प्राप्नोति ।

गोविधिं प्रशंसति—

गामालभते (२) । यज्ञो वै गौः । यज्ञमेवाऽऽल-

भते । अथो अन्नं वै गौः । अन्नमेवावर्तुन्धे, इति ।

दे धेन् भौमी इत्यादौ पशुत्वेन गौर्विहिता । सा च यज्ञनिष्पादकत्वाद्यज्ञ-

स्वरूपा । अतो गवालम्भेन यज्ञ एवाऽऽलम्भो भवति । अपि च क्षीरादिद्वारेण गोरन्नत्वादनमेव प्राप्नोति ।

अजविधिमविविधिं च प्रशंसति—

अजावी आलभते भूम्ने । अथो  
पुष्टिर्वै भूमा । पुष्टिमेवावर्त्तुन्धे, इति ।

अग्नयेऽनीकवत इत्यनुवाक आग्नेयः कृष्णोऽजः सारस्वती मेपीत्यजाव्योः पशुत्वमाध्नातम् । तदालम्भो भूम्ने बाहुल्याय संपद्यते । तस्माद्वौ ग्रीनजा जनयत्यथावयो भूयसीः, इति बाहुल्यसंभावनायाः श्रुतत्वात् । अपि च बाहुल्यस्य पुष्टिरूपत्वात्पुष्टिमेव प्राप्नोति ।

उत्सर्गविधिं प्रशंसति—

पर्यग्निकृतं पुरुषं चाऽऽरण्या-  
श्रोत्सृजन्त्यहिंसायै, इति ।

यद्यप्यारण्योत्सर्ग एवान्यत्राऽऽध्नातो न तु पुरुषोत्सर्गस्तथाऽप्यप्राप्तांशे विधित्वं प्राप्तांशस्य त्वनुवादेन प्रशंसतेति सर्वत्र द्रष्टव्यम् ।

अथ मिलित्वा संगृह्य प्रशंसति—

उभौ वा एतौ पशू आलभ्येते । यश्चावमो यश्च  
परमः । तैऽस्योभये यज्ञे वद्धाः । अभीष्टां अभि-  
प्रीताः । अभिजिता अभिहुता भवन्ति, इति ।

तत्रोक्तेषु पुरुषमालभत इत्यारभ्याजावी आलभत इत्यन्तेषु पशुपूतमाधमभावो विद्यते । पुरुषः सर्वोत्तमः । तदपेक्षयाऽधोऽधमः । अधापेक्षया गौरधमा । गवापेक्षयाऽजावी अधर्मा । एवं योऽधमो यश्च परमस्तावुभौ पशू आलभ्येते । अस्य यजमानस्य यज्ञ उभयविधास्ते सर्वे पशवो वद्धा नियोजिताः । ते च देयतानामभीष्टा अपेक्षिताः । अत एवाभिप्रीता अत्यन्तप्रीतिविपयाः । अभिजिता यशीकृताः । अभिहुता देवार्थमर्घ्यं प्रेषिता भवन्ति ।

अश्वमेधानुष्ठानं तद्वदनं च प्रशंसति—

नैनं दक्ष्णवः पशवो यज्ञे बद्धाः ।

अभीष्टा अभिप्रीताः । अभिजिता अभि-

हुता हिंसन्ति । योऽश्वमेधेन यजते ।

य उं चैनमेवं वेदं ( ३ ), इति ॥

लभते गामालभते परमोऽष्टौ च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्यायेऽ-

ष्टमोऽनुवाकः ॥ ८ ॥

एनमश्वमेधयाजिनमश्वमेधवेदिनं च दक्ष्णवः स्वभावतो दंशनशीला अपि पशवो नियोजनादिक्रियाविषयाः सन्तोऽपि न हिंसन्ति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे नवमप्रपाठकेऽष्टमोऽनुवाकः ॥ ८ ॥

अथ नवमोऽनुवाकः ।

अष्टमेऽश्वमेधस्य तत्पशूनां च प्रशंसाऽभिहिता । नवमे तु त्रिरात्रस्योत्त-  
मेऽहनि पशवोऽभिधीयन्ते । तत्राऽऽर्द्धा तावत्प्रथमद्वितीये अहनी प्रशंसति—

प्रथमेन वा एष स्तोमेन राद्ध्वा । चतु-

ष्टोमेन कृतेनायां नमुत्तरेऽहन् । एक-

विंशे प्रतिष्ठायां प्रतिंतिष्ठति, इति ।

एषोऽश्वमेधयाजी प्रथमेनाहा राद्ध्वा समृद्धिं प्राप्नोत्तरेऽहन्द्वितीयेऽहनि मतिंतिष्ठति । कीदृशेन प्रथमेन स्तोमेन स्तोत्रयुक्तेन चतुष्टोमेन त्रिवृत्पञ्चदश-  
सप्तदशैकविंशार्षधनुर्भिः स्तोमैर्युक्तेन । तत्र दृष्टान्तः—अयानां कालानां मध्ये  
कृतेन कृतयुगेनेव । यथा कृतयुगे चतुर्भिर्धर्मपादैर्युक्तम् । एवमिदं प्रथममहध-  
नुर्भिः स्तोमैर्युक्तमित्यर्थः । कीदृश उत्तर एकविंश एकविंशस्तोमयुक्ते । अन एव  
मतिष्ठायां मतिष्ठाहेतोः ।

अथ तस्मिन् द्वितीयेऽहनि पृष्ठस्तोत्रे शाकरं साम विधत्ते—

एकविंशत्प्रतिष्ठायां ऋतूनन्वारोहति ।  
 ऋतवो वै पृष्ठानि । ऋतवः संवत्सरः । ऋतु-  
 ष्वेव संवत्सरे प्रतिष्ठाय । देवता अभ्यारो-  
 हति । शक्ररयः पृष्ठं भवन्त्यन्यदन्यच्छन्दः ।  
 अन्येऽन्ये वा एते पशव आलभ्यन्ते ( १ ) ।  
 उतेव ग्राम्याः । उतेवाऽऽरण्याः । अहरेव रूपेण  
 समर्धयति । अथो अह्न एवैष बलिर्हियते, इति ।

यदिदमेकविंशस्तोमयुक्तं प्रतिष्ठाकारणं द्वितीयपहस्तसकाशादयमृत्विभि-  
 मानिदेवान्प्राप्नोति । पृष्ठस्तोत्राप्यत्र नुप्राप्तिहेतुत्वादृतव इत्युच्यन्ते । तैर्ऋतुभिः  
 साध्यत्वात्संवत्सर ऋत्वात्मकः । अतोऽयं पृष्ठस्तोत्रबलादृत्वात्मके संवत्सरे  
 प्रतिष्ठां प्राप्य तद्देवताः प्राप्नोति । तस्मिन्पृष्ठस्तोत्रे शक्ररयो भवन्ति शाकरं  
 साम गातव्यम् । सामाधारभूतास्वृक्ष्वन्यदन्यच्छन्दो भवति न त्वेकच्छ-  
 न्दस्काः सर्वा ऋचः, यस्मादेते पशवो नानाविधा आलभ्यन्ते केचिद्ग्राम्याः  
 केचिदारण्याश्चेति तस्मात्पशुवच्छन्दसां नानाविधत्वं युक्तम् । तेन च नाना-  
 विधत्वेनेदं द्वितीयमहरेव स्वरूपेण समृद्धं कृतं भवति । अपि च तस्मादह-  
 एव सकाशादेव बलिर्हियते । इयं लोकप्रसिद्धा पूजा यजमानस्य संपद्यते ।

अथ तृतीयेऽहनि पशुविशेषान्विधत्ते—

तदाहुः । अपशवो वा एते । यदजावयंश्चाऽऽ-  
 रण्याश्च । एते वै सर्वे पशवः । यद्रव्या  
 इति । गव्यान्पशूनुत्तमेऽहन्नालभते ।  
 ( २ ) । तेनैवोभयान्पशून्वरुन्वे, इति ।

तत्र पशुविषये रहस्याभिज्ञा एवमाहुः, अजजातीया अविजातीया आर-  
 ण्याश्च ये सन्ति ते मुख्याः पशवो न भवन्ति । किंतु ये गोजातीया एत एव



सर्वे पशवः सर्वपशुस्थाने प्रयोक्तव्या इति । तस्मादुत्तमेऽहनि गोजातीयान्पशूनालभेत । तेनैव गवालम्बनेन ग्राम्यानारण्णांश्चोभयान्प्राप्नोति ।

गव्यानां पशूनां देवतां विधत्ते—

प्राजापत्या भवन्ति । अनभिजितस्याभिजित्यै, इति ।

सर्वेषां प्राजापत्यत्वे सति प्राजापत्यनुग्रहात्पूर्वमवशीकृतमपि राष्ट्रं वशीकृतं भवति ।

अथ प्रिरात्रावसाने पशुन्विधत्ते—

सौरीर्नव श्वेता वशा अनूवन्ध्या भवन्ति ।

अन्तत एव ब्रह्मवर्चसमवर्तन्वे, इति ।

सूर्यदेवताका नवसंख्याकाः श्वेतवर्णा वन्ध्या गावोऽनूवन्ध्याख्याः पशवः कर्तव्याः । तेनाश्वमेधस्यान्तत एव काले ब्रह्मवर्चसं प्राप्नोति ।

अनूवन्धानन्तरं पश्वन्तराणि विधत्ते—

सोमाय स्वराज्ञेऽनोवाहावंनडाहाविति द्वंद्विनः

पशूनालभते । अहोरात्राणामभिजित्यै, इति ।

सोमापेत्यनुवाके द्विवचनान्तैः शब्दैरभिहिता द्वंद्विनस्तदालम्बेनाहोरात्राभिजयो भवति ।

द्वंद्विभ्य ऊर्ध्वं पश्वन्तराणि विधत्ते—

पशुभिर्वा एष व्यृध्यते । योऽश्वमेधेन यजते । छगलं

कल्माषं किकिदीवि विंदीगयमिति त्वाप्राप्पशू-

नालभते । पशुभिर्गेवाऽऽत्मानं मर्मर्ययति, इति ।

अश्वमेधयाजी बहुपशुमारणात्पशुभिर्विमुक्तो भवति । अतः पशुसमृद्धये त्वष्टृदेवताकान्पशूनालभेत । त्वष्टा हि रूपनिर्माणा पशून्संपादयति । छगल-इच्छागार्भकः । कल्माषः कृष्णविन्दुमान् । किकिदीविस्तिष्ठिरिः । विंदीगयः श्वेतवक्रः । एते चैकादश प्रातर्गव्याः पशव आलभ्यन्त इत्यनुवाके समाध्याताः ।

पश्चन्तराणि विधत्ते—

ऋतुभिर्वा एष वृध्यते । योऽश्वमेधेन यजते ।

पिशङ्गास्त्रयो वासन्ता इत्यृतुपशूनालभते ।

ऋतुभिरेवाऽऽत्मानं समर्धयति , इति ।

अश्वमेधयाजिनश्चिरकालं नियमे वर्तमानस्य तत्तदृतुप्रयुक्तभोगाभावाद्दुर्बि-  
वियोगो भवति । तत्परिहाराय पिशङ्गा इत्याद्यनुवाकोक्तानृतुदेवताकान्पशू-  
नालभते । ततस्तुष्टैर्ऋतुभिरात्मानं समृद्धं करोति ।

तेषामुत्सर्गं विधत्ते—

आ वा एष पशुभ्यो वृश्यते । योऽश्वमेधेन यजते ।

पर्यग्निकृता उत्सृजन्त्यनात्रस्काय ( ३ ), इति ॥

उच्यन्ते लभते त्वाष्ट्रान्पशूनालभेऽष्टौ च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये

नवमोऽनुवाकः ॥ ९ ॥

अश्वमेधयाजी बहुपशुमारणात्पशुभ्यो विच्छिद्यते । तत्परिहाराय पर्यग्नि-  
करणानन्तरमुत्सृजेत् । अनात्रस्कायाविच्छेदापेत्यर्थः ॥

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे नवमप्रपाठके नवमोऽनुवाकः ॥ ९ ॥

अथ दशमोऽनुवाकः ॥

नवमे गव्यादयः पशवोऽभिहिताः । दशमे महिमारूपी ग्रहानुच्येते ।  
तावेतौ विधत्ते—

प्रजापतिरकामयत महानन्नादः स्यामिति ।

स एतावश्वमेधे महिमानावपश्यत् । ताव-

गृहीत । ततो वै स महानन्नादोऽभवत् । यः काम-  
येत महानन्नादः स्यामिति । स एतावंश्वमेधे  
महिमानौ गृहीत । महानेवान्नादो भवति, इति ।

पुरा कदाचित्प्रजापतिरैश्वर्यादिभिर्गुणैर्महान् रोगाभावेन ययेच्छमन्नादश्च  
स्यामिति कामयित्वा तत्साधनं महिमारुखौ ग्रहौ निश्चित्य तौ गृहीत्वा  
महानन्नादश्चाभवत् । ततोऽन्योऽपि तौ गृहीत्वा तथा भवति ।

तद्ग्रहणप्रकारश्च सूत्रकारेण स्पष्टीकृतः—“अन्तरेणाऽऽग्रयणोक्थौ प्राकृतश्च  
सोममभिषुत्य यः प्राणतो य आत्मदा इति महिमानौ गृह्णाति राजतेन पूर्वं  
सौवर्णेनोत्तरम्” इति । तयोर्ग्रहयोर्यागं विधत्ते—

यजमानदेवत्यां वै वषा । राजा महिमा ।  
यद्वषां महिम्नोभयतः परियजन्ति । यजमा-  
नमेव राज्येनोभयतः परिगृह्णाति, इति ।

वषाया यजमानवन्मुख्यत्वात्तदेवत्यत्वम् । महिमारुखयोर्ग्रहयोर्महत्त्वयो-  
गाद्राजत्वम् । तस्माद्वषामभितः पुरस्तात्पश्चाच्च महिम्ना ग्रहेण यजेत । तेन  
यजमानमेवोभयत इह लोके परलोके च राज्ययुक्तं करोति ।

तमेवं महिमयागं पुनः प्रशंसति—

पुरस्तात्स्वाहाकारा वा अन्ये देवाः । उपरि-  
ष्ठात्स्वाहाकारा अन्ये । ते वा एतेऽर्ध एव  
मेध्यं उभयेऽव्रुध्यन्ते । यद्वषां महिम्नोभ-  
यतः परियजन्ति । तानेवोभयान्प्रीणाति(१), इति ।

परियजन्ति पदं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
दशमोऽनुवाकः ॥ १० ॥

मर्कतां स्वाहा देवेभ्यो देवेभ्यः स्वाहेत्यभिनो वषां जुहोति, इति पुरस्ता-

त्स्वाहाकारोपरिष्ठात्स्वाहाकाराश्च द्विविधा देवा उक्ताः । ते द्विविधा अत्रापि यागयोग्येऽश्वे प्राप्यन्ते । अत एव सूत्रकारेणोक्तम्—“पूर्वानपचित्य वप्यमहिमानौ हुत्वा” इति । एवं सति वपाया उभयतो महिमयोगेन द्विविधानपि देवान्प्राणिपति ॥

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे नवमपाठके दशमोऽनुवाकः ॥ १० ॥

अथैकादशोऽनुवाकः ।

दशमे महिमानारूपौ ग्रहावुक्तौ । एकादशे शरीरहोमाः स्विष्टकृदाहुतय-  
श्चोच्यन्ते । यदुक्तं सूत्रकारेण—“हविषा प्रचर्याऽऽज्यमवदानं कृत्वा स्तेगान्दश-  
प्राभ्यां मण्डूकाञ्जम्भ्येभिरित्येतैश्चतुर्दशभिरनुवाकैः प्रतिमघ्नं शरीरहोमा-  
जुहोति दिवाकीर्त्यं पञ्चदशम्” इति, तत्र शरीरहोमान्विधत्ते—

वैश्वदेवो वा अश्वः । तं यत्प्राजापत्यं कुर्यात् ।  
या देवता अपिभागाः । ता भागधेयेन व्यर्ध-  
येत् । देवताभ्यः समदं दध्यात् । स्तेगान्दश-  
प्राभ्यां मण्डूकाञ्जम्भ्येभिरिति । आज्यमवदानं  
कृत्वा प्रतिसंख्यायमाहुतीर्जुहोति । या एव  
देवता अपिभागाः । ता भागधेयेन सम-  
र्धयति । न देवताभ्यः समदं दधाति(१), इति ।

अयमश्वो वैश्वदेवः सर्वदेवसाधारणः । “अश्वे वै सर्वा देवता अन्वा-  
यत्ताः” इत्युक्तत्वात् । तादृशमघ्नं यदि प्रजापतिदेवताकृपेव कुर्यात्तदानीम-  
स्मिन्या देवता अपिभागाः संभावितभागार्यास्ताः सर्वा देवता होमरहितत्वा-  
त्स्वभागेन त्रियोजिताः स्युः । तदानीं प्रजापतेरन्यासां देवतानां च परस्परं  
समदं कलहं संपादयेत् । मदेन सह वर्तते इति समदः कलहः । अतस्तत्परि-  
हारायाऽऽज्यद्रव्यमवदाय विस्मृतिपरिहाराय प्रतिमघ्नं गणयित्वा स्तेगानि-  
त्याद्यनुवाकोक्तमघ्नं राहुनीर्जुह्यात् । ततः संभावितभागा देवतास्तत्तद्भागेन

समृद्धाः करोति । तेन च देवतानां परस्परं कलहं न संपादयति । स्तेगान्द५-  
प्राभ्यामित्येको मन्त्रः । मण्डूकाञ्जम्भ्येभिरिति द्वितीयो मन्त्रः । एवं प्रतिमन्त्रं  
हस्तेन गणयेत् ।

अनुवाकसंख्यां विधत्ते—

चतुर्दशैताननुवाकाञ्जुहोत्यनन्तरित्यै, इति ।

स्तेगानित्यारभ्य क्रमैरत्यक्रमीदित्यन्ताश्चतुर्दशानुवाकाः । अयं च होमः  
सर्वासां देवतानामन्तरापराहित्याय भवति ।

आरण्यकाण्डोक्तमनुवाकान्तरं विधत्ते—

प्रयासाय स्वाहेतिं पञ्चदशम् । पञ्च-

दश वा अर्धमासस्य रात्रयः ।

अर्धमासशः संवत्सर आप्यते, इति ।

पञ्चदशरात्रीणामर्धमासत्वाच्चतुर्विंशत्यर्धमासानां संवत्सरत्वाच्च तदर्धमा-  
सद्वारा संवत्सरप्राप्तिः ।

अथ स्विष्टकृदाहुतीविधत्ते—

देवासुराः संयन्ता आसन् । तेऽमुवन्नग्रयः

स्विष्टकृतः । अश्वस्य मेध्यस्य वयमु-

द्धारमुद्धरामहे । अथैतानभिभवामेति ।

ते लोहितमुदहरन्त । ततो देवा अभं-

वन् ( २ ) । पराऽसुराः । यत्स्विष्टकृद्भ्यो

लोहितं जुहोति भ्रातृव्याभिभूत्यै । भव-

त्यात्मना । पराऽस्य भ्रातृव्यो भवति, इति ।

देवेष्वग्रेषु च युद्धार्थमुद्युक्तेषु ते स्विष्टकृतोऽग्नयो देवा इतरदेवान्प्रत्येव-  
ममुवन् । यागयोग्यस्याश्वस्य संवन्निबन्मुद्धारं सर्वदेवसाधारणेभ्यो भागेभ्य  
उत्कर्षेण हरणीयं भागमश्वायुदृष्ट्य वयं संपादयामः । अनन्तरमेतानमुरान-

भिभवितुं शक्नुम इति । तथोक्त्वा तेऽग्नयोऽश्वस्य सकाशाहोहितमुदहरन्त । ततो देवा विजयिनोऽभवन् । असुराः पराभूताः । एवमन्योऽपि यजमानः स्विष्टकृ-  
द्गोऽग्निभ्योऽश्वस्य लोहितं जुहोति चेत्स होमः शत्रूणामभिभवाय भवति ।

अत्र जुहं वाधितुं साधनान्तरं विधत्ते—

गोमृगकण्ठेन प्रथमामाहुतिं जुहोति । पशवो  
वै गोमृगः । रुद्रोऽग्निः स्विष्टकृत् । रुद्रादेव  
पशून्तर्दिधाति । अथो यत्रैषाऽऽहुतिर्हूयते ।  
न तत्र रुद्रः पशून्भिर्मन्यते ( ३ ), इति ।

अश्वं तूपरं गोमृगमित्युक्तेषु मध्ये यो गोमृगस्तस्य कण्ठमदेशो विशसन-  
काले पृथगवस्थापनीयः । अत एव सूत्रकारेणोक्तम्—“प्रजापतयेऽश्वस्य तूप-  
रस्य गोमृगस्यास्थिलोमैस्त्वचमसंभिन्दतः सुकरविशसनं विशसतेति संमैप-  
मत्कुर्वन्ति । अश्वस्य लोहितं स्विष्टकृदर्थं निदधाति शफं गोमृगकण्ठं च”  
इति । तेन गोमृगकण्ठेन प्रथमा स्विष्टकृदाहुतिर्होतव्या । गोमृगस्य पशुरूप-  
त्वात्स्विष्टकृदग्नेश्चोग्रत्वेन रुद्ररूपत्वाद्देवेन कण्ठहोमेन तस्माद्गुद्रात्सर्वान्पशून्-  
न्तर्हितान्करोति । अपि च यस्मिन्देश एषा स्विष्टकृदाहुतिर्हूयते तस्मिन्देशे  
पशून्गुद्रो न दिनस्ति ।

द्वितीयाहुतेः साधनान्तरं विधत्ते—

अश्वशफेन द्वितीयामाहुतिं जुहोति । पशवो  
वा एकशफम् । रुद्रोऽग्निः स्विष्टकृत् । रुद्रा-  
देव पशून्तर्दिधाति । अथो यत्रैषाऽऽहुतिर्हू-  
यते । न तत्र रुद्रः पशून्भिर्मन्यते, इति ।

एकशफमश्वशरीरम् । अन्यत्पूर्ववद्धारुयेयम् ।

तृतीयाहुतेः साधनान्तरं विधत्ते—

जयस्मयेन कमण्डलुना तृतीयाम् । आहुतिं

जुहोत्यायास्यो वै प्रजाः । रुद्रोऽग्निः  
स्विष्टकृत् । रुद्रादेव प्रजा अन्तर्दधाति ।  
अथो यत्रैषाऽऽहुतिर्हूयते । न तत्र  
रुद्रः प्रजा अभिमन्यते ( ४ ) , इति ॥

दधात्यभेदमन्यते प्रजा अन्तर्दधाति द्वे च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याय  
एकादशोऽनुवाकः ॥ ११ ॥

अयसा लोहेन निर्मितः कमण्डलुरयसायः । अयास्यनामकेन महर्षिणा  
सृष्टत्वात्प्रजा आयास्यः । अन्यत्पूर्ववद्धारुषेयम् ॥

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये तृतीयकाण्डे नवमप्रपाठक एकादशोऽनुवाकः ॥ ११ ॥

अथ द्वादशोऽनुवाकः ।

एकादशे शरीरहोमाः स्विष्टकृद्धोमाश्चाभिहिताः । द्वादशे तदुभयहोममध्य-  
वर्त्यश्वस्तोमीयहोम उच्यते । तमिमं विधत्ते—

अश्वस्य वा आलब्धस्य मेघ उदक्रामत् ।  
तदश्वस्तोमीयमभवत् । यदश्वस्तोमीयं  
जुहोति । स मेघमेवैनमालभते, इति ।

योऽयमश्व आलब्धस्तस्य संवन्धी मेघः सार उदक्रामत् । स च सारोऽ-  
श्वस्तोमीयनामकं मन्त्रजातमभवत् । अश्वस्य स्तुतिर्येषु यदक्रन्द इत्यादिषु  
त्रिष्वनुवाकेषु श्रूयते तेऽनुवाका अश्वस्तोमास्तेषु श्रूयमाणं मन्त्रजातमश्वस्तो-  
मीयम् । तद्धोमेन सारसहितमेवाश्वमालम्बवान्भवति ।

तत्र द्रव्यं विधत्ते—

आज्येन जुहोति । मेघो वा आज्यम् । मेघोऽ-

अश्वस्तोमीयम् । मेधेनैवास्मिन्मेधं दधाति, इति ।

द्रव्यमघ्नयोः सारत्वाच्चेनैव सारेण यजमाने सारं संपादयति ।

मघ्नसंख्यां विधत्ते—

पद्त्रिंशतं जुहोति । पद्त्रिंशदक्षरा

बृहती (१) । बर्हिताः पशवः । सा पशूनां

मात्रा । पशूनेव मात्रया समर्धयति, इति ।

यद्यपि यदक्रन्द इत्याद्यनुवाकेषु, ऋचः पद्त्रिंशदेवा आम्रातास्तथाऽपि क्रमैरत्यक्रमीदित्यनेन पद्त्रिंशत्संख्या पूरणीया । अत एव सूत्रकार आह—  
“क्रमैरत्यक्रमीदित्येतां पद्त्रिंशतम्” इति । बृहतीच्छन्दसोऽक्षराणां पद्त्रिंशत्संख्या पशवश्च तेन च्छन्दसा लभ्यत्वाद्बर्हिताः । अतः सा संख्या पशूनां मात्रा प्रमाणम् । ततः पद्त्रिंशन्मघ्नहोमेन पशून्सर्वान्स्वययोग्येन प्रमाणेन समर्धयति ।

तासांमाहुतीनां न्यूनाधिकसंख्यानिराकरणेन पूर्वोक्तां संख्यां प्रशंसति—

ता यद्व्यसीर्वा कर्णीयसीर्वा जुहुयात् । पशून्मा-

त्रया व्यर्धयेत् । पद्त्रिंशतं जुहोति । पद्त्रिं-

शदक्षरा बृहती । बर्हिताः पशवः । सा पशूनां

मात्रा । पशूनेव मात्रया समर्धयति (२), इति ।

पूर्वव्याख्येयम् ।

इमा नुकमित्यादीनां द्विपदामृचां होमं विधत्ते—

अश्वस्तोमीयं हुत्वा द्विपदां जुहोति । द्विपदे

पुरुषो द्विप्रतिष्ठः । तदेनं प्रतिष्ठया समर्धयति, इति ।

द्वौ पादौ यस्या ऋचः सा द्विपदा । तादृशीस्तिष्ठ ऋचो जुहुयात् । ता ऋचः सूत्रकार उदाजहार—“इमा नुकं भुवना सीपत्रेमेति द्विपदा अन्ततो हुत्वा” एताश्चाऽऽरण्यकाण्डे समाम्राताः । पुरुषस्य पादद्वयोपेतत्वाद्वाभ्यामेव पादाभ्यां स्थैर्येण प्रतिष्ठातुं शक्यत्वाच्चैनं यजमानं तेन होमेन प्रतिष्ठापयति ।



अत्र विचारेण होमयोः पौर्वापर्यं निश्चिनोति—

तदाहुः । अश्वस्तोमीयं पूर्वं होतव्या३ द्विप-  
दा३ इति । अश्वो वा अश्वस्तोमीयम् ।  
पुरुषो द्विपदाः । अश्वस्तोमीयं हुत्वा द्विपदां  
जुहोति । तस्माद्द्विपाच्चतुष्पादमति । अथां  
द्विपद्येव चतुष्पदः प्रतिष्ठापयति, इति ।

तत्र होमपौर्वापर्यविषये विचारकाः कस्य होमस्य पूर्वत्वं युक्तमित्येवं विचा-  
र्याश्वस्तोमीयस्य पूर्वत्वं निश्चिन्वन्ति । तस्याश्वसंबन्धेनाश्वरूपत्वात्, द्विप-  
दानां च पुरुषसंबन्धेन तद्वत्त्वादश्वस्तोमीयस्य पूर्वभावित्वे सति चतुष्पाद-  
मश्वं भोग्यं प्रथमतः संपाद्य द्विपात्पुरुषो भुङ्के । द्विपदानां पश्चान्नावित्वेन  
द्विपदि पुरुषे चतुष्पदः पश्चान्मतिष्ठापयति ।

यथाऽश्वस्तोमीयहोमादूर्ध्वं द्विपदाहोमस्तथा तद्धोमादप्यूर्ध्वं शरीरहोमादि-  
षाङ्गां वारयितुं निषेधति—

द्विपदां हुत्वा । नान्यामुत्तरामाहुतिं जुहुयाव । यद्-  
न्यामुत्तरामाहुतिं जुहुयाव । प्र प्रतिष्ठायांश्च्यवेत ।  
द्विपदां अन्ततो जुहोति प्रतिष्ठित्यै ( ३ ), इति ॥

बृहत्संघयति स्थापयति पञ्च च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
द्वादशोऽनुवाकः ॥ १२ ॥

द्विपदाहोमादूर्ध्वं स्विएकद्धोमात्पुरा नान्या काचिदाहुतिर्होतव्या । तस्मादु-  
पहोमानामन्ते द्विपदाहुतय एव ॥

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे नवमप्रपाठके द्वादशोऽनुवाकः ॥ १२ ॥

द्वादशेऽश्वस्तोमीयद्वौमोऽभिहितः । त्रयोदशे तु सावित्रमष्टाकपालं प्रातर्निर्वपतीत्याद्यनुवाकोक्तास्विष्टिषु संवत्सरानुष्ठानरूपविशेषोऽभिधीयते । यदुक्तं सूत्रकारेण—“ एवमेतानि सावित्रादीनि संवत्सरं कर्माणि क्रियन्ते ” इति, तदिदं विधत्ते—

प्रजापतिरश्वमेधमसृजत । सोऽस्मात्सृष्टोऽपा-  
क्रामत् । तं यज्ञक्रतुभिरन्वैच्छत् । तं यज्ञक्रतु-  
भिर्नान्वविन्दत् । तमिष्टिभिरन्वैच्छत् । तमिष्टि-  
भिरन्वविन्दत् । तदिष्टीनामिष्टित्वम् । यत्संवत्स-  
रमिष्टिभिर्यजते । अश्वमेव तदन्विच्छति, इति ।

पुरा प्रजापतिरश्वमेधसाधनमश्वमसृजत । स च सृष्टोऽश्वो मरणभीत्या प्रजापतेरपाक्रामत् । तमपक्रान्तमश्वं यूपवद्भिर्यज्ञक्रतुभिः प्राप्तुमन्वेपणं कृतवान् । बन्धनहेतोर्युपाज्जीतं तमश्वं यूपवद्भिर्नाऽऽलभत । ततः प्रजापतिर्विचार्य यूपरहिताभिरिष्टिभिरन्विष्य लब्धवान् । इष्यत इच्छापूर्वकं लभ्यत आभिरिती-  
ष्टिनाम संपन्नम् । तस्मादीक्षायाः पूर्वमेकं संवत्सरं निरन्तरमिष्टिभिर्यजते । तेनाश्वमन्विष्य लभते ।

तास्विष्टिषु देवतां प्रशंसति—

सावित्रियो भवन्ति ( १ ) । इयं वै संविता ।  
यो वा अस्यां नश्यति यो निलयते । अस्यां  
वाव तं विन्दन्ति । न वा इमां कश्चनेत्याहुः ।  
तिर्यङ्मनोर्ध्वोऽत्येतुमर्हतीति । यत्सावित्रियो  
भवन्ति । सवितृप्रसूत एवैनमिच्छति, इति ।

तिस्रोऽपीष्टयः सवितृदेवताकाः । तथा च पूर्वप्रपाठके समान्नातम्—  
“सावित्रमष्टाकपालं प्रातर्निर्वपति। सवित्रे प्रमवित्र एकादशकपालं मध्यंदिने।

सवित्र आसवित्रे द्वादशकपालमपराह्णे ” इति । तामु यः सविता देवः सोऽयं भूमिस्वरूपः । तत्कथमिति तदेवोपपाद्यते—यः कश्चित्पदार्थो भूम्यां नश्यति पलाय्य दृष्टिगोचरतां न प्राप्नोति यश्च निलयते स्वदेश एव निलीनो भवति । अत एव रथ्यादौ सुरक्षितस्तिष्ठति । तिर्यग्देहो गवादिर्ध्वदेहो मनुष्यो वा तत्सर्वं नष्टं विलीनं च पुनरन्विष्य भूम्यामेव लभते । कश्चिदपि तिर्यग्निर्मां भूमिपत्येतुं नार्हति कश्चिदप्यूर्ध्वदेहो मनुष्य इमां भूमिपत्येतुं नार्हतीत्येवमभिज्ञा आहुः । तस्माद्भूमिस्वरूपसवितृदेवताकास्विष्टिषु कृतासु तेन सवित्राऽनुज्ञात एव सन्नेनमश्वं भूम्यामिच्छति प्राप्नोति ।

पूर्वमपाठके विहितसायंधृतिहोममनूय मशंसति—

ईश्वरो वा अश्वः प्रमुक्तः परां परा-  
वतं गन्तोः । यत्सायंधृतीर्जुहोति ।  
अश्वस्य यत्यै धृत्यै ( २ ), इति ।

योऽयं संबत्सरमात्रं स्वेच्छासंचारार्थमुत्सृष्टोऽश्वः सोऽयं परां परावतम-  
स्यन्तं दूरं गन्तुं समर्थः । तस्मादिह धृतिः स्वादेत्यादिभिः सायंधृतिभिराहु-  
तिभिरश्वः कचिन्निपतो धृतो भवति ।

इष्टीर्धृतीश्च पुनः मशंसति—

यत्प्रातरिष्टिभिर्यजंते । अश्वमेव तद-  
न्विच्छति । यत्सायंधृतीर्जुहोति ।  
अश्वस्यैव यत्यै धृत्यै । तस्मात्सायं  
प्रजाः क्षेम्यां भवन्ति, इति ।

याः प्रातरिष्टपस्ताभिरश्वो लभ्यते । याः सायंधृतपस्ताभिरश्वः कचिद्ग-  
काणां निवासगृहे नियतो धृतो भवति । यस्मादेवं तस्माद्धोकेऽपि प्रजाः सायं-  
काले गोमहिषादीन्स्वगृहेषु बद्ध्वा प्रजाः क्षेम्याः क्षेमयोग्या न कापि गवा-  
दयो गता इत्येवं निश्चिता भवन्ति ।

इष्टिं पुनः मशंसति—

यत्प्रातरिष्टिभिर्यजंते । अश्वमेव तदन्वि-

च्छति । तस्मादिवां नष्टैष एति, इति ।

यस्मादश्वान्वेषणार्था इष्टयो दिवा प्रातःकाले क्रियन्ते । तस्माद्धोकेऽपि नष्टैषो नष्टस्य गवादेरन्वेष्टा पुरुषो दिवैवान्वेषणार्थं संचरति ।

पुनरपि मिलित्वा प्रशंसति—

यत्प्रातरिष्टिभिर्यजते सायं धृतीर्जुहोति । अहो-  
रात्राभ्यामेवैनमन्विच्छति । अथो अहोरात्रा-  
भ्यामेवास्मै योगक्षेमं कल्पयति ( ३ ), इति ॥

भवन्ति धृत्वा एनमन्विच्छत्येकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
त्रयोदशोऽनुवाकः ॥ १३ ॥

कालद्वयेऽनुष्ठानादहोरात्रयोरन्वेषणसाधनत्वम् । अत एवास्मै यजमानाया-  
होरात्राभ्यां योगक्षेमकल्पनम् । अलब्धस्य लाभो योगः । लब्धस्य रक्षणं क्षेमः ।

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे नवमप्रपाठके त्रयोदशोऽनुवाकः ॥ १३ ॥

अथ चतुर्दशोऽनुवाकः ।

त्रयोदशे संवत्सरानुष्ठानमिष्टीनां विहितम् । तास्विष्टिषु गानं चतुर्दशेऽभि-  
धीयते । तदेतद्विधत्ते—

अप वा एतस्माच्छी राष्ट्रं क्रामति । योऽश्वमे-  
धेन यजते । ब्राह्मणो वीणागाधिनां गायतः ।  
श्रिया वा एतद्रूपम् । यद्दीणां । श्रियं-  
मेवास्मिन्तद्वत्तः । यदा खलु वै पुरुषः  
श्रियंमश्नुते । वीणाऽस्मै वाद्यते, इति ।

नियमं स्वीकृतवतो राज्ञश्चिरकालं राजोपचारामावेन श्रीरस्यादपगच्छति ।

क्रतुसमाप्तिपर्यन्तमध्वर्योरेव राजत्वात् । राष्ट्रमप्यस्मादपगच्छति । तदुभयपरि-  
हारार्थं वीणया गातुं कुशलौ द्वौ ब्राह्मणौ गायेताम् । वीणा हि श्रियः  
स्वरूपम् । तस्मादस्मिन्नाङ्गि तौ श्रियमेव संपादयतः । वीणायाः श्रीरूपत्वं  
लोके प्रसिद्धम् । दरिद्रोऽपि यदा श्रियं प्राप्नोति तदानीमस्य सुखार्थं गायकै-  
र्वीणा वाद्यते ।

अत्र ब्राह्मणद्वयपक्षं दूषयित्वा द्वितीयगायकं क्षत्रियं विधत्ते—

तदाहुः । यदुभौ ब्राह्मणौ गायेताम् ( १ ) ।  
प्रभ्रंशुकाऽस्माच्छ्रीः स्यात् । न वै ब्राह्मणे  
श्री रमत इति । ब्राह्मणोऽन्यो गायेत् । राज-  
न्योऽन्यः । ब्रह्म वै ब्राह्मणः । क्षत्र-  
राजन्यः । तथा हास्य ब्रह्मणा च क्षत्रेण  
चोभयतः श्रीः परिगृहीता भवति , इति ।

तत्र गानविषये केचिदभिज्ञा एवमाहुः । ब्राह्मणयोरेव गाने श्रीर्भ्रष्टा  
स्यात् । ब्राह्मणो हि तपःस्वाध्यायादौ मवृत्तः श्रियं पालयितुं न क्षमते ।  
तस्मादेको ब्राह्मण इतरो राजन्यश्च गायेत् । तत्र ब्राह्मणो ब्रह्ममन्त्रात्मकः ।  
राजन्यः क्षत्रवलात्मकः । तथा सति ब्राह्मणो मन्त्रसामर्थ्येन क्षत्रियः शौर्येण  
चोभयेनापि प्रकारेण च श्रीः स्वीकृता भवति ।

अथ कालविशेषं विधत्ते—

तदाहुः । यदुभौ दिवा गायेताम् । अपास्मा-  
द्राष्टं क्रामेत् ( २ ) न वै ब्राह्मणे राष्ट्रं रमत  
इति । यदा खलु वै राजां कामयते । अथ  
ब्राह्मणं जिनाति । दिवा ब्राह्मणो गायेत् ।  
नक्तं राजन्यः । ब्रह्मणो वै रूपमहं । क्षत्रस्य  
रात्रिः । तथा हास्य ब्रह्मणा च क्षत्रेण

**चोभयतो राष्ट्रं परिगृहीतं भवति, इति ।**

तत्र गानविषये केचिदभिज्ञा एवमाहुः । ब्राह्मणराजन्यानुभावपि दिवैव यदि गायेतां तदानीं रात्रौ रक्षकाभावाद्वाष्ट्रमस्माद्यजमानाद्भक्ष्येत् । तत्रेयमुपपत्तिः । न हि ब्राह्मणे राष्ट्रं क्रीडते । कुत एतदिति चेदुच्यते । ब्राह्मणे राष्ट्रं पालयति सति यदा राजा राष्ट्रं मे भूयादिति कामयते तदानीमेव ब्राह्मणं जित्वा तत्स्वाधीनं करोति । अङ्गः प्रथमभावित्वात्तत्र गानकर्तृत्वं ब्राह्मणस्य मुख्यम् । अतो ब्राह्मणस्य योग्य एक एव कालो गानस्य पर्याप्त इति द्वयोः कालयोर्द्विभ्यां गातव्यम् । तत्रोज्ज्वलत्वादग्रिमभवत्वाच्च ब्राह्मणस्य रूपमहः । अन्धकारावृत्तत्वाच्चोरादिभययुक्तत्वाच्च रक्षायामधिकृतस्य सन्नस्य स्वरूपं रात्रिः । तथा कालद्वये गाने सति मन्त्रेण बलेन चोभयविधेन कालद्वये राष्ट्रं परिगृहीतं भवति ।

तत्र दिवसे सावित्रीष्टिसंबन्धिनः स्विष्टकृतः पुरा ब्राह्मणेन गातव्यमर्थं दर्शयति—

**इत्यं ददा इत्यं यजथा इत्यं पच इति ब्राह्मणो  
गायेत् । इष्टापूर्ते वै ब्राह्मणस्य ( ३ ) ।  
इष्टापूर्तेनैवैनं स समर्थयति, इति ।**

इतिशब्दाः प्रकारवाचिनः । हे राजस्त्वपनेन प्रकारेण ब्राह्मणेभ्यो गोभू-  
हिरण्यादिकं दत्तवानसि । अनेन प्रकारेण बाजयेयराजसूपद्मादशाहादिभिरिष्ट-  
वानसि । अनेन प्रकारेण शाकसूपपायसादीन्यन्नानि ब्राह्मणार्थं पक्तवानसि ।  
एतच्च गातव्यस्यार्थस्योपलक्षणम् । ततो ब्राह्मणः स्वोचितार्थमतिपादकैर्गर्धैः  
पद्यैश्च गायेत् । इष्टापूर्ते श्रौतस्मात्तैर्दैवे पित्र्ये वा ब्राह्मणस्योचिते । अत  
ईदृशगानेन यजमानमिष्टापूर्ताभ्यां समृद्धं करोति ।

अथ सायं धृतिषु ह्यमानासु राजन्येन गातव्यमर्थं दर्शयति—

**इत्यं जिना इत्यं युध्यथा इत्यमुं संज्ञाम-  
महन्निति राजन्यः । युद्धं वै राजन्यस्य ।  
युद्धेनैवैनं स समर्थयति, इति ।**

अत्रापीतिशब्दाः प्रकारवाचिनः । अनेन प्रकारेण पृथुभरतभगीरथयुधि-

ष्ठिरादिभिः सुकृतकर्मभिः समानस्त्वं शत्रुञ्जितवानसि । अनेन प्रकारेण करि-  
तुरगरथपदातिसमेतः शरचापतोमरकरबालादिधारिभिः शूरभटैः परिवृतस्त्वं  
शत्रुभिः सह युद्धं कृतवानसि । अनेन प्रकारेण युधिष्ठिरदुष्प्यन्तादिवन्महांवी-  
रपुरुषसहस्राधिष्ठितमष्टं सङ्ग्रामं प्राप्य काश्मीरं भागधं पौण्ड्रं च राजानं निशि-  
तासिमात्रसहायस्त्वं इतवानसि । तदेतद्युद्धविषयमेव गानं राजन्यस्पोचितम् ।  
अत एव तद्विषयैर्गयैः पयैश्च राजन्यो गायेत् । तथा सत्येनं राजानं युद्धेन  
समृद्धं करोति ।

एकैकस्य गीतित्रयं विधत्ते—

अ॒र्हृ॒ता वा ए॒तस्य॒र्तव॒ इत्या॑हुः । योऽ॒श्वमे-  
धेन॒ यज॑न्त॒ इति॑ । तिस्रोऽ॒न्यो गाय॑न्ति  
तिस्रोऽ॒न्यः । षट्सं॑प॒द्यन्ते॑ । षड्वा  
ऋ॒तवः॑ । ऋ॒तूने॒वास्मै॑ कल्पयतः , इति ।

अश्वमेधयाजिनो राजस्तत्तद्वृत्तिराजोपचाराभावाद्भवोऽर्हृताः स्वोचि-  
तभोगसमर्था न भवन्तीत्यभिज्ञा आहुः । अतस्तत्समाधानाय द्वयोरैकैक-  
स्तिस्रो गाथा गायेत् । तथा सति गाथानां षट्संख्यासंपर्याय षट्पटुनस्मै  
यजमानाय समर्थान्कुरुते ।

गायकाभ्यां दानं विधत्ते—

ताभ्यां॑ स॒स्थायाम् । अ॒नो॒युक्ते॑ च  
श॒ते च॑ द॒दाति॑ । श॒तायुः॑ पु॒रुषः॑ श॒ते-  
न्द्रि॒यः । आ॒युष्ये॒वेन्द्रि॒ये प्र॑ति॒तिष्ठ॑ति, इति ॥

गायेतां कामेन्द्राक्षणस्य कल्पयतश्चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये

चतुर्दशोऽनुवाकः ॥ १४ ॥

संस्थायां योक्तृगानयुक्तसंवत्सरानुष्ठानस्य समाप्तां सत्यामनोयुक्ते अनसि  
शक्ते वद्धे द्वे गावां शते च पुनरपि गावां शतद्वयं च ताभ्यां ब्राह्मणराज-  
न्याभ्यां दद्यात् । पुरुषस्य शतसंवत्सरपरिमितायुष्योगाच्छतसंख्याकनाडी-

संचारिशतेन्द्रियवृत्तियोगाच्चानयोगोऽशतसंख्या । यजमान आयुपीन्द्रिये च प्रतितिष्ठति ॥

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे नवमप्रपाठके चतुर्दशोऽनुवाकः ॥ १४ ॥

अथ पञ्चदशोऽनुवाकः ।

चतुर्दशे ब्राह्मणराजन्ययोगान्मुक्तम् । पञ्चदशे त्ववभृथविषया होमविशेषा  
व्यप्यन्ते । तं होमं विधत्ते—

सर्वेषु वा एषु लोकेषु मृत्यवोऽन्वायन्ताः । तेभ्यो  
यदाहुतीर्न जुहुयात् । लोके लोक एनं  
मृत्युर्विन्देत् । मृत्यवे स्वाहा मृत्यवे स्वाहेत्य-  
भिपूर्वमाहुतीर्जुहोति । लोकालोकादेव मृत्युम-  
वयजते । नैनं लोके लोके मृत्युर्विन्दति, इति ।

य एते लोका जनानां निवासस्थानानि तेषु सर्वेष्वपि मृत्यवो मरणहे-  
तवो व्याध्यादयोऽन्वायन्ता अनुप्रविश्य स्थिताः । तेभ्यो मृत्युभ्य आहुत्यकर-  
णेनाश्वमेधयाजिनमेनं तत्तत्स्थाने मृत्युर्विन्देत् । तस्मात्तत्परिहाराय सर्वान्मृत्यु-  
हेतुनुविश्य प्रत्येकं मृत्यवे स्वाहेत्यनुक्रमेणाऽऽहुतीर्जुहुयात् । ताभिराहुतिभि-  
स्तत्स्थानादेव मृत्युं विनाशयति । तत एनं यजमानं कापि स्थाने मृत्युर्न लभते ।

इदानीं मृत्यवे स्वाहेति मन्त्रस्य वीक्ष्यया पूर्वोक्तं वडाहुतिपक्षं निराकृत्यै-  
काहुतिपक्षं विधत्ते—

यद्मुष्मै स्वाहाऽमुष्मै स्वाहेति जुह्वत्संच-  
क्षीत । बहुं मृत्युममित्रं कुर्वीत । मृत्यवे  
स्वाहेत्येकस्मा एवैकां जुहुयात् । एको वा  
अमुष्मिँल्लोके मृत्युः ( १ ) । अशानया



मृत्युरेव । तमेवामुष्मिल्लोकेऽवयजते , इति ।

यदि प्रतिमृत्युहेतुमुद्दिश्यामुष्मै न्याधिरूपाय मृत्यवे स्वाहाऽमुष्मै दारि-  
श्वरूपाय मृत्यवे स्वाहेत्येवं होमं कुर्वाणः पुरुषस्तच्चद्विशेषनामाऽऽचक्षीत तदा-  
नीममित्रं शत्रुरूपं बाधकं मृत्युं बहुविधं संपादयेत् । ततो ब्रह्माहुतिपक्षं परि-  
त्यज्य मृत्यवे स्वाहेत्येकेनैव मन्त्रेणैकस्मा एव देवाय मृत्युसामान्यरूपिण  
एकामेवाऽऽहुतिं जुहुयात् । स्वर्गलोके हि मृत्युरेक एव । कोऽसाविति चेदु-  
च्यते । योऽयमशनया मृत्युः क्षुधात्मको मृत्युः स एवैको न तु ज्वरादयस्तत्र  
सन्ति । अत एकयाऽऽहुत्या स्वर्गलोके तमेवाशनयारूपं मृत्युं विनाशयति ।

आहुत्यन्तरं विधत्ते—

भ्रूणहृत्यायै स्वाहेत्यवभृथ आहुतिं  
जुहोति । भ्रूणहृत्यामेवावयजते , इति ।

त्रिवेदिब्राह्मणः कल्पसहितः स्वशाखाध्यायी वा गर्भो वा भ्रूणः । तस्य  
हृत्याभिमानिन्यै स्वाहुतमिदमस्तु । अनयाऽऽहुत्या दोषं विनाशयति ।

इमामाहुतिमाक्षिपति—

तदाहुः । यद्भ्रूणहृत्याऽपात्र्याऽर्थ ।  
कस्माद्यज्ञेऽपि क्रियत इति , इति ।

तत्र भ्रूणहृत्याविषये चोद्यवादिन एवमाद्याहुः । यद्यस्मात्कारणाद्या भ्रूण-  
हृत्या सेयमपात्र्या पुरुषस्यापात्रीकरणमर्थेति । कर्मानुष्ठानादिषु पात्रं योग्यं  
सन्तं पुरुषमयोग्यं करोति । अथैवं सति कस्मात्कारणादास्मिन्न्यज्ञमध्येऽपि  
तस्या भ्रूणहृत्याया आहुतिः क्रियते । न त्वियं कर्तुं युक्ता किंत्वधिकारसि-  
द्धये कूष्माण्डादिहोमवत्कर्मादावेवाऽऽहुतिः कर्तव्येति चोद्यम् ।

अत्रोत्तरं दर्शयति—

अमृत्युर्वा अन्यो भ्रूणहृत्याया इत्याहुः ।  
भ्रूणहृत्या वाव मृत्युरिति । यद्भ्रूणहृत्यायै  
स्वाहेत्यवभृथ आहुतिं जुहोति ( २ ) ।

मृत्युमेवाऽऽहुत्या तर्पयित्वा परिपाणं  
कृत्वा । भूणध्ने भेषजं करोति, इति ।

अत्र शास्त्रार्थरहस्याभिज्ञा एवमाहुः—भूणहत्याया इतरो यः पापविशेष  
एतापपेक्ष्य स सर्वोऽप्यमृत्युरेव पापान्तरेणेदृशवाधाभावात् । तस्मादतिबाधक-  
त्वाद्भूणहत्यैव मृत्युरिति तेषां वचनम् । एवं सत्यवभृथाहुतिव्यतिरेकेण  
तस्य मतीकारो नास्ति । तस्मात्कर्ममध्येऽप्यवभृथे यद्येतामाहुतिं जुहुयात्त-  
दानीमनयाऽऽहुत्या मृत्युदेवतायेव त्वां कृत्वा यजमानं च परिपाणं सर्वतः  
पार्श्वं कृत्वा भूणध्ने भूणहत्यारूपाय पाप्मने भेषजं शमनं करोति ।

इदानीं कैमुतिकन्यायेन तामाहुतिं प्रशंसति—

एतां ह वै मुण्डिभ औदन्यवः । भूण-  
हत्यायै प्रायश्चित्तिं विदांचकार । यो  
हास्यापि प्रजायां ब्राह्मणं हन्ति ।  
सर्वस्मै तस्मै भेषजं करोति, इति ।

उदकमात्मन इच्छतीत्युदन्युर्जलमाग्राहारः कश्चित्तपस्वी मुनिस्तस्य पुत्र  
औदन्यवः । तस्य च मुण्डिभ इति नामधेयम् । स चाश्वमेधावभृथमन्तरेण  
केवलामप्येतामाहुतिं भूणहत्यायाः प्रायश्चित्तं मन्यते । तिष्ठतु मुण्डिभो वयं  
त्वेवं मन्यामहे । अस्याश्वमेधयाजिनः प्रजायां पुत्रभृत्वादिरूपायामपि यः  
कश्चिद्ब्राह्मणं हन्ति तस्मै सर्वस्मै ब्रह्मवधदोषायेमामाहुतिं भेषजं करोति ।  
किमु वक्तव्यमवभृथेऽनुष्ठीयमानेऽश्वमेधयाजिनो भूणहत्यां नाशयतीति ।

तृतीयामाहुतिं विधत्ते—

जुम्बकाय स्वाहेत्यवभृथ उत्तमामाहुतिं  
जुहोति । वरुणो वै जुम्बकः ।  
अन्तत एव वरुणमवयजते, इति ।

जुम्बकशब्दस्य वरुणवाचित्वात्तदीयोत्तमाहुतिहोयेन कर्मान्ते वरुणमेव  
विनाशयति । अतो बाधकविनाशेन सर्वोपद्रवपरिहारः ।

होमाधारं विषत्ते—

खलतेर्विक्रिधस्यं शुक्लस्यं पिक्वाक्षस्यं मूर्ध-  
न्जुहोति । एतद्वै वरुणस्य रूपम् ।  
रूपेणैव वरुणमवयजते ( २ ), इति ॥

छोके मृत्युर्जुहोति मूर्धन्जुहोति द्वे च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
पञ्चदशोऽनुवाकः ॥ १५ ॥

खलतिः केशरहितमस्तकोपेतः । विक्रिधः स्वेदनशीलशरीरो विक्रिन्नदेहो  
वा । शुक्लः श्वित्री । पिक्वाक्षः पिक्वलवर्णाक्षियुक्तः । तस्य शिरस्पैतामाहुतिं  
जुहुयात् । एतत्खलत्यादियुक्तं शरीरं वरुणस्य वारकस्य पापस्य रूपमतस्तदु-  
चितेनैव रूपेण वरुणं पापरूपमवयजते विनाशयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे नवमप्रपाठके पञ्चदशोऽनुवाकः ॥ १५ ॥

अथ षोडशोऽनुवाकः ।

पञ्चदशेऽवभृथहोमविशेषा उक्ताः । षोडश उपाकरणमन्त्रव्याख्यानादयोऽ-  
भिधीयन्ते । यद्युक्तं सूत्रकारेण—“ नमो राज्ञे नमो वरुणायेति वेतसशाख-  
याऽवतूपरगोमृगानभिष्ट उपाकरोति ” इति । तस्य मन्त्रस्य प्रथमभागं  
व्याचष्टे—

वारुणो वा अश्वः । तं देवतं या व्यर्धयति ।  
यत्प्राजापत्यं करोति । नमो राज्ञे नमो  
वरुणायेत्याह । वारुणो वा अश्वः ।  
स्वयैवैनं देवतं या समर्धयति , इति ।

अश्वस्याव्योनित्वाद्वरुणस्य चापापतित्वादयमश्वो वारुणः । यद्येनं प्राजापत्यं कुर्यात्तदा तमश्वं वरुणदेवतया वियोजयेत् । तत्परिहारार्थमुपाकरणकाले वरुणस्य नमस्कारे कृते सति स्वयैव वरुणदेवतया तमश्वं समृद्धं करोति ।

द्वितीयभागस्य तात्पर्यं दर्शयति—

नमोऽश्वाय नमः प्रजापतय इत्याह । प्राजापत्यो  
वा अश्वः । स्वयैवैनं देवतया समर्धयति, इति ।

अश्वस्य प्रजापत्यक्षिजन्यत्वेन प्राजापत्यत्वाद्वा प्रजापत्योर्नमस्कारे कृते सत्येनमश्वं स्वकीययैव देवतया समृद्धं करोति ।

तृतीयभागं व्याचष्टे—

नमोऽधिपतय इत्याह ( १ ) । धर्मो  
वा अधिपतिः । धर्ममेवावर्द्धये, इति ।

धर्माभिमानो देव एवानुष्ठानस्याधिपतिरिति कृत्वा तन्ममस्कारेण धर्ममेव प्राप्नोति ।

चतुर्थभागं व्याचष्टे—

अधिपतिरस्यधिपतिं मा कुर्वधिप-  
तिरहं प्रजानीं भूयासमित्याह । अधि-  
पतिमेवैनं समानानां करोति, इति ।

हेऽश्व त्वमनुष्ठानस्याधिपतिरसि, अतो मामधिपतिं कुरु त्वत्प्रसादादहं प्रजानामधिपतिर्भूयासम् । एतत्पाठेन समानानां मध्ये यजमानमधिपतिं करोति ।

पञ्चमभागं व्याचष्टे—

मां धेहि मयि धेहिति्याह ।  
आशिर्धमेवैतामाशास्ते, इति ।

मामस्मिन्कर्मणि स्थापय मयि चैतत्फलं वा हेऽश्व स्थापय । अनेन मन्त्रभा-  
गपाठेन कर्मतत्फलसिद्धिरूपमाशिर्धमेव प्रार्थयते ।

नमो राज्ञ इत्यनुवाकस्य शेषे समाम्नातानां त्रयाणां मन्त्राणां विनियोगं दर्शयति—

उपाकृताय स्वाहेत्युपाकृते जुहोति ।

आलब्धाय स्वाहेति नियुक्ते जुहोति ।

हुताय स्वाहेति हुते जुहोति ।

एषां लोकानामभिजित्यै (२), इति ।

उपाकृते देवतायै संकल्पिते । नियुक्ते यूपे वद्धे । हुते बहौ मक्षिते । मन्त्राणामपि स एवार्थः । होमत्रयेण लोकत्रयजयो भवति ।

यदुक्तं सूत्रकारेण—“आग्नेय ऐन्द्राग्र आश्विनस्ते विशालयूप आलभ्यन्ते” इति, तदेतद्विधत्ते—

प्र वा एष एभ्यो लोकेभ्यश्च्यवते । योऽ-

श्वमेधेन यजते । आग्नेयमैन्द्राग्रमाश्वि-

नम् । तान्पशूनालभते प्रतिष्ठित्यै, इति ।

अश्वमेधयाजिनो बह्वपराधसंभवाल्लोकत्रयात्प्रच्युतिः स्यात् । तन्निवारणार्थमाग्नेयादिपशुत्रयालम्भे सति प्रतिष्ठितिर्भवति ।

आग्नेयं प्रशंसति—

यदाग्नेयो भवति । अग्निः सर्वां

देवतां । देवता एवावरुन्धे, इति ।

ते देवा अग्नौ तनुः संन्यधत्तेत्युक्तत्वादग्निः सर्वदेवतात्मकः । तस्मादाग्नेयेन सर्वदेवताः प्राप्नोति ।

ऐन्द्राग्रं प्रशंसति—

ब्रह्म वा अग्निः । क्षत्रमिन्द्रः । यदैन्द्राग्रो

भवति ( ३ ) । ब्रह्मक्षत्रे एवावरुन्धे, इति ।

अग्नेर्ब्राह्मणजात्यभिमानित्वाद्ब्राह्मणरूपत्वम् । इन्द्रस्य च क्षत्रियजात्यभिमानित्वात्क्षत्ररूपत्वम् । तस्मादैन्द्राग्नेन जातिद्वयं स्वाधीनं करोति ।

आश्विनं प्रशंसति—

यदाश्विनो भवति । आशिषामवस्वद्ध्ये, इति ।

आशिषां प्रार्थनीयानां फलानाम् ।

पशूनां त्रित्वं प्रशंसति—

त्रयो भवन्ति । त्रयं इमे लोकाः ।

एष्वेव लोकेषु प्रतितिष्ठति, इति ।

यदुक्तं सूत्रकारेण—“तेषां पशुपुरोडाशानामग्नयेऽहोमुचेऽष्टाकपाल इति दशहविषं मृगारेष्टिमनुनिर्वपति । समानं तु स्वितृकुदिढापमेन्वे प्रथमस्य प्रचेतस इति यथालिङ्गं याज्यानुवाक्या भवन्ति” इति । तत्र सप्तमकाण्डोक्तामेकामिष्टिं विधत्ते—

अग्नयेऽहोमुचेऽष्टाकपाल इति दशहविष-

मिष्टिं निर्वपति । दशाक्षरा विराट् ।

अन्नं विराट् । विराजैवान्नाद्यमवस्वद्ध्ये, इति ।

अग्नयेऽहोमुच इत्येतस्मिन्नेवानुवाके दशापि हवीष्यान्नातानि । चतुर्थकाण्डस्यानुवाकोक्ता याज्यानुवाक्या विधत्ते—

अग्नेर्मन्वे प्रथमस्य प्रचेतस इति याज्यानु-

वाक्या भवन्ति सर्वत्वार्यं ( ४ ), इति ॥

अधिपतय इत्याहोमिभित्या ऐन्द्राग्नौ भवन्ति रुच्य एकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये

षोडशोऽनुवाकः ॥ १६ ॥

सर्वत्वमपेक्षितफलपौष्कल्यम् ॥

इति श्रीमत्सायणार्णवविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयाष्टके नवमप्रपाठके षोडशोऽनुवाकः ॥ १६ ॥

अथ सप्तदशोऽनुवाकः ।

पोडशे नमो राज्ञ इत्यादिमन्त्रव्याख्यानं केचिद्धोमपञ्चिष्टिविशेषाश्चाभि-  
हिताः । सप्तदशेऽश्वस्य रोगादिनिमित्तं प्रायश्चित्तमभिधीयते । तत्र रोगदोष-  
परिहारार्थेष्टिर्त्रयं विधत्ते—

यद्यश्वमुपतपंद्भिन्देव । आग्नेयमष्टाकंपालं निर्व-  
पेव । सौम्यं चरुम् । सावित्रमष्टाकंपालम्, इति ।

उपतपत्संतापकरो रोगविशेषः ।

तास्विष्टिन्वाग्नेयं प्रशंसति—

यदाग्नेयो भवति । अग्निः सर्वा देवताः ।  
देवताभिरेवैनं भिषज्यति , इति ।

एनमश्वं भिषज्यत्यरोगिणं करोति ।

सौम्यं प्रशंसति—

यत्सौम्यो भवति । सोमो वा ओष-  
धीनाः राजा । याभ्यं एवैनं विन्दति  
(१) । ताभिरेवैनं भिषज्यति, इति ।

याभ्य एवौषधीभ्यो भक्षिताभ्यो वैषम्यं प्राप्ताभ्य एनमश्वं रोगो लभते  
सोमाधीनत्वादोषधीनां सौम्ययागेऽनुष्ठिते सति ताभिरेवौषधिभिरेनमश्व  
रोगं करोति ।

सावित्रं प्रशंसति—

यत्सावित्रो भवति । सवित्रं-  
सूत एवैनं भिषज्यति, इति ।

सवित्राऽनुज्ञातत्वाधिकित्सा सम्यक्संपद्यते ।

अग्निसोमसहितदेवताः समूहाकारेण प्रशंसति—

एताभिरेवैनं देवताभिर्भिषज्यति । अग्नो ह्येव भवति, इति ।

अग्न्यादिभिक्षिकित्सितोऽश्वः सर्वथा रोगराहित एव भवति ।

अथाश्वस्य त्वग्दोषनिमित्तं प्रायश्चित्तं विधत्ते—

पौष्णं चरुं निर्वपेत् । यदि श्लोणः स्यात् ।

पूषा वै श्लोण्यस्य भिषक् । स एवैनं

भिषज्यति । अश्लोणो ह्येव भवति (२), इति ।

श्लोणो दुष्टत्वक् । श्लोण्यस्य त्वग्दोषस्य चिकित्सकः पूषा । अतः पौष्ण-  
चरुणा पुनैव चिकित्सां करोति ।

उपद्रवकारिदेवताविशेषगृहीतत्वे सति प्रायश्चित्तं विधत्ते—

रौद्रं चरुं निर्वपेत् । यदि महती देवताऽभि-

मन्येत । एतद्देवस्यो वा अश्वः । स्वयैवैनं देव-

तया भिषज्यति । अगदो ह्येव भवति, इति ।

महती देवता रुद्रः पशूनामधिपतिः । तस्मिन्पशुष्वभिपन्नमाने सति उवरा-  
दिना पशुः पीड्यते । अश्वस्य पशुत्वेन रुद्रदेवत्वत्वाद्गौद्रयागेऽनुष्ठिते सति  
स्वकीययैव देवतया चिकित्सितत्वाद्गौराहितो भवति ।

निवासस्थानप्राप्त्यभावे प्रायश्चित्तं विधत्ते—

वैश्वानरं द्वादशकपालं निर्वपेन्मृगास्वरे

यदि नाऽऽगच्छेत् । इयं वा अग्निर्वैश्वा-

नरः । इयमेवैनंमर्चिभ्यां परिसोधमा-

नयति । आ ह्येव सुप्तमहंमच्छति, इति ।

मृगस्याश्वस्याऽऽखरः सुत्येऽहनि निवासस्थानं तत्राऽऽगमनाभावे वैश्वा-  
नरोऽपि कुर्यात् । इयमेव पृथिवी विश्वमनुष्यहितकार्यमिस्तस्मादियमेवाग्निरूपा  
सती स्वकीयाभ्यामर्चिभ्यां परितो रुद्ध्वा निवासस्थानमानयति । ततोऽश्वः  
सुत्यमहः प्रत्यागच्छत्येव ।



बडवादिध्यानैऽश्वेन कृते सति प्रायश्चित्तं विधत्ते—

यद्यधीयात् ( ३ ) । अग्नयेऽहोमुचेऽष्टाक-  
पालः । सौर्यं पयः । वायव्यं आज्यभागः, इति ।

आज्यमेव भागो भजनीयं हविः ।

तत्र प्रथमं हविः प्रशंसति—

यजमानो वा अश्वः । अश्वं सा वा एष गृहीतः ।  
यस्याश्वो मेधाय प्रोक्षितोऽध्येति । यदश्वो-  
मुचे निर्वपति । अश्वं स एव तेन मुच्यते, इति ।

अयमश्वः प्राधान्याद्यजमानस्वरूपः । तथा सति यस्य यजमानस्याश्वो  
यज्ञार्थं प्रोक्षितः सन्नध्येति बडवां गर्दभीं वा स्मरेत् । तच्च स्मरणं तृणखाद्या-  
दिप्राप्तावौदासीन्यादिनाऽनुमातव्यम् । तदानीमेषोऽश्वः पाप्मना गृहीतो  
भवति । तेनाहोमुस्यागेनायमश्वः पापान्मुक्तो भवति ।

द्वितीयं हविः प्रशंसति—

यजमानो वा अश्वः । रेतं सा वा एष  
व्युध्यते ( ४ ) । यस्याश्वो मेधाय प्रोक्षि-  
तोऽध्येति । सौर्यं रेतः । यत्सौर्यं पयो  
भवति । रेतं सैवैनं स समर्धयति, इति ।

सूर्यस्य रेतःस्वाभित्वात्सौर्ययागेन बडवादिध्यानप्रयुक्तेतोवियोगः समा-  
हितो भवति ।

तृतीयं हविः प्रशंसति—

यजमानो वा अश्वः । गर्भैर्वा एष व्युध्यते ।  
यस्याश्वो मेधाय प्रोक्षितोऽध्येति ।

वायव्या गर्भाः । यद्वायव्यं वाज्यभागो  
भवति । गर्भैरेवैनं स समर्धयति, इति ।

वायुप्रेरितस्य शरीरस्य रेतसो गर्भाशये पतने सति गर्भाभावाद्गर्भा  
वायव्याः । अतो वायव्ययागेन बहवाध्यानप्रयुक्तो गर्भविषो गो न  
भविष्यति ।

एतदनुवाकोक्तं प्रायश्चित्ति निगमयति—

अथो यस्यैषाऽश्वमेधे प्रायश्चित्तिः क्रियते ।

इद्वा वसीयान्भवति ( ५ ) , इति ॥

विन्दत्यश्लोणो ह्येव मन्त्र्यधीषादध्यते गर्भैरेवैनं स समर्धयति द्वे च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
सप्तदशोऽनुवाकः ॥ १७ ॥

यस्य यजमानस्याश्वमेधयागे यथोक्तनिमित्तं प्रायश्चित्तमनुष्ठायते स यज-  
मानोऽश्वमेधेनेष्टाऽतिशयेन धनवान्भवति ॥

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये तृतीयकाण्डे नवमप्रपाठके सप्तदशोऽनुवाकः ॥ १७ ॥

अथाष्टदशोऽनुवाकः ।

सप्तदशे अश्वरोगादिप्रायश्चित्तमुक्तम् । अष्टादशे ब्रह्मौदना उच्यन्ते । तत्र  
शास्त्रान्तरगतं ब्रह्मौदनेष्वोर्विकल्पमनुवदति—

तदाहुः । द्वादश ब्रह्मौदनान्त्संस्थिते  
निर्वपेत् । द्वादशभिर्वेष्टिभिर्यजेतेति, इति ।

तत्राश्वमेधविषये शास्त्रान्तरानुसारिण एवमाहुः । अश्वमेधे संस्थिते  
समाप्ते सति स्वष्टं गत्वा द्वादश ब्रह्मौदनान्वा निर्वपेत् । इष्टिभिर्वाऽऽग्नेपाष्टाक-  
पालरूपाभिर्द्वादशभिर्यजेतेति ।

तत्रेष्टिपक्षं दूषयति—

यदिष्टिभिर्यजेत । उपनामुं क एनं यज्ञः  
 स्यात् । पापीयांस्तु स्यात् । आप्तानि  
 वा एतस्य छन्दांसि । य ईजानः ।  
 तानि क एतावदाशु पुनः प्रयुञ्जीतेति ।  
 सर्वा वै सःस्थिते यज्ञे वागाप्यते ।  
 ( १ ) । साऽऽप्ता भवति यातयाम्नी ।  
 कूरीकृतेव हि भवत्यरुष्कृता ।  
 सा न पुनः प्रयुज्येत्याहुः , इति ।

यद्यपिष्टिभिर्यजेत तदानीं सफलो यज्ञ एनं यजमानं प्रत्युपनामुं क उपन-  
 मनशीलः स्यात् । यज्ञफलमस्य संपद्यत एव । किं त्वसौ पापतरो भवति ।  
 फुल इति चेत्तदुच्यते । यो यजमान इष्टवानेतस्य छन्दांसि मन्त्रगतान्याप्तान्यु-  
 पयुक्तानि । एवं सति तानि छन्दांसि पुनरप्येतावदाश्वत्यन्तशीघ्रं को नाम  
 प्रयोक्तुमर्हति । न ह्युपकर्तृणि छन्दांस्यत्यन्तप्रपासं प्रापयितुं योग्यानि । किंच  
 न केवलं छन्दांस्तेवोपयुक्तानि । किं तु यज्ञे समाप्ते सति सर्वाऽपि वागाप्यते  
 कृतप्रयोजना वर्तते । सा च तथा कृतप्रयोजना सती यातयाम्नी गतसारा  
 भवति । एवं सति पुनः प्रयुज्यमानाऽरुष्कृता पिष्टपेपणस्थानीयेन पुनः प्रयो-  
 गेण बाधिता कूरीकृतेव ईसकस्वभावतां नीतैव भवति हि । तस्मात्सा बाह्वन्  
 पुनः प्रयोक्तव्येत्येवं रहस्याभिज्ञा आहुः ।

शाखान्तरपक्षं दूषयित्वा स्वपक्षं विधत्ते—

द्वादशैव ब्रह्मोदनान्सःस्थिते निर्वपेत् ।  
 प्रजापतिर्वा ओदनः । यज्ञः प्रजा-  
 पतिः । उपनामुं क एनं यज्ञो  
 भवति । न पापीयान्भवति , इति ।

अश्वमेधे सपामे सति द्वादश ब्रह्मौदनानेव निर्वपेन्न त्विष्टिभिर्यजेत् ।  
ब्रह्मौदनविधिश्चाऽऽधानप्रकरणे प्रपञ्चितः । ओदनस्य यज्ञस्य च प्रजापतिकार्य-  
त्वेन प्रजापतिरूपत्वादेकत्वे सत्योदननिर्वपेनैवं यजमानं प्रति यज्ञ उपनामुक  
उपनमनशीलो भवति । छन्दसां वाचश्च पूर्वोक्तपुनःप्रयोगदोषाभावादयं यज-  
मानः पापतरो न भवति ।

संख्यां प्रशंसति—

द्वादश भवन्ति । द्वादश मासाः संव-  
त्सरः । संवत्सर एव प्रतितिष्ठति, इति ॥

आप्यते संवत्सर एकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्यायेऽ-  
ष्टादशोऽनुवाकः ॥ १८ ॥

स्पष्टोऽर्थः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणमाध्याये तृतीयकाण्डे नवमप्रपाठकेऽष्टादशोऽनुवाकः ॥ १८ ॥

अथैकोनविंशोऽनुवाकः ।

अष्टादशे ब्रह्मौदना अभिहिताः । एकोनविंशे विभुत्वादिभिर्द्वादशभिर्गुणै-  
रश्वमेधः प्रशस्यते । तत्र प्रथमं गुणमाह—

एष वै विभूर्नामं यज्ञः । सर्वं ह वै तत्र  
विभु भवति । यत्रैतेन यज्ञेन यजन्ते, इति ।

विविधानां श्रेयसां भावयिता विभुः । यस्मिन्देश एतेन यज्ञेन यजन्ते  
सस्मिन्देशे सर्वं गवादिकं विभु विविधश्रेयांभावयितृ भवति ।

द्वितीयं गुणमाह—

एष वै प्रभूर्नामं यज्ञः । सर्वं ह वै तत्र  
प्रभु भवति । यत्रैतेन यज्ञेन यजन्ते, इति ।

प्रकर्षेण श्रेयोभावयिता प्रभुः । अन्यत्पूर्ववत् ।

तृतीयं गुणमाह—

एष वा ऊर्जस्वान्नामं यज्ञः । सर्वेऽह वै तत्रो-  
र्जस्वद्भवति । यत्रैतेन यज्ञेन यजन्ते, इति ।

ऊर्जस्वानन्नवान् ।

चतुर्थमाह—

एष वै पयस्वान्नामं यज्ञः । सर्वेऽह वै तत्र  
पयस्वद्भवति । यत्रैतेन यज्ञेन यजन्ते, इति ।

पयस्वान्क्षीरादिरसवान् ।

पञ्चममाह—

एष वै विधृतो नामं यज्ञः । सर्वेऽह वै तत्र  
विधृतं भवति । यत्रैतेन यज्ञेन यजन्ते, इति ।

विधृतो विशेषेण धृतो नियतफल इत्यर्थः ।

षष्ठमाह—

एष वै व्यावृत्तो नामं यज्ञः । सर्वेऽह वै तत्र  
व्यावृत्तं भवति । यत्रैतेन यज्ञेन यजन्ते, इति ।

व्यावृत्तः फलाधिक्येनेतरयज्ञविलक्षणः ।

सप्तममाह—

एष वै प्रतिष्ठितो नामं यज्ञः । सर्वेऽह वै तत्र  
प्रतिष्ठितं भवति (२) । यत्रैतेन यज्ञेन यजन्त, इति ।

प्रतिष्ठितश्चाश्वत्थपरहितः ।

अष्टममाह—

एष वै तेजस्वी नामं यज्ञः । सर्वेऽह वै तत्र  
तेजस्वि भवति । यत्रैतेन यज्ञेन यजन्ते, इति ।

तेजस्वी रूपातिमान् ।

नवममाह—

एष वै ब्रह्मवर्चसी नामं यज्ञः । आ ह  
वै तत्र ब्राह्मणो ब्रह्मवर्चसी जायते ।  
यत्रैतेन यज्ञेन यजन्ते, इति ।

ब्रह्मवर्चसी मन्त्रप्रयुक्ततेजोयुक्तः । ब्राह्मणोऽपि तत्र देशे तथाविध एवाऽऽ-  
जायते खलु ।

दशममाह—

एष वा अतिव्याधी नामं यज्ञः ।  
आ ह वै तत्र राजन्योऽतिव्याधी  
जायते । यत्रैतेन यज्ञेन यजन्ते, इति ।

अतिशयेन पापं वेकुं शीलं यस्य सोऽयमतिव्याधी । तस्मिन्देशे क्षत्रि-  
योऽपि शत्रुमतिशयेन वेकुं समर्थ आजायते खलु ।

एकादशमाह—

एष वै दीर्घो नामं यज्ञः । दीर्घायुषो ह वै तत्र  
मनुष्या भवन्ति । यत्रैतेन यज्ञेन यजन्ते, इति ।

दीर्घो दीर्घफलयुक्तः ।

द्वादशमाह—

एष वै ऋषो नामं यज्ञः । कल्पंते ह  
वै तत्र प्रजाभ्यो योगक्षेमः ।  
यत्रैतेन यज्ञेन यजन्ते ( ३ ), इति ।

पर्यस्वान्नमं यज्ञः प्रतिष्ठिनं भवत्यतिव्याधी जायते यत्रैतेन यज्ञेन यजन्ते पदं च ॥

ए॒प वै वि॒भूः प्र॒मूर्ज॑न्त्वा॒न्पय॑स्त्वा॒न्विधृ॑तो व्यावृ॒त्तः प्र॒ति॑ष्ठितस्ते॒न॒स्त्री ब्र॑ह्मवर्च॒स्य॑ति-  
व्याधी दी॒र्घः कृ॒तो द्वा॑दश ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याय  
एकोनविंशोऽनुवाकः ॥ १९ ॥

श्रु॒तः सर्व॑साधनसंपन्नः । योग॑सहितः क्षेमो योग॑क्षेमः । स च कल्प॑ते संप-  
प॒ते । ए॒तैर्द्वाद॑शभिर्गुणैर्द्वाद॑शब्रह्मा॒दन॑स्तुतिद्वाराऽश्वमेधः प्रश॑स्तः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे नवमप्रपाठक एकोनविंशोऽनुवाकः ॥ १९ ॥

अथ विंशोऽनुवाकः ।

एकोनविंशे विभुत्वादिगुणैर्यज्ञस्य प्रशंसाऽभिहिता । विंशेऽश्वस्य संज्ञपन-  
प्रकारोऽभिधीयते । यदुक्तं सूत्रकारेण—“वदवा पुरीषी चाजः पुरो  
नीयतेऽश्वस्य वेतसशाखायां तार्ष्यं कृत्त्यधीवासं हिरण्यकशिपु चाऽऽस्तीर्य  
सौवर्णं रुक्ममुपरिष्ठान्कृत्वा तस्मिन्नाश्वतूपरगोमृगाभिघ्नन्ति पुक्षशाखास्वित-  
रान्” इति । तत्र तार्ष्यं विधत्ते—

ता॒र्प्येणा॒श्वः संज्ञ॑पयन्ति । य॒ज्ञो वै  
ता॒र्प्यम् । य॒ज्ञेनै॒वाश्वं॑ सम॒र्धय॑न्ति, इति ।

तार्ष्यमिति घृताक्तस्य कम्बलव्य नामधेयम् । तेनाश्वं संज्ञपयन्ति मारयन्ति ।  
प्रधानसाधनत्वाच्चात्तार्ष्यस्य यज्ञत्वम् । अतो यज्ञेनैवाश्वं समृद्धं करोति ।

पितृमेधे प्रयोज्यं साम विधत्ते—

यामे॒न साम्नां॑ प्र॒स्तोता॑ऽनूपा॒तिष्ठ॑ते ।  
यम॒लोकमे॒वैनं॑ गमयति, इति ।

यमसंयन्धि साम यामं सामगः पितृमेधे प्रयोज्यते । तेनात्र प्रस्तोता संज्ञ-  
पमानं पशुमनु समीपे स्थित्वापस्थानं कुर्यात् । तेनाश्वस्य यमलोकप्राप्तिः ।

चर्मपटं विधत्ते—

ता॒र्प्यं च॑ कृत्त्यधी॒वासे॒ चाश्वः॑ संज्ञ॑पयन्ति । ए॒तद्दे॒

पशूनां रूपम् । रूपेणैव पशूनवरुन्धे, इति ।

तार्प्यं प्रथममास्तीर्य तस्मिन्कृत्यधीवासं चर्ममयमाच्छादनपटमास्तीर्य तस्मिन्संज्ञपयेत् । चर्मणः पशुकार्यत्वेन पशुरूपत्वात्पशुप्राप्तिः ।

कृत्यधीवासस्योपरि सुवर्णस्वचितां शय्यां विधत्ते—

हिरण्यकशिपु भवति । तेजसोऽवरुद्ध्यै (१), इति ।

हिरण्यस्य तेजस्वित्वात्तेजःप्राप्तिः ।

शय्याया उपरि सुवर्णफलकं विधत्ते—

रुक्मो भवति । सुवर्गस्य लोकस्यानुख्यात्यै, इति ।

रुक्मस्य दीप्यतिशयात्स्वर्गः प्रकाशितो भवति ।

तदुपर्यश्वस्थापनं विधत्ते—

अश्वो भवति । प्रजापतेराप्त्यै, इति ।

स्पष्टम् ।

तार्प्यादीन्प्रशंसति—

अस्य वै लोकस्य रूपं तार्प्यम् । अन्तरिक्षस्य कृत्यधीवासः । दिवो हिरण्यकशिपु । आदित्यस्य रुक्मः । प्रजापतेरश्वः । इममेव लोकं तार्प्येणाऽऽप्नोति । अन्तरिक्षं कृत्यधीवासेन । दिवं हिरण्यकशिपुना । आदित्यं रुक्मेण । अश्वेनैव मेध्येन प्रजापतेः । सायुज्यं सलोकतामाप्नोति, इति ।

तार्प्यादीनामश्वान्तानामुपर्यश्वोभावसाम्येन भूलोकादिरूपत्वे सति यजमानस्य तेन तेन तार्प्यादिना तत्तद्भूलोकादिप्राप्तिर्भवति । सायुज्यं सहैकत्र वासः सलोकतां समानलोकस्वामित्वम् ।



क्रत्वनुष्ठानवेदने प्रशंसति—

ए॒तासा॒मेव दे॒वता॑नां॒ सायु॑ज्यम् ।  
सा॒ष्टि॒तां॑ स॒मानलो॒कता॑माप्नोति । योऽश्व-  
मे॒धेन॒ यज॑ते । य उं चैनमे॒वं वेदं॑, इति ।

अवरुद्ध्य आप्नोत्यष्टौ च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
विंशोऽनुवाकः ॥ २० ॥

साष्टितां समानैश्वर्ययुक्तत्वम् । स्पष्टमन्यत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे नवमप्रपाठके विंशोऽनुवाकः ॥ २० ॥

अथेकविंशोऽनुवाकः ।

विंशेऽश्वस्य संज्ञपनमुक्तम् । एकविंशे तूत्तरवेद्युषवापोऽभिधीयते । तत्राऽऽदौ  
तावद्बहुविधनामनिर्वचनेनाश्वः स्तूपते । प्रथमं सवर्षेति नाम्नो निर्वचनं  
दर्शयति—

आ॒दि॒त्याश्वाङ्गि॑रसश्च सु॒वर्गे लो॒केऽस्पर्ध॑न्त ।  
तेऽङ्गि॑रस आ॒दित्ये॒भ्यः । अ॒मुमा॑दित्यमश्वः॒  
श्वे॒तं भू॑तं दक्षि॒णाम॑नयन् । तेऽब्रु॑वन् । यं  
नोऽने॑ष्ट । स वर्योऽभू॒दिति॑ । तस्मा॒दश्वः॒ सव॑-  
र्येत्याह्व॑यन्ति । तस्मा॑द्यज्ञे व॒रो दी॑यते, इति ।

पुरा कदाचिदादित्या गणदेवता अङ्गिरसो महर्षयश्च स्वर्गलोकं निमिती-  
कृत्य स्पर्धा कृतवन्तः । तदानीं प्रथमत आदित्यैः स्वर्गे प्राप्ते सति तेऽङ्गिरसः,  
स्वर्गसिद्ध्यर्थं तेभ्य आदित्येभ्यः कांचिदक्षिणामनयन् । काऽसौ दक्षिणेति  
सोच्यते । योऽयमादित्यो जगत्प्रकाशयन्नस्माभिर्दृश्यते स एवाङ्गिरसां प्रार्थ-

नया श्वेतोऽश्वोऽभवत् । तमश्वमितरेभ्यः सर्वेभ्यो द्वादशभ्यो दक्षिणात्वेन नीत-  
वन्तः । तानङ्गिरसः प्रति त आदित्या अद्युक्न्देऽङ्गिरसो यूयं यमश्वं नोऽस्मा-  
न्प्रत्यनेष्ट नीतवन्तः सोऽश्वो वर्यः श्रेष्ठोऽभूदिति । यस्मादादित्यैरश्वो वर्य-  
नाम्ना व्यवहृतस्तस्माद्धोकेऽपि सारायिनः समीचीनमश्वमुपलालनार्थं हस्तेन  
स्पृशन्तो हे सवर्षेत्यनेन नाम्ना व्यवहरन्ति । वर्यैः श्रेष्ठैर्गुणैः सहितः सवर्षः ।  
यस्मादङ्गिरोभिर्दत्तः श्रेष्ठोऽभूत्तस्मात्सर्वस्मिन्नपि यज्ञे वरः श्रेष्ठः पदार्थो दक्षि-  
णात्वेन दीयते ।

अश्वनामनिर्वचनं दर्शयति—

यत्प्रजापतिरालब्धोऽश्वोऽभवत् ।

तस्मादश्वो नाम , इति ।

प्रजापतिः स्वयमेव कदाचिदश्वजातिर्भूत्वा देवैरालब्धः सन्नश्वो व्याप-  
कोऽभवत् । यद्यस्मादेवं तस्मादश्वते व्याप्नोतीति व्युत्पत्त्याऽश्वनाम संपन्नम् ।  
अश्वनामनिर्वचनं दर्शयति—

यच्छ्वयदरुसीत् । तस्मादश्वो नाम, इति ।

प्रजापतेरक्षि केनापि रोगेण श्वयदुच्छ्रानं यदाऽभूत्तदानीमरुर्व्याहेतुरा-  
सीत् । यस्मादरुस्तस्मादश्वेति नाम ।

वाजिनाम्नो निर्वचनं दर्शयति—

यत्सद्यो वार्जान्तसमर्जयत् ।

तस्माद्वाजी नाम , इति ।

यद्यस्मात्कारणात्सद्यो जातमात्र एव वाजानन्त्रानि वेगाहत्वा सम्यग्जित-  
वान् । तस्माद्वाजिनाम संपन्नम् ।

आदित्यनाम्नो निर्वचनं दर्शयति—

यदसुराणां लोकानादत्त । तस्मादादित्यो नाम, इति ।

यद्यस्मात्कारणादयमश्वो युद्धे जयं प्राप्यासुराणां संबन्धिनो लोकान्निवा-  
सस्थानान्पादत्त स्वीकृतवान् । तस्मादादानादादित्यनाम संपन्नम् ।

एवं नामनिर्वचनैरश्वं प्रशस्यास्मिन्क्रतावुत्तरवेद्युपवापं विधत्ते—  
 अग्निर्वा अश्वमेधस्य योनिं रायतनम् ।  
 सूर्योऽग्नेर्योनिं रायतनम् । यदश्वमेधेऽग्नौ  
 चित्यं उत्तरवेदिमुपवपति । योनिम-  
 न्तमेवैनमायतनवन्तं करोति , इति ।

योऽयमश्वमेधः क्रतुस्तस्याग्निर्योनिः कारणम् । अग्नेः सकाशात्क्रतुनुष्ठान-  
 निष्पत्तेः । आयतनमाश्रयश्चाग्निरेव । सति ह्यग्नौ समाप्तिपर्यन्तो ह्यश्वमेधः प्रति-  
 तिष्ठति । तस्य चाग्नेः सूर्य एव कारणमायतनं च । अत एव परिधिप्रकरणे  
 पश्चिमदक्षिणोत्तरपरिधानादूर्ध्वं “सूर्यस्त्वा पुरस्तात्पातु” इत्येतेन मन्त्रेण सूर्य-  
 स्यैव रक्षकत्वमाम्नातम् । “ततो योनिस्त्वं रक्षाकरणत्वम् । उद्यन्तं वावाऽऽ-  
 दित्यमग्निरनुसमारोहति ” इति दर्शनादायतनत्वमप्युपपन्नम् । एवमग्न्यादि-  
 त्ययोः साक्षात्परम्परया च योनिस्त्व आयतनत्वे च सति यद्यश्वमेधक्रतौ चित्येऽग्नौ  
 चयनारूढेऽग्निक्षेत्र उत्तरवेदिमुपवपतीष्टकाचयनेनोत्तरवेदिं निष्पादयेत् । यदुप-  
 वापादेनमश्वमेधमग्नियुक्तत्वेन योनिमन्तमायतनवन्तं च करोति ।

वेदनं प्रशंसति—

योनिं मानायतनवान्भवति । स एवं वेदं, इति ।

अश्वमेधक्रतोः साक्षात्परम्परया च योन्यायतनभूतावग्न्यादित्यौ प्रशंसति—

प्राणापानौ वा एतौ देवानाम् । यदर्का-  
 श्वमेधौ । प्राणापानावेवावर्तुन्धे, इति ।

अर्चनाद्वित्वादग्निरर्कः । अश्वमेधफलरूपात्वादादित्योऽश्वमेधः । अत एवान्य-  
 त्राऽऽम्नायते—“ अर्को वा एष यदग्निरसावादित्योऽश्वमेधः ” इति । यद-  
 र्काश्वमेधौ यावग्न्यादित्यावेतौ देवानां सर्वेषां प्राणापानस्थानीयौ । अत  
 एव तदुभयसंघन्ध्युत्तरवेद्युपवासेन प्राणापानावेव प्राप्नोति ।

प्रकारान्तरेण प्रशंसति—

ओजो बलं वा एतौ देवानाम् । यदर्काश्व-

मेधौ । ओजो बलमेवावरुन्धे, इति ।

बलहेतुर्नवमो घातुरोजः । तत्कार्यं बलम् । एतावग्न्यादित्यौ सर्वेषां देवानामोजो बलरूपौ । तस्मादग्न्यादित्यसंबन्धुत्तरवेद्युपवापेनौजो बलं च प्राप्नोति ।

उत्तरवेद्युपवापं निगमयति—

अग्निर्वा अश्वमेधस्य योनिरायतनम् । सूर्योऽ-  
ग्नेर्योनिरायतनम् । यदश्वमेधेऽग्नौ चित्यं  
उत्तरवेदिं चिनोति । तावर्काश्वमेधौ । अर्का-  
श्वमेधावेवावरुन्धे । अथो अर्काश्वमे-  
धयोरेव प्रतितिष्ठति ( ३ ), इति ॥

नामं करोति सूर्योऽग्नेर्योनिरायतनं चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याय  
एकविंशोऽनुवाकः ॥ २१ ॥

स्पष्टोऽर्थः ॥

इति श्रीमत्सायणाचार्यविरचिते माधवाय्ये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये तृतीयकाण्डे नवमप्रपाठक एकविंशोऽनुवाकः ॥ २१ ॥

अथ द्वाविंशोऽनुवाकः ।

उत्तरवेद्युपवाप एकविंशेऽभिहितः । ऋषभालम्पो द्वाविंशेऽभिधीयते ।  
तत्राऽऽदावश्वस्य दीक्षादिकात्प्रधानयागात्पुरस्तात्संवत्सरमात्रे मोक्षणाद्यङ्गं  
विधत्ते—

प्रजार्पति वै देवाः पितरं । पशुं भूतं मेधायाऽऽ-  
लभन्त । तमालभ्योपावसन् । प्रार्थयन्तांस्मह  
इति । एकं वा एतद्देवानामहः । यत्संवत्सरः ।

तस्मादश्वः पुरस्तात्संवत्सरं आलभ्यते, इति ।

पुरा कदाचिद्देवानां पिता प्रजापतिर्देवैः प्रार्थितोऽश्वजातिः पशुरभूत् । तं पशुं देवा मेधाय यज्ञार्थमालभन्त स्पर्शनेन संकल्पितवन्तः । तं संकल्प्य परेद्युः प्रार्थयन् आस्मह इति निश्चित्योपावसन्पशुसमीपे स्थितवन्तः । योऽयमस्माकं संवत्सरः काल एतद्देवानामेकमेवाहः । यस्मादेवं देवैः कृतं तस्मादयमश्वो दीक्षादियागप्रयोगात्पुरस्ताद्देवानामेकदिनरूपेऽस्मदीये संवत्सरे स्पर्शनमोक्षणादिना प्रारब्धव्यः ।

अश्वनिर्वचनेनाश्वमेधनिर्वचनेन चाश्वं प्रशंसति—

यत्प्रजापतिरालब्धोऽश्वोऽभवत् । तस्मादश्वः ।

यत्सद्यो मेधोऽभवत् (१) । तस्मादश्वमेधः, इति ।

यद्यस्मात्प्रजापतिरयं पशुरूपेणऽऽलब्धः सन्नश्वो व्यापकोऽभवत्तस्मादश्रुत इति व्युत्पत्त्याऽश्वनामाभवत् । यद्यस्मात्कारणात्सद्य एव तस्मिन्नेवाहन्यश्वो मेधरूपो यज्ञोऽभवत् । तस्मादश्वेन निष्पाद्यो मेधो यज्ञोऽश्वमेधः ।

एतद्देदनं प्रशंसति—

वेदुकोऽश्वमाशुं भवति । य एवं वेद, इति ।

आशुं शीघ्रगामिनमश्वं वेदुको लब्धा भवति ।

पुनरप्यश्वं प्रशंसति—

यद्वै तत्प्रजापतिरालब्धोऽश्वोऽभवत् । तस्मा-

दश्वः । प्रजापतेः पशूनामनुरूपतमः, इति ।

यस्मादश्वः प्रजापतिरालब्धोऽभवत्तस्मादयमश्वः पशूनां मध्ये प्रजापतेरतिशयेनानुकूलः ।

एतद्देदनं प्रशंसति—

आऽस्य पुत्रः प्रतिरूपो जायते । य एवं वेद, इति ।

अस्यानुरूपत्ववेदितुः पुनः प्रतिरूपोऽनुरूप आजायते ।

अश्वमेधयागं तद्देदनं च प्रशंसति—

सर्वाणि भूतानि संभृत्याऽऽलभते ।

समेनं देवास्तेजसे ब्रह्मवर्चसाय  
भरन्ति । योऽश्वमेधेन यजते ।  
( २ ) । य उ चैनमेवं वेदं, इति ।

यो यष्टा यश्च वेदिता स सर्वोऽप्यश्वस्य प्रजापतिरूपत्वात्प्रजापतेश्च सर्वा-  
त्मकत्वात्सर्वाप्यपि भूतान्यश्वरूपेण संभृत्यैकीकृत्याऽऽलम्भं करोति । तेनाऽऽ-  
लम्भेन देवा एनं पुरुषं तेजसे शरीरकान्त्यै ब्रह्मवर्चसाय श्रुताध्ययनसंपत्त्यै च  
संभरन्ति समर्थं कुर्वन्ति ।

पुनरप्यश्वं प्रकारान्तरेण प्रशंसति—

एतद्वै तद्देवा एतां देवताम् । पशुं भूतं  
मेधायाऽऽलभन्त । यज्ञमेव । यज्ञेन यज्ञम-  
यजन्त देवाः । कामप्रं यज्ञमकुर्वत । तेऽ-  
मृतत्वमकामयन्त । तेऽमृतत्वमगच्छन्, इति ।

तत्तदा पूर्वस्मिन्काले देवा एतां प्रजापतिदेवतां पशुं भूतमश्वरूपेण निष्पन्नं  
यज्ञार्थमालभन्तेति यत्तदेतद्वै वक्ष्यमाणमेवेति मन्तव्यम् । तदेतत्सपट्टी क्रियते  
यज्ञमेव यज्ञायाऽऽलभन्त इति तस्यार्थः । एवं सति प्रजापत्यात्मना यज्ञेना-  
श्वमेधाख्यं यज्ञं देवा अयजन्त । तं च यज्ञं कामप्रं सर्वेषां कामानां पूरयितार-  
मकुर्वत । ततस्ते कर्तारोऽमृतत्वं कामयित्वा तदमृतत्वमगच्छन् ।

कृत्वन्नुष्ठानं प्रशंसति—

योऽश्वमेधेन यजते । देवानामेवायनेनैति  
( ३ ) । प्राजापत्येनैव यज्ञेन यजते  
कामप्रेण । अपुनर्मरिमेव गच्छति, इति ।

अश्वमेधयाजी देवानामेव योग्येन मार्गेण गच्छति । किंच प्रजापतिसं-  
बन्धिनैव कामपूरकेण यज्ञेनायं यजने तेनायं पुनर्मरणरहितं प्राजापत्यमेव पदं  
प्राप्नोति ।

ऋपभं पशुं विधत्ते—

एतस्य वै रूपेण पुरस्तात्प्राजापत्यमृषभं तूपरं  
बहुरूपमालम्भते । सर्वेभ्यः कामेभ्यः ।  
सर्वस्याऽऽप्त्यै । सर्वस्य जित्यै, इति ।

सर्वकामसिद्ध्यर्थं पुरस्तादश्वमेधारम्भ एव सांग्रहणीसंज्ञान्योरनन्तरं  
वैशाखां पौर्णमास्यां कंचिदृषभमालभेत । कीदृशमेतस्यैव प्रजापतेः स्वरूपे-  
णोपलक्षितत्वात्प्राजापत्यम् । तूपरं ऋग्वेदीनम् । बहुरूपं नानावर्णम् । सोऽय-  
मृषभालम्भः सर्वस्य कामस्य प्राप्त्यै सर्वस्य वशीकरणाय च संपद्यते ।

यागवेदने प्रशंसति—

सर्वमेव तेनाऽऽप्नोति । सर्वं जयति । योऽश्व-  
मेधेन यजते । य उं चैनमेवं वेदं ( ४ ), इति ॥

मेधोऽर्धमघ्नंत एति वेदं ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
द्वाविंशोऽनुवाकः ॥ २२ ॥

तेन यागेन वेदनेन च ॥

इति श्रीमत्सायणाचार्यविरचिते माध्वीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे नवमप्रपाठके द्वाविंशोऽनुवाकः ॥ २२ ॥

अथ त्रयोविंशोऽनुवाकः ।

द्वाविंशे प्रथममनुष्ठेय ऋपभोऽभिहितः । एतावता यद्यत्क्रतावनुष्ठेयं तत्स-  
र्वमुत्तम् । अथ त्रयोविंशेऽश्वावयवेष्णासनमभिधीयते । तत्राऽऽदावहोरात्ररूपेण  
लोमध्यानं विधत्ते—

यो वा अश्वस्य मेध्यस्य लोमं नी वेदं ।  
अश्वस्यैव मेध्यस्य लोमं लोमञ्जुहोति । अहो-

रात्रे वा अश्वस्य मेध्यस्य लोमनी । यत्सायं  
प्रातर्जुहोति । अश्वस्यैव मेध्यस्य लोमलोम-  
ञ्जुहोति । एतदनुकृति ह स्म वै पुरा ।  
अश्वस्य मेध्यस्य लोमलोमञ्जुह्वति, इति ।

यः कश्चित्पुमान्यागयोग्यस्याश्वस्य पार्श्वद्वयवर्ति लोमद्वयं वेदोपास्ते निर-  
न्तरं ध्यायति सोऽयमश्वस्यैकैकस्मिँल्लोमि हुतवान्भवति । कथं ध्यातव्यमिति  
तदुच्यते—ये अहोरात्रे विधेते ते एव प्रजापतिरूपस्याश्वस्य लोमनी इति  
ध्यायेत् । एवं ध्यानयुक्तः सायं प्रातश्च यदग्निहोत्रं जुहोति तेनाश्वस्य यावन्ति  
लोमानि तावत्स आहुतयः संपद्यन्ते । पुरा कल्पादौ देवा एतदनुकृत्यैतस्य  
ध्यानसंपाद्यस्य फलस्यानुकरणं यथा भवति तथाऽश्वस्यैकैकस्मिँल्लोम्येकै-  
कामाहुतिं जुहति । अस्माकं तु तथाविधसामर्थाभावाद्देवोपासनेनैव तत्फल-  
सिद्धिरित्यभिप्रायः ।

अवयवान्तरध्यानं विधत्ते—

यो वा अश्वस्य मेध्यस्य पदे वेदं । अश्वस्यैव  
मेध्यस्य पदे पदे जुहोति । दर्शपूर्णमासौ वा  
अश्वस्य मेध्यस्य पदे ( १ ) । यदर्शपूर्ण-  
मासौ यजते । अश्वस्यैव मेध्यस्य पदे पदे  
जुहोति । एतदनुकृति ह स्म वै पुरा ।  
अश्वस्य मेध्यस्य पदे पदे जुह्वति, इति ।

पूर्ववद्व्याख्येयम् ।

अश्वो मार्गश्रमपरिहाराय भूमौ शरीरस्य यद्विपरिवर्तनं करोति तस्य ध्यानं  
विधत्ते—

यो वा अश्वस्य मेध्यस्य विवर्तनं वेदं । अश्व-  
स्यैव मेध्यस्य विवर्तने विवर्तने जुहोति । असौ



वा आदित्योऽश्वः । स आहवनीयमाग-  
च्छति । तद्विवर्तते । यदग्निहोत्रं जुहोति ।  
अश्वस्यैव मेध्यस्य विवर्तने विवर्तने जुहोति ।  
एतदनुकृति ह स्म वै पुरा । अश्वस्य मेध्यस्य  
विवर्तने विवर्तने जुहोति ( २ ), इति ॥

पदे अग्निहोत्रं जुहोति त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके नवमाध्याये  
त्रयोविंशोऽनुवाकः ॥ २३ ॥

योऽसावादित्यो दृश्यते स एवाश्वरूपेणाऽऽहवनीयं प्रत्यागच्छति “ अग्नि  
वावाऽऽदित्यः सायं प्रविशति ” इति धृत्यन्तरात् । तदेतदादित्यागमनम-  
श्वस्य विवर्तनमिति ध्यायेत् । अन्यत्पूर्वव्याख्येयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे नवमप्रपाठके त्रयोविंशोऽनुवाकः ॥ २३ ॥

प्रजापतिस्तमष्टादशभिः प्रजापतिरकामयतोभावस्मै युजन्ति तेजसाऽप्य  
प्राणा अपश्रीरुध्वा प्रजापतिः प्रेणानुं प्रथमेन प्रजापतिरकामयत महान्वैश्व-  
देयो वा अश्वस्य प्रजापतिस्तं यज्ञक्रतुभिरपश्रीर्वाह्मणौ सर्वेषु वारुणो यदश्वं  
तदाहुरेप वै विभूस्ताप्येणादित्याः प्रजापतिं पितरं यो वा अश्वस्य मेध्यस्य  
लोमनी त्रयोविंशतिः ॥

प्रजापतिरस्मिद्धौके वहवं उत्तरतः त्रियमेवावं प्रजापतिरकामयत महान्य-  
त्मातरिष्टिभिः स वा एष एभ्यो लोकेभ्यः सर्वं ह वै तत्र पयस्वद्य उं चैनमेवं  
वेदं चत्वार्यशीतिः ॥

हारिः ॐ म् ॥

इति कृष्णयजुर्वेदीयतैत्तिरीयब्राह्मणभाष्ये तृतीयकाण्डे  
नवमोऽध्यायः समाप्तः ॥ ९ ॥

वेदार्थस्य प्रकाशेन तपो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्वीरवुकणसाभ्राज्यधुरंधरश्रीमत्सायणाचार्यविरचिते

माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-

भाष्ये नवमः प्रपाठकः समाप्तः ॥ ९ ॥

अथ तृतीयकाण्डे दशमः प्रपाठकः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

अश्वमेधस्य श्रेपो यो नवमेऽसौ समीरितः ।

सावित्रचयनं श्रूते दशमेऽस्मिन्प्रपाठके ॥ २ ॥

तस्य चयनस्यापेक्षितमिष्टकानां स्वरूपं सूत्रकारो दर्शयति—“सावित्रः स्वर्गकामश्चिन्वीत, पशुबन्धे चीयते चेप्यमाण उपकल्पयते पञ्चाशीतिशतं हिरण्येष्टकाः, यावदुत्तममङ्गुलिपरं तावतीः शर्करा वा, अभ्यक्ताश्चतस्रः स्वयमातृणा अपरिमिता लोकपृणाः” इति । तासामिष्टकानामुपधानस्थाने परिमण्डलाकारां रेखां कुर्यात् । तदपि सूत्र एवोक्तम्—“उत्तरवेदिदेशस्य मध्ये शङ्कुं निहत्य सर्वतः परिमण्डलं रथचक्रमात्रं सावित्रं परिलिख्य समूलं हारितं दर्भस्तम्बमाहत्य मध्येऽग्रे निखाय जुहां पञ्चगृहीतं गृहीत्वा सञ्चरन्दो यावभिरिति दर्भस्तम्बे पञ्चाऽऽहुतीर्हुत्वोद्भृत्या बोक्ष्य व्याहारणान्तामुत्तरवेदिं कृत्वा लेखाया अभ्यन्तरं नवपरिमण्डला लेखां लिखित्वा” इति । तासु नवसु लेखासु प्रपाठकस्याऽऽद्यानुवाके प्रोक्तैर्मन्त्रैरिष्टका उपदध्यात् । एतस्मिन्मसिद्धेऽनुवाकेऽर्थभेदादवान्तरानुवाका बहवो विद्यन्ते तत्र प्रथममनुवाकं सूत्रकारो विनियुक्ते—“नवम्यां ब्राह्म्यां लेखायां पञ्चदश पूर्वपक्षस्याहान्युपदधाति—संज्ञानं विज्ञानम्” इति । पाठस्तु—

हरि ॐ ।

संज्ञानं विज्ञानं प्रज्ञानं ज्ञानदुभिज्ञानद ।

संकल्पमानं प्रकल्पमानमुपकल्पमानमुपकृतं

कृप्तम् । श्रेयो वसीय आयत्संभूतं भूतम्, इति ।

तत्र संज्ञानादीनि पञ्चदश पदानि शुरुपक्षस्य प्रतिपदादिषु पौर्णमास्यन्तेषु दिनेष्वह्नां नामधेयानि । एतच्च सर्वमुत्तरब्राह्मणानुवाके स्पष्टी भविष्यति । तैरैतैर्नामधेयैः पञ्चदशेष्टका नवम्यां बाह्यरेखायामुपदध्यात् । हे प्रथमेष्टके त्वं संज्ञाननामकं प्रथममहरसि । हे द्वितीयेष्टके त्वं विज्ञाननामकं द्वितीयमहरसि । एवं सर्वत्र योज्यम् । तथा देवतया मन्त्रस्य सर्वशेषत्वात्सर्वत्रायं पठनीयः । ततश्चैवं पाठः संपद्यते संज्ञानं तथा देवतयाऽङ्गिरस्वद्ध्रुवा सीदेति । एवं सर्वत्र द्रष्टव्यम् । तत्तदहःपरत्वेन निर्वचनानि यथायोग्यमुन्नेयानि ।

कल्पः—“तेषामन्तरालेष्वेतेषामह्नां पञ्चदश मुहूर्तानुपदधाति—चित्रः केतुः” इति । पाठस्तु—

चित्रः केतुः प्रभानाभान्संभान् । ज्योतिष्मा-

स्तेर्जस्वानातपस्तपन्नभितपन् । रोचनो रोच-

मानः शोभनः शोभमानः कल्याणः, इति ।

एतस्मिन्द्वितीयेऽवान्तरानुवाके प्रोक्ताश्चित्रः केतुरित्यादयः पञ्चदश ये शब्दास्ते शुरुपक्षगत एकैकस्मिन्नहन्युदयास्तमयमध्यवर्तिनां मुहूर्तानां नामधेयानि । शेषं पूर्ववत् ।

कल्पः—“अथान्तरस्यां पञ्चदश पूर्वपक्षस्य रात्रीरुपदधाति—दर्शा दृष्टा” इति । पाठस्तु—

दर्शा दृष्टा दर्शिता विश्वरूपा सुदर्शना ।

आप्यायमाना प्यायमाना प्याया सूनृ-

तेरा । आपूर्यमाणा पूर्यमाणा पूर-

यन्ती पूर्णा पौर्णमासी, इति ।

अस्मिन्तृतीयानुवाके प्रोक्ता दर्शादयः शब्दाः शुरुपक्षस्य पञ्चदशानां रात्रीणां नामधेयानि ।

कल्पः—“तासामन्तरालेष्वेतासां रात्रीणां पञ्चदश मुहूर्तानुपदधाति—दाता प्रदाता” इति । पाठस्तु—

दाता प्रदाताऽऽनन्दो मोदः प्रमोदः ( १ ) ।

आवेशयन्निवेशयन्त्संवेशनः सःशान्तः शान्तः ।

आभवंप्रभवंत्संभवन्त्संभूतो भूतः , इति ।

अस्मिन्पष्ठानुवाके श्रोक्ता दात्रादयः पञ्चदश शब्दा एकैकरात्रिगतानां पञ्चदशानां मुहूर्तानां नामधेयानि । एता रात्रय एते च मुहूर्ता अष्टम्यां लेखा-  
यामुपधेयाः ।

कल्पः—“ अथान्तरस्यां पञ्चदशापरपक्षस्याहान्युपदधाति—प्रस्तुतं विष्टु-  
तम् ” इति, पाठस्तु—

प्रस्तुतं विष्टुतं सःस्तुतं कल्याणं विश्वरू-  
पम् । शुक्रममृतं तेजस्वि तेजः समिद्धम् ।  
अरुणं भानुमन्मरीचिमदभितपत्तपस्वत्, इति ।

एतस्मिन्पष्ठानुवाके श्रोक्ताः प्रस्तुतादिशब्दाः कृष्णपक्षगतेषु प्रतिपदाद्य-  
मावास्यान्तेषु दिनेष्वह्नां पञ्चदशानां नामधेयानि ।

कल्पः—“ तेषामन्तरालेष्वेतेषामह्नां पञ्चदश मुहूर्तानुपदधाति—सविता  
प्रसविता ” इति । पाठस्तु—

सविता प्रसविता दीप्तो दीपयन्दीप्यमानः ।  
ज्वलञ्ज्वलिता तपन्वितपन्त्संतपन् । रोचनो  
रोचमानः शुम्भूः शुम्भमानो वामः, इति ।

अस्मिन्पष्ठानुवाके श्रोक्ताः सवित्रादयः पञ्चदश शब्दाः कृष्णपक्षगत एकै-  
कस्मिन्नह्नि पञ्चदशानां मुहूर्तानां नामधेयानि । एतानि कृष्णपक्षगतस्याहानि  
तन्मुहूर्ताश्च सप्तम्यां लेखायामुपधेयाः ।

कल्पः—“ अथान्तरस्यां पञ्चदशापरपक्षस्य रात्रीरुपदधाति—सुता  
सुन्वती ” इति । पाठस्तु—

सुता सुन्वती प्रसुता स्रयमानाऽभिपूय-  
माणा । पीतीं प्रपा संपा तृप्ति-

स्तर्पयन्ती ( २ ) । कान्ता काम्या  
कामजाताऽऽयुष्मती कामदुर्घा, इति ।

अस्मिन्सप्तमेऽनुवाके प्रोक्ताः सुतादयः शब्दाः पञ्चदशसंख्याकाः कृष्ण-  
पक्षगतानां पञ्चदशानां रात्रीणां नामधेयानि ।

कल्पः—“ तासामन्तरालेष्वेतासां रात्रीणां पञ्चदश मुहूर्तानुपदधाति—  
अभिशास्ताऽनुमन्ता ” इति । पाठस्तु—

अभिशास्ताऽनुमन्ताऽऽनन्दो मोदः प्रमोदः ।

आसादयन्निपादयन्त्ससादनः ससन्नः सन्नः ।

आभूर्विभूः प्रभूः शंभूर्भुवः , इति ।

एतस्मिन्नष्टमेऽनुवाके प्रोक्ता अभिशास्तेत्यादयः पञ्चदश शब्दा एकैकस्यां  
कृष्णपक्षरात्रौ विद्यमानानां पञ्चदशमुहूर्तानां नामधेयानि । कृष्णपक्षरात्रय-  
स्तन्मुहूर्ताश्च पञ्चधां लेखायामुपधेयाः ।

कल्पः—“ अयान्तरस्यां द्वादश-पूर्वपक्षानुपदधाति—पवित्रं पवयिष्यन् ”  
इति । पाठस्तु—

पवित्रं पवयिष्यन्पूतो मेध्यः । यशो यशस्वाना-

युरमृतः । जीवो जीविष्यन्त्स्वर्गो लोकः, इति ।

अस्मिन्नवमानुवाकेऽभिहिता द्वादश पवित्रादिशब्दाश्चैत्रवैशाखादिमासेषु  
वर्तमानानां द्वादशानां शुरुपक्षाणां नामधेयानि । एते च शुरुपक्षाः पञ्चम्यां  
लेखायामुपधेयाः ।

कल्पः—“ अयान्तरस्यां द्वादशापरपक्षानुपदधाति—सहस्वान्तसहीयान् ”  
इति । पाठस्तु—

सहस्वान्तसहीयानो जस्वान्तसहमानः । जयं-

न्नभिजयन्त्सुद्रविणो द्रविणोदाः । आर्द्रपं-

वित्रो हरिकेशो मोदः प्रमोदः ( ३ ), इति ।

अस्मिन्दशमानुवाकेऽभिहिताः सहस्वानित्यादयो द्वादश शब्दाश्चैत्रवैशाखादिमासेषु कृष्णपक्षाणां नामधेयानि । एते कृष्णपक्षाश्चतुर्थ्यां लेखायामुपधेयाः ।

कल्पः—“अथान्तरस्यां त्रयोदशमासनामान्युपदधाति—अरुणोऽरुणरजाः” इति । पाठस्तु—

अरुणोऽरुणरजाः पुण्डरीको विश्वजिदभि-  
जित् । आर्द्रः पिन्वंमानोऽन्नवान् रसवानिरा-  
वान् । सर्वौषधः संभरो महस्वान्, इति ।

अस्मिन्नेकादशानुवाकेऽभिहिता अरुणादयस्तत्रयोदश शब्दाश्चैत्रादिमासानामधिकमाससहितानां नामधेयानि । एते मासास्तृतीयस्यां लेखायामुपधेयाः ।

कल्पः—“सिकता उपदधाति—एजत्का जोवत्काः” इति । पाठस्तु—

एजत्का जोवत्काः । क्षुल्लकाः शिंपिविष्टकाः ।  
सरिस्रराः सुशेरवः । अजिरासो गमिष्णवः, इति ।

अस्मिन्द्वादशानुवाकेऽभिहिता एजत्कादयोऽष्टौ शब्दाः सिकताविशेषाणां नामधेयानि । एताश्च सिकतास्तस्यामेव तृतीयस्यां लेखायामुपधेयाः ।

कल्पः—“अथान्तरस्यां पञ्चदश मुहूर्तानुपदधाति—इदानीं तदानीम्” इति । पाठस्तु—

इदानीं तदानीमेतर्हि क्षिप्रमजिरम् ।  
आशुर्निमेषः फणो द्रवन्नतिद्रवन् ।  
त्वरस्त्वरमाण आशुराशीयाञ्जवः, इति ।

अस्मिन्त्रयोदशानुवाकेऽभिहिता इदानीमित्यादयः पञ्चदश शब्दाः पूर्वोक्तस्यैकैकमुहूर्तस्यावयवभूतानां पञ्चदशानां शुद्रमुहूर्तानां नामधेयानि । एते च शुद्रमुहूर्ता द्वितीयस्यां लेखायामुपधेयाः ।

कल्पः—“अथान्तरस्यां पश्यज्ञक्रतूस्त्रीणि चर्तुनामान्युपदधाति—“अग्निष्टोम उक्थ्योऽग्निर्क्रतुः” इति । पाठस्तु—

अग्निष्टोम उक्थ्योऽतिरात्रो द्विरात्रस्त्रिरात्रश्वतू-

रात्रः । अग्निर्ऋतुः सूर्यं ऋतुश्चन्द्रमां ऋतुः, इति ।

अस्मिन् ऋतुर्दशानुवाकेऽभिहिता अग्निष्टोमादयः पञ्चब्दाः पण्णां ऋतुविशेषाणां नामधेयानि । अस्मिन्पञ्चदशानुवाकेऽभिहिता अग्निसूर्यचन्द्रमशब्दास्तप ऋतुविशेषाणां नामधेयानि । एते ऋतव ऋतवश्च प्रथमलेखायामुपधेयाः ।

कल्पः—“अथ नाभ्यां चत्वारि संवत्सरनामान्युपदधाति—प्रजापतिः संवत्सरो महान्कः” इति । पाठोऽप्यत्रायमेव—

प्रजापतिः संवत्सरो महान्कः ( ४ ), इति ।

प्रमोदस्तर्पयन्ती प्रमोदो ज्वल्लोणिं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके दशमाध्याये  
प्रथमोऽनुवाकः ॥ १ ॥

प्रजापत्यादयश्चत्वारः शब्दाः संवत्सरनामानि । ते च संवत्सरा नाभ्यामुपधेयाः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये तृतीयकाण्डे दशमप्रपाठके प्रथमोऽनुवाकः ॥ १ ॥

अथ द्वितीयोऽनुवाकः ।

प्रथमे नवसु लेखासु नाभ्यां चेष्टकोपधानमुक्तम् । द्वितीये स्वयमातृणोपधानमुच्यते । कल्पः—“चतस्रः स्वयमातृणा दिक्षुपदधाति—भूरग्निं च पृथिवीं च मां च” इति । तत्र प्रथमं यज्ञमाह—

भूरग्निं च पृथिवीं च मां च । त्रींश्च  
लोकान्तसंवत्सरं च । प्रजापतिस्त्वा साद-  
यतु । तया देवतयाऽङ्गिरस्वदधुवा सीद, इति ।

हे स्वयमातृणो प्रजापतिर्देवस्त्वां, प्राच्यां दिशि सादयतु । तथा भूःशब्दाभिधेयां प्रथमव्याहृत्यभिमानिनीं देवतामग्निं देवं पृथिवीं देवतां मां यज्ञमानं च लोकत्रयाभिमानिनो देवान्संवत्सराभिमानिनं देवं च सादयतु । यया पुराऽ-

द्विरोभिर्महर्षिभिरुपहिता त्वं धृता स्थिता । तथैव तथा प्रजापतिदेवतयोपहिता  
सती ध्रुवा सीद ।

दक्षिणादिदिक्षु स्वयमातृणानामुपधानार्थं श्रीन्मन्त्रानाह—

भुवो वा॒युं चा॒न्तरि॑क्षं च॒ मा च॒ । त्री॒श्वं लो॒का-  
न्त॑सं॒वत्सरं॑ च॒ । प्र॒जाप॑तिस्त्वा सादयतु । तथा  
दे॒वत॑याऽङ्गि॒रस्व॑द्भ्रु॒वा सी॑द । स्व॒रादि॒त्यं च॒ दि॒वं च॒  
मां च॑ । त्री॒श्वं लो॒कान्त॑सं॒वत्सरं॑ च॒ । प्र॒जाप॑तिस्त्वा  
सादयतु । तथा दे॒वत॑याऽङ्गि॒रस्व॑द्भ्रु॒वा सी॑द ।  
भूर्भु॒वः स्व॑श्च॒न्द्रम॑सं च॒ दि॒शश्च॒ मां च॑ । त्री॒श्वं  
लो॒कान्त॑सं॒वत्सरं॑ च॒ । प्र॒जाप॑तिस्त्वा सादयतु ।  
तथा दे॒वत॑याऽङ्गि॒रस्व॑द्भ्रु॒वा सी॑द ( १ ), इति ॥

संवत्सरं च पदं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके दशमाध्याये  
द्वितीयोऽनुवाकः ॥ २ ॥

पूर्वव्याख्येयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयाष्टके दशमप्रपाठके द्वितीयोऽनुवाकः ॥ २ ॥

अथ तृतीयोऽनुवाकः ।

द्वितीये स्वयमातृणोपधानमुक्तम् । तृतीये निष्पन्नायाधितेरध्वर्योरुपस्थान-  
मुच्यते । कल्पः—“उपस्थानेनोपतिष्ठते । त्वमेव त्वां वेत्थ योऽसि सोऽसि”  
इति । पाठस्तु—

त्वमे॒व त्वां वे॒त्थ यो॑ऽसि॒ सोऽसि॑ । त्वमे॒व



त्वामचैषीः । चितश्चासि संचितश्चास्यग्ने ।  
 एतावाश्चासि भूयाश्चास्यग्ने । यत्ते अग्ने  
 न्यूनं यदु तेऽतिरिक्तम् । आदित्यास्तदङ्गिरस-  
 श्विन्वन्तु । विश्वे ते देवाश्चितिमापूरयन्तु ।  
 चितश्चासि संचितश्चास्यग्ने । एतावाश्चासि  
 भूयाश्चास्यग्ने । मा ते अग्ने च येन माऽति  
 च येनाऽऽयुरावृक्षि । सर्वेषां ज्योतिषां ज्योति-  
 र्यददावुदेति । तपसो जातमनिभृष्टमोजः ।  
 तत्ते ज्योतिरिष्टके । तेन मे तप । तेन मे  
 ज्वल । तेन मे दीदिहि । यावद्देवाः । याव-  
 दसाति सूर्यः । यावदुतापि ब्रह्म ( १ ), इति ॥

आ वृक्षि नवं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके दशमा-  
 ध्याये तृतीयोऽनुवाकः ॥ ३ ॥

हे चितिरूपाग्ने त्वमेव त्वां वेत्थ त्वदीयं निजस्वरूपं वेत्ति न त्वन्यः  
 कश्चित्तव रहस्यं ज्ञातुं क्षमते । अतस्तव दृष्ट्या योऽसि यादृशसामर्प्यवानसि  
 सोऽसि परमार्थतस्तथाविध एवासि । वयं तु स्वातन्त्र्येण त्वदीयं महिमानमि-  
 पत्तया परिच्छेत्तुं न शक्नुमः । किंच त्वमेव त्वामचैषीस्त्वदीयं चयनमपि  
 यथाशास्त्रं त्वमेव कृतवानसि न तु वयं शक्नुमः । अतस्त्वमिष्टकाभिधितोऽप्यसि  
 तासांमिष्टकानां मन्त्रपुक्तत्वात्सम्यक्विधितोऽप्यसि । हेऽग्ने यावद्दृष्टव्यतावान्य-  
 चक्रमात्रपरिमितोऽसि । शास्त्रदृष्ट्या तु भूयानत्यन्ताधिकोऽप्यसि । हेऽग्नेऽस्मा-  
 भिधितस्य ते तव स्वरूपे यदङ्गं न्यूनमासीद्यथातिरिक्तमासीत्तत्सर्वमादित्या-  
 देवा अङ्गिरसो महर्षयश्च चिन्वन्तु वैकल्यं परित्यज्य चयनं साङ्गं कुर्वन्तु । ये  
 ऽग्ने देवास्ते चित्तिमेतां सर्वतः पूरयन्तु । अतो देवैर्महर्षिभिश्च सम्यगनुष्ठि-

तत्वाद्देशे त्वं चितश्चासीत्यादि पूर्ववत् । हेऽये ते त्वदीयेन चयेन चयनन्यून-  
त्वेनाऽऽयुर्मदीयं माऽऽवृक्षि, छिन्नं मा भूत् । तथाऽतिचयेन चयनाङ्गाधिक्ये-  
नाऽऽयुर्माऽऽवृक्षि । सर्वेषामपि चन्द्रनक्षत्रादिज्योतिषां मध्येऽधिकं त्वदीयं  
यज्ज्योतिरस्ति, अदाबुदेत्यदो ज्योतिरुदयं गच्छति । अतस्त्वदीयमोजः  
सामर्थ्यं तपसो जातमस्पदनुष्ठितात्तपसस्त्वदीयसंतापशक्तेर्वा निष्पन्नम् ।  
अत एवानिमृष्टं केनापि भाजितुं निराकर्तुमशक्यम् । हे, इष्टके तदुक्तमग्निसा-  
मर्थ्यं ते त्वदीयं ज्योतिस्तेन ज्योतिषा मे मर्दर्थं तप विरोधिनः संतापं कुरु ।  
तथा त्वं तेन ज्योतिषा मे मर्दर्थं ज्वल प्रज्वलिता भव । तथा तेन ज्योतिषा  
मे मर्दर्थं दीदिहि सर्वं प्रकाशय । कियन्तं कालमिति चेत्तदुच्यते—यावन्तं  
कालं देवा वर्तन्ते सूर्यो यावदसाति यावन्तं कालमस्ति । उतापि च ब्रह्म  
जगत्कारणमपि यावदस्ति तावत्प्रकाशय ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे दशमप्रपाठके तृतीयोऽनुवाकः ॥ ३ ॥

अथ चतुर्थोऽनुवाकः ।

तृतीयेऽध्वर्योरुपस्थानमुक्तम् । चतुर्थे यजमानस्योपस्थानमुच्यते । कल्पः—  
“ यजमानः संहारविहाराभ्यामुपतिष्ठते संवत्सरोऽसि परिवत्सरोऽसि ”  
इति । पाठस्तु—

संवत्सरोऽसि परिवत्सरोऽसि । इदावत्सरोऽसी-  
दुवत्सरोऽसि । इद्वत्सरोऽसि वत्सरोऽसि ।  
तस्य ते वसन्तः शिरः । ग्रीष्मो दक्षिणः  
पक्षः । वर्षाः पुच्छंम् । शरदुत्तरः पक्षः ।  
हेमन्तो मध्यंम् । पूर्वपक्षाश्रितयः । अपर-  
पक्षाः पुरीषम् ( १ ) । अहोरात्राणीष्टकाः ।  
ऋषभोऽसि स्वर्गो लोकः । यस्यां दिशि  
महीयसे । ततो नो मह आवह । वायुर्भूत्वा

सर्वा दिश आवाहि । सर्वा दिशोऽनुविवाहि ।  
 सर्वा दिशोऽनुसंवाहि । चित्त्वा चितिमाष्टं ।  
 अचित्त्वा चितिमाष्टं । चिदसि समुद्रयोनिः  
 ( २ ) । इन्दुर्दक्षः श्येन ऋतावा । हिरण्य-  
 पक्षः शकुनो भुरण्युः । महान्तसधस्थे ध्रुव  
 आनिषत्तः । नमस्ते अस्तु मा मा हिंसीः ।  
 एति प्रेति वीति समित्युदिति । दिवं मे  
 यच्छ । अन्तरिक्षं मे यच्छ । पृथिवीं मे  
 यच्छ । पृथिवीं मे यच्छ । अन्तरिक्षं मे  
 यच्छ । दिवं मे यच्छ । अह्ना प्रसारय ।  
 राज्या समंच । राज्या प्रसारय । अह्ना समंच ।  
 कामं प्रसारय । कामं समंच ( ३ ), इति ॥  
 पुरीषं समुद्रयोनिः पृथिवीं मे यच्छान्तरिक्षं मे यच्छ सप्त च ॥

इति कृष्णयजुर्वेदीयतैत्तिरीयब्राह्मणे तृतीयाष्टके दशमाध्याये  
 चतुर्थोऽनुवाकः ॥ ४ ॥

अत्र संवत्सरोऽसीत्यारभ्य मा हिंसीरित्यन्तः संहारमग्नः । एति प्रेती-  
 त्पारभ्यावशिष्टो विहारमग्नः । प्रभवविभवादिषु पाष्टिसंवत्सरेष्वेकैर्कास्मिन्न  
 क्रमेण संवत्सरादिशब्दा वर्तन्ते । हेऽग्रे त्वं संवत्सरोऽसि प्रभवरूपोऽसि परि-  
 वत्सरोऽसि । विभवरूपोऽसि । इदावत्सरोऽसि शुक्ररूपोऽसि । इदुवत्सरोऽसि  
 प्रमोदरूपोऽसि । इद्वत्सरोऽसि प्रजापतिरूपोऽसि । पञ्चस्वप्येतेष्वनुगताकारो  
 वत्सरः । एतद्रूपोऽसि । एवमग्निः श्रीमुखादिष्वेकादशसु पञ्चकेषु योजयि-  
 तव्यम् । तस्य ते तादृशस्य संवत्सरादिरूपस्य तव पुनः पक्ष्याकारेण वर्तमा-  
 नस्य वसन्तादयः पञ्चर्तवोऽवपवाः । मध्यं मध्यक्षरीरम् । तथा चित्तिरूपेण

वर्तमानस्य तव शुक्लपक्षाः सर्वे चितयः कृष्णपक्षाः सर्वे पुरीषमाच्छादनार्था  
मृत्तिका । तेषु द्विविधपक्षेषु यान्यहोरात्राणि तानीष्टकाः । अनेनोक्तरूपेण  
भावनायामयमग्निरुपस्थितो भवति । तथा त्वमृषभः श्रेष्ठः स्वर्गलोके हेतुरसि ।  
तादृशस्त्वं प्राच्यां दिशि महीयसे पूज्यसे । ततो दिशः सकाशान्नोऽस्माकं मह  
आवह पूजामानय । तथा त्वं वायुरूपो भूत्वा सर्वा दिश आवाहि समन्ताद्वा-  
तेन योजय । तथा सर्वा दिशोऽनु सर्वासां दिशामानुकूल्येन विवाहि विविधं  
वायुना योजय । यत्र यावान्वायुरपेक्षितस्तत्र तावन्तमेव वायुं संपादय । तथा  
सर्वा दिशोऽनु संवाहि समीचीनं शैत्यसौरभ्यमान्ययुक्तं वायुं कुरु । चित्ति-  
ज्ञानं तेनास्माभिर्येयं चितिः संपादिता तां चितिमापृण सर्वतः पूरय । अचि-  
त्तिरज्ञानं तेन या चित्तिरस्माभिरनुष्ठिता तामप्यापृण ज्ञानेनाज्ञानेन वा यद-  
स्माभिश्चितं तत्समापेहीत्यर्थः । हेऽग्ने त्वं चिदादिगुणयुक्तोऽसि । चिद्यन-  
योग्यः । समुद्रयोर्निर्बडवारूपेण समुद्रादुत्पन्नः । इन्दुश्चन्द्रवदाहादकारी । दक्ष  
उत्साहयुक्तः । श्येनः पक्ष्याकारः । ऋतावा, ऋतं यज्ञं तन्निष्पादकत्वेन तद्वान् ।  
हिरण्यपक्षः सुवर्णमयपक्षोपेतः । शकुनः शक्तिमान् । भुरण्युर्भरणीयः ।  
अत एव बहुगुणयुक्तत्वान्महान्तसधस्थे देवैः सह सहावस्थानयोग्येऽस्मिन्देवय-  
जने ध्रुवः स्थिरः सन्नानिपत्त, आगत्योपविष्टस्ते तादृशाय तुभ्यं नमोऽस्तु मा  
मा हिंसीः । आ म वि समुदित्येते पञ्चोपसर्मास्तेष्विति शब्दाः पञ्चयोग्य-  
क्रियाप्रदर्शनार्थाः । अत्राऽऽगच्छाभीष्टं प्रापयानिष्टं विलोपयास्माभिः संयुक्तो  
भवास्माकमुत्कर्षं कुरु । एवं क्रियान्तराण्यपि यथायोगमुन्नेयानि । ततो लोक-  
त्रयमवरोह । क्रमेणाऽऽरोहक्रमेण च मर्दं नियतं कुरु । आरोहावरोहयोर्मम  
स्वातन्त्र्यं देहीत्यर्थः । अह्ना दिननिमित्तं प्रसारय सूर्यरूपस्य तव रश्मिं प्रसृतं  
कुरु । रात्र्या रात्रिनिमित्तं सम्पवसौर्यं तेजः संकुचितं कुरु । तथा रात्र्या  
प्रसारय रात्रिनिमित्तमाग्नेयं तेजः प्रसृतं कुरु । अह्ना समचाहनिमित्तं संकुचितं  
कुरु । अग्निं वावाऽऽदित्यः सायं प्रविशतीत्युक्तत्वाद्रात्रौ सौर्यं तेजः संकु-  
च्यते । उद्यन्तं वावाऽऽदित्यमग्निरनुसमारोहतीत्युक्तत्वादह्न्याग्नेयं तेजः  
संकुच्यते । तदेवमादित्यरूपेणाग्निरूपेण वा कामं स्वेच्छया तेजः प्रसारय  
स्वेच्छयैव संकोचय ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणमाध्याये तृतीयकाण्डे दशमप्रपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थे यजमानस्योपस्थानमुक्तम् । पञ्चमे होतुरनुशंसनमुच्यते । कल्पः—  
“ जघनेनाग्निं ग्राह्मुख उपविश्य संचितोवध्येन होताऽनुशंसति—भूर्भुवः  
स्वरित्यनुवाकेन ” इति । पाठस्तु—

भूर्भुवः स्वः । ओजो बलम् । ब्रह्म क्षत्रम् ।  
यशो महत् । सत्यं तपो नाम । रूप-  
ममृतम् । चक्षुः श्रोत्रम् । मन आयुः ।  
विश्वं यशो महः । समं तपो हरो  
भाः । जातवेदा यदि वा पावकोऽसि ।  
वैश्वानरो यदि वा वैद्युतोऽसि । शं  
प्रजाभ्यो यजमानाय लोकम् । ऊर्जं  
पुष्टिं ददद्भ्यावभृत्स्व ( १ ) , इति ।

आश्चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके दशमाध्याये  
पञ्चमोऽनुवाकः ॥ ५ ॥

भूरादयो भा इत्येवमन्ताः पदार्था हेऽग्रे त्वदधीना इति वाक्यशेषः ।  
भूर्भुवः स्वरित्येते त्रयो लोकाः । ओजो बलहेतुरष्टमो धातुः । बलं शरीर-  
शक्तिः । ब्रह्मक्षत्रे जातिविशेषौ । महद्यशो महती कीर्तिः । सत्यं यपार्थभा-  
षणम् । तपः कृच्छ्रचान्द्रापणादि । नामाऽऽचार्योपाध्यायादि । रूपं शरीर-  
गतलावण्यम् । अमृतं देवत्वपदम् । चक्षुःश्रोत्रमनआयुंषि प्रसिद्धानि । विश्वं  
यशः सर्वा कीर्तिः । पूर्वमेतल्लोकविषया धनविद्यादिकीर्तिरुक्ता । इदानीं तु  
परलोकविषयाऽनुष्ठानकीर्तिरिति विशेषः । महः पूजा । समं सर्वत्र साम्यबुद्धिः ।  
तपः संतापशक्तिः । हरः शरीरगता दीप्तिः । भा रश्मिरूपं तेजः । एतत्सर्वं  
त्वदधीनम् । तादृशस्त्वं यदि जातवेदा उत्पन्नजगदभिन्नः पावकः प्राणिनां  
शोधकोऽसि यदि वा वैश्वानरः सर्वपुरुषहितो वैद्युतो विद्युत्प्रभावोऽग्निरसि

सर्वथाऽपि प्रजाभ्यो यजमानाय च शं सुखं लोकं स्वर्गमूर्जं क्षीरादिरसं  
पुष्टिं धनादिसमृद्धिं ददत्प्रयच्छन्नभ्याववृत्त्वाऽऽभिमुख्येनाऽऽवृत्तो भव ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे दशमप्रपाठके पष्ठोऽनुवाकः ॥ १ ॥

अथ पष्ठोऽनुवाकः ।

पञ्चमे होतुरनुशंसनमुक्तम् । पष्ठे बहूनामाहुतीनां शतरुद्रीयादिमन्त्रसा-  
ध्यानां संसावेणाऽऽज्येन मुखशोधनमुच्यते । कल्पः—“तासां संसावेण यज-  
मानो मुखं विमृष्टे—राज्ञी विराज्ञीत्यनुवाकेन” इति । पाठस्तु—

राज्ञीं विराज्ञीं । सम्राज्ञीं स्वराज्ञीं । अर्चिः  
शोचिः । तपो हरो भाः । अग्निरिन्द्रो  
बृहस्पतिः । विश्वे देवा भुवनस्य गोपाः ।  
ते मा सर्वे यशंसा सः सृजन्तु ( २ ), इति ।

राज्ञीन्द्रो मा सत ॥

इति कृष्णयजुर्वेदीयतैत्तिरीयब्राह्मणे तृतीयाष्टके दशमाध्याये  
पष्ठोऽनुवाकः ॥ ६ ॥

राश्यादयो देवताविशेषाः । राज्ञी राजमाना । विराज्ञी विविधं राजमाना ।  
सम्राज्ञी सम्प्रग्राजमाना । स्वराज्ञी, आभरणप्रदीपादिनैरपेक्ष्येण स्वयमेव  
राजमाना । अर्चिर्ज्वालाभिमानिनी । शोची रश्म्यभिमानिनी तपः संताप-  
शक्तिः । हरः पापहरणशक्तिः । भाः पदार्थावभासनशक्तिः । अग्न्यादयः  
भसिद्धाः । ते सर्वे भुवनस्य गोपा रक्षकाः सन्तः स्वकीयेन यशसा मां  
संसृजन्तु तत्संबन्धिसामर्थ्यं ममास्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे दशमप्रपाठके पष्ठोऽनुवाकः ॥ ६ ॥

अथ सप्तमोऽनुवाकः ।

षष्ठे मुखविमार्जनमुक्तम् । सप्तमे होमा उच्यन्ते । कल्पः—“अथैकविंशतिमाहुतीर्जुहोति—असवे स्वाहा वसवे स्वाहेत्यनुवाकेन प्रतिमन्त्रम्” इति । पाठस्तु—

असवे स्वाहा वसवे स्वाहा । विभुवे स्वाहा  
 विवस्वते स्वाहा । अभिभुवे स्वाहाऽधिपतये  
 स्वाहा । दिवांपतये स्वाहाऽंहस्पत्याय  
 स्वाहा । चाक्षुष्मत्याय स्वाहा ज्योतिष्मत्याय  
 स्वाहा । राज्ञे स्वाहा विराज्ञे स्वाहा ।  
 सम्राज्ञे स्वाहा स्वराज्ञे स्वाहा । शूपाय स्वाहा  
 सूर्याय स्वाहा । चन्द्रमसे स्वाहा ज्योतिषे  
 स्वाहा । सःसर्पाय स्वाहा कल्याणाय  
 स्वाहा । अर्जुनाय स्वाहा ( १ ), इति ।

कल्याणाय स्वाहेकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके दशमाध्याये  
 सप्तमोऽनुवाकः ॥ ७ ॥

असुवसुप्रभृतयश्चित्यस्याग्नेर्भूतिविशेषाः । असुः प्राणस्तदूपायाग्नये, स्वाहु-  
 तमिदमस्तु । वसुर्जगन्निवासहेतुः । विभूर्वैभवहेतुः । विवस्वान्विशेषेण निवास-  
 हेतुः । अभिभूः शत्रूणामभिभविता । अधिपतिरधिष्ठाय पालयिता । दिवां-  
 पतिर्द्युलोकपालकः । अंहस्पत्यः पापात्पालयिता । चाक्षुष्मत्यश्चाक्षुष्मतां  
 स्वामी । ज्योतिष्मत्यो ज्योतिष्मतां नक्षत्रादीनां स्वामी । राज्ञ इत्यादिशब्दा-  
 श्चत्वारः पूर्ववत् । शूपो वलम् । सूर्यश्चन्द्रमाश्चोभौ प्रसिद्धौ । ज्योतिः प्रकाशः ।

संसर्पः सम्यक्प्रापणीयः पदार्थः । कल्याणं मङ्गलम् । अर्जुनः श्वेतवर्णः ।  
एतेभ्यो मूर्तिविशेषेभ्यः स्वाहुतमिदमस्तु ॥

इति श्रीमत्सायणाचार्यविरचिते माध्वीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे दशमप्रपाठके सप्तमोऽनुवाकः ॥ ७ ॥

अष्टमोऽनुवाकः ।

सप्तमे होमा उक्ताः । अष्टमे मृत्युग्रहोऽभिधीयते । कल्पः—“औदुम्बरेण  
पात्रेण धूप्यो मृत्यवे ग्रहं गृह्णाति—विपश्चिते पवमानायेति ग्रहणसादनौ”  
इति । पाठस्तु—

विपश्चिते पवमानाय गायत । मही न  
धाराऽस्यन्धो अर्पति । अहिर्ह जीर्णमर्तिसर्पति  
त्वचम् । अत्यो न क्रीडन्नसरदृषा हरिः ।  
उपयामगृहीतोऽसि मृत्यवे त्वा जुष्टं गृह्णामि ।  
एष ते योनिर्मृत्यवे त्वा, इति ।

हे ऋद्विषयजमाना विपश्चितेऽभिधाय पवमानाय शोधकाय मृत्यवे गायत  
स्तोत्रैर्गानं कुरुत । अयं मृत्युदेवो मही न धारा महती वृष्टिधारेवान्धोऽन्धम-  
त्यर्पत्यतिशयेन प्राप्नोति । यथा वृष्टिधारयाऽन्नं समृद्धं भवति, एवमस्यानुग्र-  
हेणाप्यन्नसमृद्धिर्भवति । अस्म्य देवस्य विनाशाभावे दृष्टान्तः । अहिर्ह सर्प इव  
जीर्णं त्वचमर्तिसर्पति । यथा सर्पो जीर्णं त्वचमर्तिमुच्य स्वयं जीवन्नेव परतः  
सर्पति न तु त्वचा सह म्रियत एवमयं मृत्युदेवोऽपि न म्रियत इत्यर्थः ।  
किंचात्यो न व्याप्त इव क्रीडन्नं मृत्युर्दृषा कामाभिवर्षको हरिः पापहर्ता  
च भूत्वाऽसरत्सर्वत्र प्रवृत्तः । हे पशुरस त्वमुपयामगृहीतोऽसि पृथिवीकार्येणौ-  
दुम्बरपात्रेणोपयामारुख्येन गृहीतोऽसि । तादृशं त्वां मृत्यवे जुष्टं मियं गृह्णामि ।  
अनेन यन्त्रेण ग्रहणम् । एष वेदिप्रदेशस्ते योनिः स्नानमतो मृत्यवे मृत्युप्री-  
त्यर्थं त्वामत्र सादयामि ।



कल्पः—“अथ जुहोत्यमृत्युमपक्षुधम्” इति । पाठस्तु—

अपमृत्युमपक्षुधम् । अपेतः शपथं जहि । अर्धा नो

अग्न आवह । रायस्पोषं सहस्रिणम् ( १ ) ।

ये ते सहस्रमयुतं पाशाः । मृत्यो मर्त्याय हन्तवे ।

तान्यज्ञस्य मायया । सर्वानवयजामहे, इति ।

हेऽग्ने मृत्युं मरणमपजहि । क्षुधं क्षुद्धाधामपजहि । इतोऽस्मात्सकाशाच्छ-  
पथं परकीयं शापमपजहि विनाशय । अथ तद्विनाशानन्तरं नोऽस्माकं सह-  
स्रिणं सहस्रसंख्यायुक्तं रायस्पोषं धनपुष्टिभावह संपादय । हे मृत्यो मर्त्याय  
हन्तवे मनुष्यं हन्तुं ते तव ये सहस्रमयुतं च पाशाः सन्ति तान्यज्ञस्य  
मायया यज्ञो वै विष्णुरिति श्रुतेः परमेश्वरस्य मायया शक्त्याऽवयजामहे  
विनाशयामः ।

कल्पः—“तस्येदामनु भक्षो भक्षयति भक्षोऽस्यमृतभक्षः” इति । तस्य  
पशोरिडाया अनन्तरं ग्रहभक्षो भवति तं च भक्षयेत् । पाठस्तु—

भक्षोऽस्यमृतभक्षः । तस्य ते मृत्युपीत-

स्यामृतवतः । स्वगाकृतस्य मधुमतः ।

उपहूतस्योपहूतो भक्षयामि, इति ।

हे ग्रह त्वममृतभक्षोऽमृतवत्पीत्या भक्षणार्हो मम भक्षोऽसि । तस्य ते  
साहस्रस्य तवांशमुपहूतोऽनुज्ञातोऽहं भक्षयामि । कीदृशस्य तव मृत्युपीतस्य  
मृत्युदेवेन प्रथमं पीतस्य, अमृतवतोऽमृतसमानेन स्वादुत्वेनोपेतस्य, स्वगाकृतस्य  
स्वाधीनत्वेन संपादितस्य मधुमतो माधुर्ययुक्तस्य । उपहूतस्यानुज्ञातस्य ।

कल्पः—“भक्षयित्वा प्राणानिवहानात्मन्प्रतिष्ठापयते मन्द्राऽभिभूतिरित्य-  
नुवाकशेषेण” इति । पाठस्तु—

मन्द्राऽभिभूतिः केतुर्यज्ञानां वाक् । असावेहिं

( २ ) । अन्धो जागृविः प्राण । असावेहिं ।

वधिर आक्रन्दयितरपान । असावेहिं । अह-

स्तोस्त्वा चक्षुः । असावेहि । अपादाशो  
मनः । असावेहि । कवे विप्रचित्ते श्रोत्रं ।  
असावेहि ( ३ ) । सुहस्तः सुवासाः । शूपो  
नामास्यमृतो मर्त्येषु । तं त्वाऽहं तथा वेदं ।  
असावेहि । अग्निर्मे वाचि श्रितः । वाग्धृदये ।  
हृदयं मयि । अहममृते । अमृतं ब्रह्मणि ।  
वायुर्मे प्राणे श्रितः ( ४ ) । प्राणो हृदये ।  
हृदयं मयि । अहममृते । अमृतं ब्रह्मणि ।  
सूर्यो मे चक्षुषि श्रितः । चक्षुर्हृदये । हृदयं  
मयि । अहममृते । अमृतं ब्रह्मणि । चन्द्रमा  
मे मनसि श्रितः ( ५ ) । मनो हृदये । हृदयं  
मयि । अहममृते । अमृतं ब्रह्मणि । दिशो मे  
श्रोत्रं श्रिताः । श्रोत्रं हृदये । हृदयं मयि ।  
अहममृते । अमृतं ब्रह्मणि । आपो मे रेतंसि  
श्रिताः ( ६ ) । रेतो हृदये । हृदयं मयि ।  
अहममृते । अमृतं ब्रह्मणि । पृथिवी मे  
शरीरे श्रिता । शरीरं हृदये । हृदयं मयि ।  
अहममृते । अमृतं ब्रह्मणि । ओषधिवनस्प-  
तयो मे लोमंसु श्रिताः ( ७ ) । लोमानि  
हृदये । हृदयं मयि । अहममृते । अमृतं

ब्रह्मणि । इन्द्रो मे बले श्रितः । बलं हृदये ।  
 हृदयं मयि । अहममृतं । अमृतं ब्रह्मणि ।  
 पर्जन्यो मे मूर्ध्नि श्रितः ( ८ ) । मूर्धा हृदये ।  
 हृदयं मयि । अहममृतं । अमृतं ब्रह्मणि ।  
 ईशानो मे मन्यौ श्रितः । मन्युर्हृदये । हृदयं  
 मयि । अहममृतं । अमृतं ब्रह्मणि । आत्मा  
 मं आत्मनि श्रितः । आत्मा तद्दये । तद्दयं  
 मयि । अहममृतं । अमृतं ब्रह्मणि । पुनर्म  
 आत्मा पुनरायुरागात् । पुनः प्राणः पुन-  
 राकूतमागात् । वैश्वानरो रश्मिभिर्वावृधानः ।  
 अन्तस्तिष्ठत्वमृतस्य गोपाः ( ९ ), इति ।

सहस्रिणमिहि श्रोत्रासावेहि प्राणे श्रितो मनसि श्रितो रेतसि श्रिता लोमसु श्रिता  
 मूर्ध्नि श्रित आत्मनि श्रितोऽष्टौ च ॥

अग्निर्वायुः सूर्यश्चन्द्रमा दिश आपः पृथिव्योपधिवनस्पतय इन्द्रः पर्जन्य ईशान  
 आत्मा पुनर्मे त्रयोदश ॥

इति कृष्णयजुर्वेदीयतैत्तिरीयब्राह्मणे तृतीयाष्टके दशमाध्यायेऽ-

ष्टमोऽनुवाकः ॥ ८ ॥

येयं वागस्माभिर्वक्ष्यमाणा मन्त्ररूपा सेयं मन्त्रां हर्षहेतुः, अभिभूतिर्वीरो-  
 धिनामभिवहेतुः, यज्ञानां केतुर्ज्ञानहेतुः । हे वाग्देवि, असौ पूर्वोक्तमन्त्रादि-  
 गुणवती भूत्वैहि समागच्छ । गोऽयं प्राणवायुर्मृत्तनासिकावर्ती दर्शनशक्त्य-  
 भावादन्धः, उच्छ्वासक्रियायामप्रचत्वाज्जागृविः । हे प्राण, असावेहि तादृशो

भूत्वा समागच्छ । एवं सर्वत्र द्रष्टव्यम् । अपानवायुः श्रवणशक्त्यभावाद्ध-  
धिरः । उदरमध्ये क्रन्दनस्य ध्वनिविशेषस्य हेतुत्वादाक्रन्दयिता । हेऽपान-  
वायो तादृशः सन्नागच्छ । यदिदं चक्षुरिन्द्रियं तदहस्तोः । आदानशक्तिराहि-  
त्यादहस्तम् । हे चक्षुरिन्द्रिय तादृशं त्वामाह्वयापि तथाविधः सन्नेहि । यदिदं  
मनोऽस्ति तदपादाशो गमनशक्त्यभावात्पादरहितं सर्वगोचरत्वाभ्यापकम् । हे  
मनस्तथाविधं भूत्वा समागच्छ । श्रोत्रेन्द्रियं शब्दवेदनसद्भावात्कविरूपं, तच्च  
शब्दान्विविच्य प्रकर्षेण चेतयत इति विप्रचिचिः । तादृश हे श्रोत्र तथाविधं  
भूत्वा समागच्छ । योऽयं सर्वेन्द्रियस्वामी जीवात्मा सोऽयं हस्तस्वामित्वात्सु-  
हस्तः, सुष्ठु देहे वसनात्सुवासाः, मर्त्येषु मरणयुक्तेषु देहेष्वमृतो मरणरहितः  
सन्वर्तते । तादृश जीव त्वं शूषो नामासि सर्वव्यापारसमर्पत्वात्प्रबल इत्येता-  
दृशनामधार्यसि । तादृशं त्वामहं तथैव जानामि । त्वं तादृशो भूत्वाऽस्मिन्नेव  
शरीरे समागच्छ । वागिन्द्रियस्याग्निरभिमानिदेवता । अत एव शाखान्तरे  
श्रूयते—“अग्निर्वाग्भूत्वा मुखं प्राविशद्वायुः प्राणो भूत्वा नासिके प्राविशत्”  
इत्यादि । सोऽग्निर्मम वागिन्द्रिये श्रितो भवतु । सा च वाङ्मदीये हृदयेऽन्तः-  
करणे श्रिता भवतु । तच्च हृदयं मय्यहंकर्तरि जीवात्मानि श्रितं भवतु । अहं  
चामृते विनाशरहिते जगत्कारणे मायाविद्याशक्त्यव्याकृतादिशब्दैर्वेदेषु श्रूय-  
माणे प्रधाने श्रितो भवानि । तच्चामृतमव्याकृतं ब्रह्मणि सत्यं हानमनन्तमि-  
त्यादिश्रुतिप्रतिपाद्ये वस्तुनि श्रितं भवतु । एवं वायुर्मे प्राणे श्रित इत्यादि-  
पर्याया व्याख्येयाः । अन्तिमे पर्याये प्रथम आत्मशब्दो ब्रह्माण्डरूपविराहदे-  
हवर्तिनमिन्द्रवाय्वादिदेवतासमूहमाचष्टे । द्वितीय आत्मशब्दोऽनुष्ठातृदेहवर्तिनं  
वाक्प्राणादिसंपातमाचष्टे । अन्यत्पूर्वव्याख्येयम् । योऽयं मृत्युग्रहणीत्या पला-  
यितुमुद्युक्तो मदीय आत्मा देहः स पुनरागच्छतु । आयुरपि पुनरागच्छतु ।  
प्राणोऽपि पुनरागच्छतु । आकृतं मनसः संकल्पः सोऽपि पुनरागच्छतु । योऽयं  
वैश्वानरो जाठराग्निः सोऽयमपि रश्मिभिर्वर्धमानोऽमृतस्यान्नस्य गोपा रक्षकः  
सन्मदीयशरीरस्यान्तस्तिष्ठतु ॥

इति श्रीमत्सायणाचार्यविरचिने माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणमाप्ये तृतीयकाण्डे दशमप्रपाठकेऽष्टमोऽनुवाकः ॥ ८ ॥

अथ नवमोऽनुवाकः ।

अष्टमे मृत्युग्रहोऽभिहितः । एतावता सावित्राग्निचयनाङ्गमन्त्रप्रतिपादका अनुवाकाः समाप्ताः । उत्तरेष्वनुवाकेषु ब्राह्मणमभिधीयते । तत्रास्मिन्नुवाके ध्यानरूपा सावित्राग्निविद्याऽभिधीयते । आदौ तावन्मृत्युग्रहशेषत्वे मन्त्रद्वयं विधातुं प्रस्तौति—

प्रजापतिर्देवानं सृजत । ते पाप्मना संदिता  
अजायन्त । तान्व्यद्यत् । यद्यद्यत् । तस्माद्वि-  
द्युत् । तमवृश्चत् । यदवृश्चत् । तस्माद्वृष्टिः ।  
तस्माद्यत्रैते देवते अभिप्राप्नुतः । वि च हैवास्य  
तत्र पाप्मानं द्यतः ( १ ) । वृश्चतंश्च, इति ।

प्रजापतिसृष्टा ये देवास्ते पाप्मना संदिताः संयुक्ता एवोत्पन्नाः । स प्रजापतिस्तान्देवान्पाप्मनः सकाशाद्व्यद्यद्विद्योजितवान् । अत एव व्यद्यदिति व्युत्पत्त्या तस्या देवताया विद्युन्नाम संपन्नम् । तं च पाप्मानमवृश्चच्छिन्नवान् । अवृश्चदित्यनयैव व्युत्पत्त्या वृष्टिनाम संपन्नम् । यस्मादेवं तस्माद्यत्र कर्मण्येते विद्युद्वृष्टिदेवते आभिमुख्येन प्राप्तस्तत्रास्य यजमानस्य पापं वियोजयती विच्छिन्नं च कुरुतः ।

विधित्सितयोर्मन्त्रयोर्विषयं निश्चिनोति—

सैषा मीमांसाऽग्निहोत्र एव संपन्ना । अथो  
आहुः । सर्वेषु यज्ञक्रतुष्विति, इति ।

येयं मन्त्रद्वयानुष्ठानविषया मीमांसा सैषमग्निहोत्र एव संपन्ना न त्वन्यत्रेत्येकं मतम् । एतदेवाऽऽश्रित्य बोधायनादयो वर्तन्ते । अपि चान्ये केचिदेवमाहुः । सर्वेष्वपि यज्ञक्रतुषु मन्त्रद्वयमनुष्ठेयमिति । तदिदं मतमाश्रित्याऽऽपस्तम्बादयो वर्तन्ते ।

यदुक्तं सूत्रकारेण तदाह—

होष्यन्नप उपस्पृशेत् । विद्युदसि विद्यं मे

पाप्मानमिति । अथ हुत्वोपस्पृशेत् ।  
 दृष्टिरसि वृश्च मे पाप्मानमिति । यक्ष्य-  
 माणो वेष्टा वा । वि च हैवास्यैते देवते  
 पाप्मानं द्यतः ( २ ) । वृश्चतश्च, इति ।

हे देवते त्वं विद्युद्वियोगहेतुरसि । अतो मे पाप्मानं विद्य वियोजय । तथा  
 हे देवते दृष्टिच्छेदनहेतुरसि । अतो मे पाप्मानं वृश्च च्छिन्धि । एतयोर्मन्त्रयो-  
 र्मृत्युग्रहे होष्यन्नित्यादिविधिः । सर्वयज्ञविषयो यक्ष्यमाण इत्यादिविधिः ।  
 वि च हेत्पादि पूर्ववत् ।

तदेवं सावित्राग्निविषयं चयनं परिसमाप्य तद्विषयां विद्यां वक्तुमाख्यायि-  
 कामाह—

अत्य॑हो हाऽऽरु॑णिः । ब्रह्म॑चा॒रिणं प्र॒श्नान्प्रोच्य॑  
 प्रजि॑घाय । परे॑हि । पु॒क्षं द॒य्यां पा॒ति पृ॒च्छ ।  
 वेत्थ॑ सावि॒त्राश्न वे॒त्थाश् इति॑ । तमा॒गत्य॑  
 पप्र॑च्छ । आ॒चार्यो मा॒ प्राहे॑षीत् ।  
 वेत्थ॑ सावि॒त्राश्न वे॒त्थाश् इति॑ । स होवाच॑  
 वेदे॑ति ( ३ ), इति ।

अंहः पाप्मानमतिक्रम्य वर्तत इत्यत्यंहः । एतन्नामको मुनिररुणस्य  
 पुत्रः । स च स्वशिष्याय कस्मैचिद्ब्रह्मचारिणे श्रष्टव्यान्वर्णानुक्त्वा तं ब्रह्मचा-  
 रिणमन्यस्य मुनेः समीपे प्रेषयामास । भो ब्रह्मचारिन्, द्यां पातनामकस्य मुनेः  
 पुत्रं दय्यां पाति पुस्तनामकं मुनिं गत्वा सावित्राग्निं वेत्थ न वेत्थेत्येवं प्रश्नं  
 कुर्विति । स च ब्रह्मचारी तं पुत्रं गत्वा स्वकीयस्याऽऽचार्यस्याऽऽज्ञां कथयित्वा  
 तथैव सावित्रं जानासि न वेत्येवं पप्रच्छ । स च पुत्रो वेदेत्युत्तरमुक्तवान् ।

अथ ब्रह्मचारिप्रश्नानां पुस्तस्योत्तराणां च परम्परां दर्शयति—

स कस्मिन्प्रति॒तिग्निं द॒ति । परोर॑जसीति ।

कस्तद्यत्परोरजा इति । एष वाव स परो-  
 रजा इति होवाच । य एष तपति । एषोऽर्वा-  
 ग्रजा इति । स कस्मिन्त्वेष्ट इति । सत्य इति ।  
 किं तत्सत्यमिति । तप इति ( ४ ) । कस्मिन्नु  
 तप इति । बल इति । किं तद्वलमिति ।  
 प्राण इति । मा स्म प्राणमतिपृच्छ इति माऽऽ-  
 चार्योऽब्रवीदिति होवाच ब्रह्मचारी, इति ।

हे मुने यदि सावित्रमग्निं वेत्सि तर्हि सोऽग्निः कस्मिन्नाश्रये प्रतिष्ठित इति  
 ब्रह्मचारिणः प्रश्नः । रजसा रजोगुणयुक्ताज्जन्ममरणमवाहरूपात्संसारोत्प-  
 स्ताद्यो वर्तते सोऽयं परोरजास्तस्मिन्नाश्रयं सावित्रोऽग्निः प्रतिष्ठित इति प्रश्न-  
 स्योत्तरं यत्त्वयोक्तं तद्विस्पष्टं वक्तव्यम् । कोऽयं परोरजा इति प्रश्नः । य एष  
 मण्डलात्मा दृश्यते स एष एव परोरजा इत्युत्तरम् । मांसचक्षुषा दृश्यमान  
 एष मण्डलात्मा संसारमध्यवर्तितत्वादर्वाग्रजा एव न तु परोरजा इत्यतो नैत-  
 द्युक्तमुत्तरम् । किं तु, एष सोऽग्निः कस्मिन्संसारोत्पत्ति आश्रये प्रतिष्ठितः स  
 वक्तव्य इति प्रश्नः । यत्सत्यं पारमार्थिकं वस्तु तस्मिन्प्रतिष्ठित इत्युत्तरम् ।  
 तच्च सत्यं वस्तु किमिति प्रश्नः । केन साधनेन लभ्यत इत्यभिप्रायः । तपसा  
 लभ्यत इत्यभिप्रेत्य तप एव सत्यमित्युत्तरमुक्तम् । तच्च साधनरूपं तपः कस्मि-  
 न्प्रतिष्ठितमिति प्रश्नः । सति शरीरबले तपसोऽनुष्ठानं शक्यत्वाद्बले तपः प्रति-  
 ष्ठितमित्युत्तरम् । बलकारणवस्तुनो विवक्षितत्वात्किं तद्वलमिति प्रश्नः । प्राणस्य  
 बलकारणत्वमभिप्रेत्य प्राणो बलमित्युत्तरमुक्तम् । अनया प्रश्नोत्तरपरम्परया  
 सावित्रस्याग्नेः प्रतिष्ठारूपं यत्सत्यं वस्तु तत्प्राणदेवतारूपेण शरीरे प्रतिष्ठितम् ।  
 तत्तथैव ध्यातव्यमिति निर्णयः संपन्नः । प्राणादूर्ध्वं वस्त्वन्तरप्रश्नो न कर्तव्य  
 इत्येतादृशीमाचार्याणां ब्रह्मचार्युक्तवान् ।

अथ प्रसङ्गात्सावित्राग्निदेवताविषये मात्सर्यपूर्वकं संवादं निषेधति—

स होवाच पुक्षो दय्यां पातिः । यद्वै ब्रह्मचा-  
 रिन्प्राणमत्यप्रक्षयः । मूर्धा ते व्यपतिष्यत् ।

अहमुत आचार्याच्छ्रेयान्भविष्यामि । यो  
मां सावित्रे समवादिष्टेति ( ५ ) । तस्मात्सा-  
वित्रे न संवदेत, इति ।

स पृथो ब्रह्मचारिणं प्रत्येवमुक्तवान् । हे ब्रह्मचारिस्त्वदीयेनाऽऽचार्येण  
तुभ्यमत्यन्तं हितमेवोक्तम् । यदि त्वं प्राणदेवतां सर्वोत्तमामतिक्रम्य तद्वाश्रय-  
त्वेनान्यां देवतां पृच्छेत्तदा तव मूर्धा विपतेत् । अतो नास्त्येव प्राणादुत्तमा  
देवता । किंच यस्त्वदीय आचार्यो मां प्रति सावित्राग्निदेवताविषये मात्स-  
र्येण संवादं कृतवान् । तस्मात्तव संवन्धिन आचार्यादहमेवातिशयेन प्रशस्तो  
भविष्यामि । यस्मादस्मिन्नुपारूपाने पुन एवमुवाच तस्माद्रहस्ये सावित्रावि-  
ज्ञाने कश्चिदपि मात्सर्येण संवादं न कुर्यात् । किं त्वाचार्योपदिष्टेनैव मार्गेण  
ध्यायेत् । अयं न्यायः सर्वेष्वप्युपदेशगम्भेषु रहस्येषु समानः ।

विपक्षे बाधकोपन्यासमुखेन संवादिनेष्वमेव प्रशंसति—

स यो ह वै सांवित्रं विदुषां सावित्रे संवदेत ।  
सहोस्मिञ्छ्रियं दधाति । अनु ह वा अस्मा  
असौ तपश्छ्रियं मन्यते । अन्वस्मै  
श्रीस्तपो मन्यते । अन्वस्मै तपो बलं  
मन्यते । अन्वस्मै बलं प्राणं मन्यते, इति ।

स यो ह वै यः कोऽपि विद्यागर्वपराधीनः पुमान्सावित्रमग्निं विदुषा  
ध्यानेन साक्षात्कृतवता पुरुषेण सह तस्मिन्सावित्राग्निविषये मात्सर्येण संवादं  
करोति स खल्वस्मिन्विदुषि स्वकीयां श्रियं प्रक्षिपति । तदेव स्पष्टी क्रियते—  
असौ मात्सर्यग्रस्तः पुमांस्तपन्सावित्रध्यानादिरूपं तपः कुर्वेच्छ्रियं तपःफल-  
रूपामस्मै विदुषेऽनुमन्यत एव मदीया श्रीस्तव गच्छेदिति फलमग्नी करोत्येव ।  
सा च श्रीस्तदीयं तपोऽप्यस्मै विदुषेऽनुमन्यते । तच्च तपस्तदीयं बलमस्मै  
विदुषेऽनुमन्यते । तच्च बलं तदीयं प्राणं देवतारूपम् । मात्सर्यग्रस्तः सर्वस्मा-  
देतस्माद्दृश्येत् । विद्वांस्तु सर्वरूप्येतैरभिवर्धते । तस्माद्विदुषा सह न संवदेत ।

अथ संज्ञानमित्यादिभिरवान्तरानुवार्कयोर्धर्मः प्रतिपादितः ॥ सर्वोऽपि



सावित्राग्निदेवतास्वरूपत्वेन ज्ञातव्य इत्यभिप्रेत्य गुरुपक्षस्याहोरात्रनामप्रति-  
पादकयोः प्रथमवृत्तीयानुवाकयोस्तात्पर्यं दर्शयति—

स यदाहं । संज्ञानं विज्ञानं दर्शयि-  
ष्टेति । एष एव तत्र ( ६ ), इति ।

स मन्त्रभागः संज्ञानं दर्शयत्याभ्यामनुवाकाभ्यां यद्वस्तु ध्रुते तद्वस्तु ध्यातव्यम् ।  
एष सावित्रोऽग्निरेव ।

कृष्णपक्षस्याहोरात्रयोः प्रतिपादकयोः पञ्चमसप्तमानुवाकयोस्तात्पर्यं  
दर्शयति—

अथ यदाहं । प्रस्तुतं विष्टुतं सुता  
सुन्वतीति । एष एव तत्र, इति ।

उक्तानुवाकचतुष्टयतात्पर्यं निगमयति—

एष ह्येव तान्यहानि । एष रात्रयः, इति ।

प्रथमपञ्चमयोरुक्तानि यानि गुरुकृष्णपक्षगतान्यहानि तानि सर्वाण्येष  
सावित्रोऽग्निरेव । तृतीयसप्तमयोरुक्ताः गुरुकृष्णपक्षगता रात्रयो याः सन्ति  
ताः सर्वा एष सावित्राग्निरेव ।

चित्र इत्यस्मिन्दितीयानुवाके प्रोक्ताः गुरुपक्षाहर्गता ये मुहूर्ता दातेत्यस्मि-  
न्चतुर्थानुवाके प्रोक्तास्तद्रात्रिगता ये मुहूर्ता सवितेत्यस्मिन्पष्ठानुवाके प्रोक्ताः  
कृष्णपक्षाहर्गता ये मुहूर्ता अभिशस्तेत्यस्मिन्पष्ठमानुवाके प्रोक्तास्तद्रात्रिगता  
ये मुहूर्तास्तेषां सर्वेषां सावित्राग्निस्वरूपत्वं दर्शयति—

अथ यदाहं । चित्रः केतुर्दाता प्रदाता  
सविता प्रसविताऽभिंशास्ताऽनुमन्तेति ।  
एष एव तत्र । एष ह्येव तेऽह्नौ  
मुहूर्ताः । एष रात्रिः ( ७ ), इति ।

पवित्रमित्यस्मिन्पष्ठमानुवाके प्रोक्ता ये द्वादश गुरुपक्षाः सहस्वानित्यस्मि-  
न्दशमानुवाके प्रोक्ता ये द्वादश कृष्णपक्षाः, अरुण इत्यस्मिन्नेकादशानुवाके

प्रोक्ता अधिकमासेन सह ये त्रयोदश मासास्तेषां सर्वेषां सावित्राभिरूपत्वं दर्शयति—

अथ यदाह । पवित्रं पवयिष्यन्त्सहस्वान्तस-  
हीयानरुणोऽरुणरजा इति । एष एव तव ।  
एष ह्येव तेऽर्धमासाः । एष मासाः, इति ।

एजत्का इत्यस्मिन्द्वादशानुवाके प्रोक्ता ये सिकताविशेषास्तेषामपि सावि-  
त्राभिरूपत्वं द्रष्टव्यम् ।

अग्निष्टोम इत्यस्मिन्धनुर्दशानुवाके प्रोक्ता ये यज्ञक्रतवः, अग्निरित्यस्मिन्पञ्च-  
दशानुवाके प्रोक्ता य क्रतवः, प्रजापतिरित्यस्मिन्पोढशानुवाके प्रोक्तो यः  
संवत्सरस्तेषां सर्वेषां सावित्राभिरूपत्वं दर्शयति—

अथ यदाह । अग्निष्टोम उक्थ्योऽग्निर्ऋतुः  
प्रजापतिः संवत्सर इति । एष एव तव ।  
एष ह्येव ते यज्ञक्रतवः । एष  
ऋतवः ( ८ ) । एष संवत्सरः, इति ।

इदानीमित्यस्मिन्त्रयोदशानुवाके प्रोक्ता ये मुहूर्तानां संवन्धिनोऽथान्तरमु-  
हूर्तास्तेषां सर्वेषां सावित्राभिस्वरूपत्वं दर्शयति—

अथ यदाह । इदानीं तदानीमिति । एष एव  
तव । एष ह्येव ते मुहूर्तानां मुहूर्ताः, इति ।

सावित्राभिवेदनस्य फलं वक्तुमुपाख्यानमाह—

जनको ह वैदेहः । अहोरात्रैः समार्जगाम । तं  
होचुः । यो वा अस्मान्वेद । विजहत्पाप्मानं-  
मेति ( ९ ) । सर्वमायुरेति । अग्निं स्वर्गं लोकं  
जयति । नास्यामुष्मिँल्लोकेऽन्नं क्षीयत इति, इति ।

विदेहदेशाधिपतिर्जनको राजा तत्फलजिज्ञासुरहोरात्राभिमानिभिर्देवैः सह संगतिं कृतवान् । तं जनकं प्रति ते देवास्तत्फलमेवमूचुः । यः कश्चिदस्मान-  
होरात्रदेवान्वेद सावित्राग्निरूपत्वेनोपास्ते सोऽयं पुमान्स्वकीयं पाप्मानं विज-  
हत्परित्यजन्नेति संचरति । अपमृत्युराहित्यात्सर्वमप्यायुः प्राप्नोति । अन्ते च  
स्वर्गं लोकमभिजयति । अस्य स्वर्गलोके कदाचिदप्यन्नं न क्षीयत इति ।

एवमुपाख्यानेन फलं प्रशस्य श्रुतिः स्वयमेव वेदितुस्तत्फलमाह—

विजहंद्व वै पाप्मानं मेति । सर्वमायुरेति । अग्निं  
स्वर्गं लोकं जयति । नास्यामुस्मिँल्लोकेऽन्नं  
क्षीयते । य एवं वेद, इति ।

पुनरपि फलं विशदीकर्तुं कस्यचिदपेक्ष्य चान्तमुदाहरति—

अहीना हाऽऽश्वेध्यः । सावित्रं विदांचकार  
( १० ) । स हं हृसो हिरण्मयो भूत्वा । स्वर्गं  
लोकमियाय । आदित्यस्य सायुज्यम्, इति ।

अहीनानामकः कश्चिदपिरश्वत्यनामकस्य मुनेः पुत्रः । इदं वदस्तत्प्रसिद्धयर्थः ।  
स मुनिरेतं सावित्राग्निं स्वस्वरूपत्वेन ध्यात्वा विदांचकार साक्षात्कृतवान् ।  
स खलु देहान्ते सुवर्णदेहो हंसो भूत्वा स्वर्गं प्राप्याऽऽदित्यस्य सायुज्यं  
सादात्म्यं प्राप्तवान् ।

वृत्तान्तमुदाहृत्योपासकस्य फलं विशदयति—

हृसो ह वै हिरण्मयो भूत्वा । स्वर्गं लोकमेति ।  
आदित्यस्य सायुज्यम् । य एवं वेद, इति ।

उक्तं फलमुपाख्यानान्तरेण द्रष्टव्यम्—

देवभागो हं श्रौतर्षः । सावित्रं विदांचकार ।  
तं ह वागदृश्यमानाऽभ्युवाच ( ११ ) । सर्वं  
यत्त गीतमो वेद । यः सावित्रं वेदेति । सहो-

वाच । कैषा वागसीति । अयमहं सावित्रः ।  
 देवानामुत्तमो लोकः । गुह्यं महो बिभ्रदिति ।  
 एतावन्ति ह गौतमः । यज्ञोपवीतं कृत्वाऽधो  
 निपपात । नमो नम इति (१२) । स होवाच ।  
 मा भैषीर्गौतम । जितो वै ते लोक इति, इति ।

देवान्भजतीति देवभाग एतन्नामकः कश्चिन्मुनिः श्रौतर्षः श्रौतानुष्ठानाभिज्ञः ।  
 स च मुनिः सावित्रमग्निं ध्यानेन साक्षात्कृतवान् । तं सावित्राग्निस्वरूपमात्मानं  
 पश्यन्तं देवभागं काचिद्भागदृश्यमाना सत्याभिमुख्येनैवमुवाच । यो देवभागः  
 सावित्रमग्निं वेद साक्षात्करोति सोऽयं गौतमो गौतमगोत्रोत्पन्नो मुनिः सर्व-  
 मपि जगद्देद । यताऽऽश्चर्यमेतत्तस्य सर्वज्ञत्वमिति । तदेतद्वचनं श्रुत्वा केयं  
 वागित्येवं स मुनिः पप्रच्छ । सा च वागेवमुचरमुवाच । अहं सावित्राग्निरूपः  
 सन्नयमत्र वर्ते । कीदृशोऽहं सर्वेषां देवानामुत्तमलोकरूपः सर्वेऽपि देवा मय्येव  
 निवसन्ति । किञ्च गुह्यं महो बिभ्रत्सर्ववेदान्तेषु गोप्यं तेजो धारयन्निहा-  
 स्मीति । एतावन्ति सावित्राग्निदेवस्य वचने ध्रुते सति तदानीमेव स गौतमो  
 मुनिः स्वकीयेन वस्त्रेण यज्ञोपवीतं कृत्वा महत्या भक्त्या नमो नम इत्युच्चा-  
 रयन्भूमौ दण्डवन्निपपात । तदानीं तदीयभक्त्या तुष्टः स खलु सावित्रोऽग्नि-  
 स्तमनुगृह्यन्नेवमुवाच । हे गौतम मा भैषीरिदं सावित्राग्निज्ञानं सफलं जातं न  
 वेति भयं मा कार्षीः । सर्वथा ते तवापेक्षितो लोकः फलविशेषो जितस्त्वया  
 लब्ध इति ।

उपाख्यानेन दृढीकृतं फलमुपसंहरति—

तस्माद्ये के च सावित्रं विदुः । सर्वे ते जितलोकाः, इति ।

अथोपासनालम्बनभूतं सावित्रमन्नमुद्धरति—

स यो ह वै सावित्रस्याष्टाक्षरं पदं श्रियाऽ-  
 भिषिक्तं वेदं । श्रिया हैवाभिषिच्यते ।

घृणिरिति द्वे अक्षरे । सूर्य इति त्रीणि ।  
 आदित्य इति त्रीणि ( १३ ) । एतद्वै सावित्र-  
 स्याष्टाक्षरं पदम् श्रियाऽभिषिक्तम् । य एवं  
 वेद । श्रिया ह वै अभिषिच्यते, इति ।

यः कथित्पुमान्सावित्रस्याग्नेः पदं गमकमष्टभिरक्षरैरूपेतं मन्त्रं श्रीवीजेनोभ-  
 यतः संवद्धं वेदोपास्ते मन्त्रमुच्चारयन्स्तदर्थं स्वस्वरूपत्वेनानुसंधधाति । स पुमा-  
 नादित्यमाप्तिरूपया श्रियाऽभिषिक्तो भवति । तस्मिन्मन्त्रे घृणिरित्यक्षरद्वयम् ।  
 तस्य शब्दस्य दीप्यमान इति वाच्योऽर्थः । सूर्यपदे यकारात्प्राचीनो रेफ  
 ईकारेण लुप्तेन सह मध्याक्षरत्वेन गणनीयः । ततस्त्रीण्यक्षराणि संपद्यन्ते ।  
 सुष्टु ईरणं गतिर्यस्यासौ सूर्यः । अदितेः पुत्र आदित्यः । सोऽयमष्टाक्षरो  
 मन्त्र आदावन्ते च श्रीवीजेन युक्तोऽनुसंधातव्यः । उपसंहारार्थं पुनः फलव-  
 चनमुक्तम् ।

सावित्रवेदनमृगुदाहरणेन प्रशंसति—

तदेतद्दृचाऽभ्युक्तम् । ऋचो अक्षरं परमे  
 व्योमन् । यस्मिन्देवा अधि विश्वे निपेदुः ।  
 यस्तं न वेद किमुचा करिष्यति । य इत्तद्वि-  
 दुस्त इमे समांसत इति, इति ।

तदेतत्सावित्राग्निमाहात्म्यं कथाविदृचा विस्पष्टमुक्तम् । विविधं रक्षकं  
 व्योम यद्वा निर्लेपत्वेन सर्वगतत्वेन चाऽऽकाशसदृशत्वाद्योम जगत्कारणं  
 वस्तु तच्च भूताकाशवज्जडत्वाभावाच्चेतनत्वेन परममुत्कृष्टं तदेव सावित्रस्या-  
 ग्नेर्वास्तवं रूपं तच्चाक्षरं विनाशरहितं तस्मिन्वस्तुनि ऋच ऋगुपलक्षिताः सर्वे  
 वेदोक्ता मन्त्रा आश्रिताः । आश्रितत्वं च द्विविधम्—तत्रोत्पन्नत्वं तत्प्रतिपा-  
 दने पर्यवसानं च । तस्माद्यज्ञात्सर्वदुत ऋचः सामानि जज्ञिर इति धृत्या  
 सर्वैर्दृश्यमानाद्यज्ञहेतोः परमेश्वरादगादीनामुत्पत्तिराम्नाता । सर्वे वेदा यत्पद-  
 मामनन्तीति धृत्या तत्प्रतिपादनपर्यवसानमुक्तम् । तस्मादगादयस्तस्मिन्नक्षरेऽ-  
 वस्थिताः । किंच न केवलं मन्त्राणां तत्रावस्थानं किं तु मन्त्रप्रतिपाद्याः सर्वे

देवा अपि जगत्कारणेऽधिनिपेदुरवस्थिताः । यास्मिन्सावित्राग्निरत्वे परवस्तुनि सर्वे समाश्रितास्तं सावित्राग्निं यो न वेदासावविद्वान्पठ्यमानयाऽपि ऋचा किं नाय प्रयोजनं करिष्यति सर्वोऽपि वेदस्तद्वेदनायैव प्रवृत्तः । विद्यते ज्ञायतेऽनेनेति वेदत्वनिरुक्तिः । वेदनाभावे सत्यात्यन्तिकपुरुषार्थाभावात्तत्पाठो नात्यन्तं समयोजनः । य एव पुरुषार्थिनस्तत्सावित्राग्नितत्त्वं विदुस्ते सर्वेऽपीमेऽस्माभिर्दृश्यमाना देवभागादिमुनयः समासते सम्यञ्चः कृतकृत्या उपविशन्तीति ।

इत्थमृचा सावित्रवेदनमाहात्म्यं प्रकटीकृतम् । तस्या उदाहृताया ऋचस्तात्पर्यं संक्षेपेण दर्शयति—

न ह वा एतस्यर्चा न यजुषा न साम्नाऽ-  
र्थोऽस्ति । यः सावित्रं वेदं ( १४ ), इति ।

ऋगादीनां प्रयाणां वेदानामुक्तरीत्या परतत्त्ववेदनपर्यवसायित्वादविदिते तत्त्वे सत्पाठेन तदर्थानुष्ठानेन वा न किञ्चित्प्रयोजनमस्ति । न हि नद्यामुत्तीर्णार्थां नावा प्रयोजनं पश्यामः ।

वेदनीयं स्वरूपं निष्कृष्य दर्शयति—

तदेतत्परि यद्वेवचक्रम् । आर्द्रं पिन्वमानं स्वर्गे  
लोक एति । विजहद्विश्वा भूतानि संपश्यन्, इति ।

तदेतदादित्यमण्डलरूपं देवचक्रं देवतारूपं चक्रं सत्स्वर्गलोक एति संचरति । कीदृशं परि यद्दहोरात्रनिष्पादनाय परितो भ्रमणयुक्तम्, आर्द्रमादित्याज्जायते दृष्टिरिति न्यायेन दृष्टिहेतुत्वाद्भवीभूतम् । अत एव पिन्वमानं सर्वेषां प्रीणयितुं विश्वा भूतानि स्थावरजद्रूपान्सर्वान्प्राणिनो विजहत्परित्यजद्वर्तते तदीयगुणदोषैर्न लिप्यत इत्यर्थः । संपश्यत्साक्षित्वेन सर्वान्प्राणिनोऽवलोकयद्वर्तते ।

इत्थं वेद्यं स्वस्वरूपमभिधाय तद्वेदितुस्तत्प्राप्तिरूपं फलं दर्शयति—

आर्द्रो ह वै पिन्वमानः । स्वर्गे लोक एति ।  
विजहद्विश्वा भूतानि संपश्यन् । य एवं वेदं, इति ।

उपाख्यानान्तरेण वेदनं प्रशंसति—

शू॒पो ह॒ वै वा॒ष्णे॒यः । आ॒दि॒त्येन॑ स॒माज॑गाम ।  
त॒ः हो॒वाच॑ । एहिं सा॒वि॒त्रं वि॑द्धि । अ॒यं वै  
स्व॒र्ग्योऽग्निः॑ । पा॒रयि॑ष्णु॒रमृ॒तात्सं॒भूत॑ इति ।  
ए॒ष वाव॑ स सा॒वि॒त्रः । य ए॒ष त॑प॒ति । एहि  
मां वि॑द्धि । इति॑ हे॒वैनं॑ तदु॒वाच॑ (१५), इति ।

द्यतो॒ द्यतो॒ वेदेति॑ तप॒ इति॑ स॒मवा॑दि॒ष्टेति॑ तद्गोत्रेर्ऋत॒व एति॑ च॒कारो॒वाच॑ नम॒  
इत्या॑दित्य॒ इति॑ श्रीणि सा॒वि॒त्रं वेदे॑ वि॒द्धि प॒ञ्च च ॥

सं॒ज्ञानं॑ प्र॒स्तुतं॑ ता॒न्यहानि॑ चि॒त्रः के॒तुस्तेऽहो॑ मु॒हूर्ताः प॒वित्रं॑ ते॒र्धमा॑सा अ॒ग्नि॒  
ष्टोमो॑ य॒ज्ञक॒तव॑ इ॒दानीं॑ मु॒हूर्तानां॑ जन॒को ह॒ वा अही॑ना दे॒वमा॒ताः कै॒पा वाक्शू॒पो  
ह॒ वै पो॒डश॑ ॥

इति॑ कृ॒ष्णय॒जुर्वे॒दीय॑तै॒त्तिरी॒यब्रा॒ह्मणे॑ तृतीयाष्टके दशमाध्याये .  
नवमोऽनुवाकः ॥ ९ ॥

वृ॒ष्णिना॑मकस्य मुनेः पु॒त्रः शू॒पना॑मको मु॒निः स्व॒स्य हि॒तोप॑देशार्थमादि॒त्येन॑  
संगतोऽभूत् । तं शू॒पं स आ॑दित्य उवाच हे शू॒प, अत्राऽऽगच्छेमं सा॒वि॒  
त्रम॒ग्निं जा॒नीहि॑ । अयमे॒वाग्निः स्व॒र्गस्य॑ हेतुः संसारस्य पा॒रं नेतुं॑ समर्थः । अमृ॒ता॒  
त्पर॑मात्मनः समुत्पन्न इत्युक्त्वा पुनरप्यन्यदुवाच । य ए॒ष पुरु॑ष आ॒दि॒त्यम॒  
ण्डले॑ तपत्ये॒ष एव॑ स पूर्॒वोक्त॑गुणकः सा॒वि॒त्रोऽग्नि॑स्तस्मादत्राऽऽगच्छ । मामा॒  
दि॒त्यं सा॒वि॒त्राग्नि॑रूपं वि॒द्धि । तत्तदानी॑मेनं शू॒पं म॒त्येतत्सर्व॑मादित्य उवाच ॥

इति॑ धी॒मत्सा॒यणा॒चार्य॑विर॒चिते मा॒वती॒ये वेदा॒र्थप्र॑काशे कृ॒ष्णय॒जुर्वे॒दीय॑तै॒त्तिरी॒य॒  
ब्रा॒ह्मण॑मा॒प्ये तृती॒यका॑ण्डे दशमप्रपाठके नवमोऽनुवाकः ॥ ९ ॥

अथ दशमोऽनुवाकः ।

नवमे सावित्राग्निविद्योक्ता । दशमे तदवयवविशेषवेदनान्युच्यन्ते । आदौ तावन्मधुत्वसंपादनेन किञ्चिद्वेदनं दर्शयति—

इयं वाव सरघा । तस्यां अग्निरेव सारघं  
मधु । या एताः पूर्वपक्षापरपक्षयो रात्रयः ।  
ता मधुकृतः । यान्यहानि । ते मधुवृषाः ।  
स यो ह वा एता मधुकृतश्च मधुवृषाश्च  
वेद । कुर्वन्ति हास्येता अग्नौ मधु । नास्ये-  
ष्टापूर्तं धयन्ति, इति ।

येयं पृथिवी सेयमेव सरघा मधुमक्षिका तथा ध्यापेदित्यर्थः । तस्याः पृथिव्याः संवन्धी सावित्रोऽग्निरेव सारघं सरघाभिर्निष्पादितं मधु तथा भावयेत् । या एताः शुक्लपक्षे कृष्णपक्षे च रात्रयो विद्यन्ते ता उभयविधा अपि मधुकृतो मधुनिष्पादिका मक्षिकास्थानीयाः स्त्रियः । यानि त्वहानि पक्षद्वये विद्यन्ते ते सर्वेऽपि मधुवृषा मधुनिष्पादका मक्षिकाजातीयाः पुरुषाः । यः कोऽपि पुमानेता मधुकृतः स्त्रियो मधुवृषाश्च पुरुषानुपास्तेऽस्योपासकस्यैता अहोरात्रयोर्देवता अस्मिन्ध्यातव्ये सावित्रेऽग्नौ मधु कुर्वन्त्युत्तमं फलं संपादयन्ति । अस्योपासकस्येष्टापूर्तं श्रौतस्मार्तकर्मफलं यन्मधुरूपं तत्स्वयं न पिबन्ति किं त्वेनमेव पाययन्ति ।

वेदनस्य फलमुक्त्वा वेदनाभावे तत्फलाभावं दर्शयति—

अथ यो न वेद ( १ ) । न हास्येता अग्नौ  
मधु कुर्वन्ति । धयन्त्यस्येष्टापूर्तम्, इति ।

अथशब्दः पूर्वोक्तवैलक्षण्यार्थः । यः पुमानहोरात्रदेवता मधुनिष्पादकस्त्री-  
पुरुषरूपेण नोपास्तेऽस्यानुपासकस्य ध्यातव्येऽग्नौ यन्मधुसहस्रं फलं देवता-  
स्तत्र संपादयन्ति । किंचेष्टापूर्तजन्यं यन्मधुस्थानीयं सारं तद्देवताः स्वयमेव  
पिबन्ति । ऋजीपस्थानीयं निःसारमेवांशमस्मै प्रयच्छन्ति ।



अनुवाकचतुष्टयोक्तानामहोरात्रनामधेयानां वेदनं विधत्ते—

यो ह वा अहोरात्राणां नामधेयानि वेद ।  
 नाहोरात्रेष्वार्तिमार्च्छति । संज्ञानं विज्ञानं  
 दर्शां दृष्टेति । एतावन्नुवाकौ पूर्वपक्षस्याहोरा-  
 त्राणां नामधेयानि । प्रस्तुतं विष्टुतं सुता  
 मुन्वतीति । एतावन्नुवाकावपरपक्षस्याहोरा-  
 त्राणां नामधेयानि । नाहोरात्रेष्वार्तिमा-  
 र्च्छति । य एवं वेद ( २ ), इति ।

यः पुमान्संज्ञानमित्यादीनि शुरुपक्षस्याहर्नामानि दर्शेत्यादीनि शुरुप-  
 क्षस्य रात्रिनामानि प्रस्तुतमित्यादीनि कृष्णपक्षस्याहर्नामानि मुतेत्यादीनि  
 कृष्णपक्षस्य रात्रिनामानि च प्रथमतृतीयपञ्चमसप्तमानुवाकोक्तान्युपास्ते सोऽयं  
 तेष्वहोरात्रेष्वार्तिं व्याध्यादिदुःखं न प्राप्नोति । नाहोरात्रेष्विति पुनरभिधा-  
 नमुपसंहारार्थम् ।

द्वितीयचतुर्थपष्ठाष्टमानुवाकोक्तानां मुहूर्तानां नामधेयानां वेदनं विधत्ते—

यो ह वै मुहूर्तानां नामधेयानि वेद । न  
 मुहूर्तेष्वार्तिमार्च्छति । चित्रः केतुर्दाता प्रदाता  
 सविता प्रसविताऽभिंशास्ताऽनुमन्तेति । एतेऽ-  
 नुवाका मुहूर्तानां नामधेयानि । न मुहूर्ते-  
 ष्वार्तिमार्च्छति । य एवं वेद, इति ।

नवमदशमैकादशेषूक्तानां शुरुकृष्णपक्षरूपद्विविधार्थमासानां चैत्रादिमा-  
 सानां च नामधेयसंज्ञानं विधत्ते—

यो ह वा अर्धमासानां च मासानां च नाम-

धेयानि वेदं । नार्धमासेषु न मासेष्वार्तिमा-  
च्छेति । पवित्रं पवयिष्यन्त्सहस्वान्त्सर्हीयान-  
रुणोऽरुणरजा इति । एतेऽनुवाका अर्धमासानां  
च मासानां च नामधेयानि ( ३ ) । नार्धमा-  
सेषु न मासेष्वार्तिमाच्छेति । य एवं वेदं, इति ।

चतुर्दशपञ्चदशषोडशानुवाकोक्तानां यज्ञसंवत्सराणां नामवेदनं विधत्ते—

यो ह वै यज्ञक्रतूनां चर्तूनां च संवत्सरस्य च  
नामधेयानि वेदं । न यज्ञक्रतुषु नर्तुषु न संव-  
त्सर आर्तिमार्च्छति । अग्निष्टोम उक्थ्योऽ-  
ग्निर्ऋतुः प्रजापतिः संवत्सर इति । एतेऽनु-  
वाका यज्ञक्रतूनां चर्तूनां च संवत्सरस्य च  
नामधेयानि । न यज्ञक्रतुषु नर्तुषु न संवत्सर  
आर्तिमार्च्छति । य एवं वेदं, इति ।

त्रयोदशानुवाकोक्तानां श्रौतमुहूर्तकदेशानां शुद्रमुहूर्तानां नामवेदनं विधत्ते—

यो ह वै मुहूर्तानां मुहूर्तान्वेदं । न मुहूर्तानां  
मुहूर्तेष्वार्तिमार्च्छति । इदानीं तदानीमिति ।  
एते वै मुहूर्तानां मुहूर्ताः । न मुहूर्तानां मुहू-  
र्तेष्वार्तिमार्च्छति । य एवं वेदं, इति ।

अत्रानुक्तमपि द्वादशानुवाकोक्तसिकतानामवेदनमुक्तरीत्या द्रष्टव्यम् ।

दृष्टान्तपूर्वकं कृत्स्नवेदनं प्रशंसति—

अथो यथा क्षेत्रज्ञो भूत्वाऽनुप्रविश्यान्नमसि ।

एवमेवैतांक्षेत्रज्ञो भूत्वाऽनुप्राविश्यान्नमति । स  
एतेषामेव संलोकतां सायुज्यमश्नुते । अप  
पुनर्मृत्युं जयति । य एवं वेद ( ४ ), इति ।

न वेदैवं वेदानुवाका अर्थमासानां च मासानां च नामधेयानि मुहूर्तेष्वर्तिमाच्छेति  
नर्त्त च ॥

इयमहोरात्राणां संज्ञानं प्रस्तुतं मुहूर्तानां चित्रः केतुरर्थमासानां पवित्रं यज्ञक्र-  
तूनामग्निष्टोमो मुहूर्तानां मुहूर्तान्वेदेदानीमथो यथा क्षेत्रज्ञो द्वादश ॥

इति कृष्णयजुर्वेदीयतैत्तिरीयब्राह्मणे तृतीयाष्टके दशमाध्याये  
दशमोऽनुवाकः ॥ १० ॥

तत्तत्कालेष्वार्थभावो वेदनफलत्वेन पूर्वमुक्तः । अपि च यथा लोके मार्गे  
गन्ता कश्चित्पुमानयं ब्राह्मणसमृद्धो ग्राम एते च वेदविदा गृहास्तत्राप्येते  
मदीया बान्धवा इत्येवं केनाप्युपायेन तस्य क्षेत्रस्य मर्मज्ञो भूत्वा तस्मिंस्तस्मि-  
न्ग्रामे तेषु तेषु वेदविद्गृहेषु तेषु बन्धुगृहेषु चानुप्रविश्य गृहस्वामिवदन्नं भुङ्के ।  
एवमेवायमुपासक एतेषां देवताविशेषाणां क्षेत्रज्ञो ध्यानेन स्थानाभिज्ञो भूत्वा  
देहपातादूर्ध्वमेतानेव देवान्प्रविश्य देववत्तदीयमन्नं भुङ्के । एवं सर्वमप्यग्निस्व-  
रूपं यो वेद स पुमांस्तेषामेव देवानां संलोकतामेकलोकनिवासं सायुज्यमेकत्र  
सहावस्थानं च प्राप्नोति । प्राप्य च पुनर्मृत्युरहितो भवति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे दशमप्रपाठके दशमोऽनुवाकः ॥ १० ॥

अथैकादशोऽनुवाकः ।

दशमे सावित्राग्न्यवयवानां नामवेदनमुक्तम् । एकादशेऽन्वयव्यतिरेकाभ्यां  
विद्या प्रशस्यते । तत्राऽऽदावन्वयव्यतिरेकोपयुक्तं पुरुषद्वयमुपन्यस्यति—

कश्चिद् वा अस्माल्लोकात्प्रेत्य । आत्मानं  
वेद । अयमहमस्मीति । कश्चित्स्वं लोकं न

## प्रतिप्रजानाति, इति ।

लोके विवेकी विवेकरहितश्चेति द्वौ पुरुषौ । तत्र कश्चिद्विवेकी पुमानस्माल्लो-  
कात्प्रत्यक्षतो दृश्यमानाद्देहादिसंघातात्प्रेत्य विवेकेन स्वयं पृथग्भूत्वाऽऽत्मानं  
स्वस्वरूपं वेद । केन प्रकारेण वेदेति तदुच्यते—अयं सावित्रोऽग्निरादित्य-  
रूपः सर्वात्मकः सोऽहमस्मीति वेत्ति । अन्यस्तु कश्चिद्विवेकी स्वं लोकं देहे-  
न्द्रियादिव्यतिरिक्तं विवेकदृष्ट्याऽऽलोकयितुं शक्यं स्वमात्मानं न वेद ।  
तावुभौ पुरुषौ पुनर्विविच्य दर्शयति—

अग्निमुग्धो ह्येव धूमतान्तः । स्वं लोकं न  
प्रतिप्रजानाति । अथ यो ह्येवैतमग्निं सावित्रं  
वेद । स एवास्माल्लोकात्प्रेत्य । आत्मानं वेद ।  
अयमहमस्मीति ( १ ) । स स्वं लोकं प्रतिप्र-  
जानाति, इति ।

यः पुमानग्निमुग्धो विद्यारहितः केवल एवाग्निः क्रतुनिष्पत्तिद्वारा पुरुषार्थं  
प्रयच्छतीत्येवं मूढो धूमतान्तः पुनः पुनः कर्मस्वेव प्रवृत्तो धूमोपलक्षितकर्म-  
व्यापारेण ग्लानिं प्राप्नो भवति । ॥ पुमान्वर्णाश्रमाधारमानुषदेहरहितं देवता-  
रूपं स्वमात्मानं न जानाति । अथ तस्माद्विलक्षणो यः पुमानेतं ध्यातव्यं  
सावित्रमग्निं वेद स एव पुमानस्माद्वर्णाश्रमाधारत्वेनावलोक्यमानाद्देहादिविवेकेन  
पृथग्भूत्वा स्वात्मानमयं सावित्रोऽग्निरहमस्मीत्येवं वेद । स एव स्वं लोकं  
विवेकिभिरवलोकयितुं योग्यं निजस्वरूपं प्रति विविच्य सम्प्रजानाति ।

उभयोर्मध्ये विवेकिन एव पुरुषार्थं दर्शयति—

एष उ चैवैनं तत्सावित्रः ।

स्वर्गं लोकमभिवहति, इति ।

तत्तदा देहपातादूर्ध्वमेव एवोपासितः सावित्रोऽग्निरेनमुपासकमादित्यसा-  
युज्यरूपं स्वर्गलोकं प्रापयति ।

अथ विद्यारहितस्य समृद्धफलाभावलक्षणं व्यतिरेकं दर्शयति—

अहोरात्रैर्वा इदं सयुग्मिः क्रियते । इतिरा-  
त्रायादीक्षिपत । इतिरात्राय व्रतमुपागुरिति ।  
तानिहानेवंविदुषः । अमुष्मिल्लोके शेवधिं  
धयन्ति । धीतः ह्येव स शेवधिमनु परैति, इति ।

सयुग्मिर्भयजमानेन सहावस्थितैरहोरात्रदेवैरेवेदं कर्म क्रियते । न ह्यहोरात्रा-  
भिमानिनो देवान्वधयित्वा किञ्चिदपि कर्म कर्तुं शक्यम् । अहोरात्रव्यति-  
रिक्तस्य कालविशेषस्याभावात् । इतिरात्रायेत्येतादृशी विद्यासंयुक्ता रात्रिर्य-  
स्मिन्कर्मणि तदर्थमेते यजमाना अदीक्षिपत नियमं स्वीकृतवन्तः । इतिरात्राये-  
त्येतादृशी विद्यारहिता रात्रिर्यस्मिन्कर्मणि तदर्थमेते यजमाना व्रतमुपागुर्नियम-  
विशेषं प्राप्ता इत्येवं ये यजमाना विद्यासंयुक्ता ये च विद्यारहितास्तान्सर्वा-  
नहोरात्रदेवता जानन्तीति शेषः । एतेषु द्विविधेषु मध्ये यः पुमानेवं पूर्वोक्त-  
रूपं सावित्रमग्निं न वेत्ति तस्यानेवंविदुषो यजमानस्य शेवधिं निधिसमानं  
फलं स्वर्गलोके धयन्त्यहोरात्रदेवताः प्रथमं तत्सारं पिबन्ति । स विद्यारहितो  
यजमानो धीतमहोरात्रैः पीतं शेवधिं कर्मफलमनु पश्चाद्विष्णीढितरसेक्षुवन्नि-  
सारं परैति प्राप्नोति ।

विद्यारहितस्य संपूर्णफलाभावं व्यतिरेकमुक्त्वा विद्यासंयुक्तस्य तत्सद्भाव-  
रूपमन्वयं दर्शयति—

अथ यो ह्येतमग्निः सावित्रं वेदं ( २ ) । तस्य  
ह्येवाहोरात्राणि । अमुष्मिल्लोके शेवधिं न  
धयन्ति । अधीतः ह्येव स शेवधिमनु  
परैति, इति ।

विद्याहीनाद्वैलक्षण्यार्थोऽयमशब्दः । यः पुमानेतं सावित्रमग्निं यथोक्तप्रका-  
रेण वेद तस्यैव शेवधिं निधिसमानं फलमहोरात्रदेवताः स्वर्गलोके न धयन्ति  
स्वयं न पिबन्ति । किं तु तस्यैव सर्वं ग्रयच्छन्ति । अधीतं तदेवैरपीतं शेवधिं  
निधिसदृशं संपूर्णं कर्मफलं न विद्वाननुक्रमेण प्राप्नोति ।

इत्यमन्वयव्यतिरेकाभ्यां विदुषः फलबाहुल्यं दर्शितम् । अथ तां विद्यां प्रशंसितुमुपाख्यानं दर्शयति—

भरद्वाजो ह त्रिभिरायुर्भिर्ब्रह्मचर्यमुवास । तः  
ह जीर्णिः स्थविरः शयानम् । इन्द्रं उपब्रज्यो-  
वाच । भरद्वाज । यत्तं चतुर्थमायुर्दद्याम् ।  
किमेनेन कुर्या इति । ब्रह्मचर्यमेवेनेन चरेय-  
मिति होवाच ( ३ ) । तः ह त्रीणिरिरूपान-  
विज्ञातानिव दर्शयांचकार । तेषां एकैकस्मा-  
न्मुष्टिमाददे । स होवाच भरद्वाजेत्यामन्वयः ।  
वेदा वा एते । अनन्ता वै वेदाः । एतद्वा एतै-  
स्त्रिभिरायुर्भिस्त्वं वोचथाः । अथ त इतरदन-  
नूक्तमेव । एहीमं विद्धि । अयं वै सर्वविद्येति  
( ४ ) । तस्मै हेतमग्निः सावित्रमुवाच । तः स  
विदित्वा । अमृतो भूत्वा । स्वर्गं लोकमि-  
याय । आदित्यस्य सायुज्यम्, इति ।

पुरा कदाचिद्भरद्वाजारूढो महर्षिः सर्वेषां वेदानामध्ययने कृतमयत्नं इन्द्रं  
प्रसाद्य तत्प्रसादाच्छतसंवत्सरपरिमितानि त्रीण्यायुषि लब्ध्वा तैरायुर्भिर्ब्रह्म-  
चर्यमुवास वेदाध्ययनमुद्दिश्य गुरुकुले चासं कृतवान् । शतत्रयस्यान्ते जीर्ण-  
शरीरं वृद्धमशक्तत्वेन शयानं तं भरद्वाजं प्रतीन्द्र उपेत्योवाच । यच्चतुर्थमायु-  
स्तुभ्यं दद्यामेतेनाऽऽयुषा किं कुर्याः कं पुरुषार्थं साधयसीति । स च वेदा-  
ध्ययनमेव करिष्यामीत्युवाच । ततः सर्ववेदाध्ययनकृतयत्नं तं भरद्वाजमु-  
द्दिश्य सर्वाध्ययनस्याश्रयत्वं बोधयितुमृग्यजुःसामवेदानां त्रयाणां स्वकी-  
ययोगसामर्थ्येन पर्वताकारत्वं संपाद्य गिरित्रयरूपान्पूर्वमविज्ञातानेव वेदानस्मै  
दर्शयामास । ततस्तेषां पर्वतानां मध्य एकैकस्मात्पर्वतान्मुष्टिना पांसूनाददे ।

आदायैवमुवाच—हे भरद्वाज, एते त्रयः पर्वता वेदा एव । तत्रैकैकः पांसुरेको वेदस्तस्मादनन्ता वेदास्तेषां मध्ये त्वमेतैस्त्रिभिरार्युभिरेतन्मुष्टित्रयपरिमितं वेदं जातं गुरुपदेशमन्वधीतवानसि । अथानन्तरं तवेतरद्वेदजातमनधीतमेव । तस्मात्सर्ववेदाध्ययनमशक्यमेव । यदि सर्वाध्ययनफलमपेक्षितं तर्ह्यगच्छेम सावित्रमग्निं विद्धि ध्यानेन साक्षात्कुरु । अयमेव सावित्रोऽग्निः सर्ववेदविषया विद्येत्येवं बोधयित्वा तस्मै भरद्वाजायैतं सावित्रमग्निं पूर्वोक्तप्रकारेणोवाच । ततः स भरद्वाजस्तं सावित्रमग्निं ध्यानेन स्वात्मतया साक्षात्कृत्य तदग्निरूपः स्वयममृतो देवो भूत्वा वर्तमानदेहादूर्ध्वं स्वर्गं प्राप्य तत्राऽऽदित्यसायुज्यं प्राप्तवान् ।

इत्थमुपाख्यानेन विद्यामहिमानं दर्शयित्वा भरद्वाजवदन्यस्यापि वेदितुस्तत्फलं दर्शयति—

अमृतो ह वै भूत्वा । स्वर्गं लोकमेति । आदि-  
त्यस्य सायुज्यम् । य एवं वेद, इति ।

इतोऽधिकस्य फलस्य शङ्कां वेदत्रयेऽपि वारयितुमाह—

एषो एव त्रयीं विद्या ( ५ ) । यावन्तः ह वै  
त्रय्या विद्यया लोकं जयति । तावन्तं लोकं  
जयति । य एवं वेद, इति ।

येयं सावित्राग्निविद्या, एषैव वेदत्रयीविद्यासमाना । वेदत्रयोक्तसर्वकर्मानुष्ठानेन यावत्फलं तावदनेन सावित्रज्ञानेनैव प्राप्यते । न ह्यादित्योपाधिकहिरण्यगर्भमाप्तेरधिकं फलं कर्मकाण्डे किञ्चित्संभवति ।

अथ सावित्रस्याग्नेः सर्वदेवतात्मकत्वेन सर्वदेवप्राप्तिलक्षणे फले मत्त्येकमुदाहृत्य प्रदर्शयति—

अग्नेर्वा एतानि नामधेयानि । अग्नेरेव सायुज्यं  
सलोकतांमाप्नोति । य एवं वेद । वायोर्वा  
एतानि नामधेयानि । वायोरेव सायुज्यं

सलोकतामाप्नोति । य एवं वेद । इन्द्रस्य  
वा एतानि नामधेयानि ( ६ ) । इन्द्रस्यैव  
सायुज्यं सलोकतामाप्नोति । य एवं वेद ।  
बृहस्पतेर्वा एतानि नामधेयानि । बृहस्पते-  
रेव सायुज्यं सलोकतामाप्नोति । य एवं वेद ।  
प्रजापतेर्वा एतानि नामधेयानि । प्रजापतेरेव  
सायुज्यं सलोकतामाप्नोति । य एवं वेद ।  
ब्रह्मणो वा एतानि नामधेयानि । ब्रह्मण एव  
सायुज्यं सलोकतामाप्नोति । य एवं वेद, इति ।

य एतेऽग्निवाय्विन्द्रबृहस्पतिप्रजापतिब्रह्मणो देवाः । प्रजापतिः सत्यलो-  
कवासी चतुर्मुखः । ब्रह्माण्डदेहाभिमानी विराट्पुरुषो ब्रह्मा । सावित्राग्नेः  
सर्वदेवतात्मकत्वात्तेषामग्न्यादीनां देवानां मध्ये यो यो देवः स्वस्पापेक्षित-  
स्तस्य तस्यैव देवस्यैतानि संज्ञानादीनि नामधेयानि । अतस्तत्तदेववानाम-  
त्वेन ध्याने सति तत्तदेवतासायुज्यमाप्तिर्भवति । तस्माद्देवत्रये यत्फलं  
तत्सर्वमत्र लभ्यत इत्युपपन्नम् ।

अथ सावित्रनामव्युत्पादनेन प्रशंसति—

स वा एषोऽग्निरपक्षपुच्छो वायुरेव । तस्या-  
ग्निर्मुखम् । असावादित्यः शिरः । स यदेते  
देवते अन्तरेण । तत्सर्वं सीव्यति । तस्मां-  
त्सावित्रः ( ७ ), इति ॥

अयमहमस्मीति वेदं होवाच सर्वविद्येति विद्येन्द्रस्य वा एतानि नामधेयानि



ब्रह्मण एव सायुज्यं सलोकतांमाप्नोति संस च ॥

इति कृष्णयजुर्वेदीयतैत्तिरीयब्राह्मणे तृतीयाष्टके दशमाध्याय  
एकादशोऽनुवाकः ॥ ११ ॥

योऽयमग्निर्भूमौ चीयते तस्येष्टकानिर्मितं पक्षपुच्छादिकं विद्यते । यस्तु मन-  
सैव ज्ञायमानोऽग्निः स तु वायुस्वरूप एव न तस्य पक्षपुच्छादिकमस्ति । किंतु  
तस्य वायुरूपस्य प्रसिद्धोऽग्निर्मुखत्वेन ध्येयः । असावादित्यः शिरोरूपेण  
ध्येयः । यदन्यदेवताजातमस्ति तत्सर्वमेते देवते अन्तरेणैतयोरग्न्यादित्ययो-  
र्मध्ये स वायुः सीव्यति सूच्या वस्त्रमिव संयोजयित्वा विच्छिन्नमेकी  
करोति । यस्मात्सीव्यति तस्मादयं वायुरूपोऽग्निः सावित्र इत्युच्यते । तदेवं  
सावित्राग्निविद्या समापिता ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये तृतीयकाण्डे दशमप्रपाठक एकादशोऽनुवाकः ॥ ११ ॥

अग्नेर्वायोरिन्द्रस्य बृहस्पतेः प्रजापतेर्ब्रह्मणः स वै ।

संज्ञानं भूस्त्वमेव संवत्सरोऽसि भू राश्यसंवे विपश्चिते प्रजापतिर्देवानियं  
वाव सरथा कश्चिद् वा एकादश ।

संज्ञानं राक्षीं मुर्धा हृदय एव संवत्सरो नार्धभासेषु न मासेषु नव-  
चत्वारिंशत् ।

हरिः ॐ ॥

इति कृष्णयजुर्वेदीयतैत्तिरीयब्राह्मणभाष्ये तृतीयकाण्डे  
दशमः प्रपाठकः समाप्तः ॥ १० ॥

वेदार्थस्य प्रकाशेन तयो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्वीरबुक्कणसाम्राज्यधुरंधरश्रीमत्सायणाचार्यविरचिते  
माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-  
भाष्ये दशमः प्रपाठकः समाप्तः ॥ १० ॥

## अथैकादशप्रपाठकस्याऽऽरम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽस्त्रिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

सावित्रचयनं प्रोक्तं दशमे हि प्रपाठके ।

नाचिकेताख्यचयनमेकादश उदीर्यते ॥ २ ॥

तत्र प्रथमानुवाक इष्टकोपधानमन्त्रास्तदुपधानमकारः सूत्रकारेणैवं संयु-  
हीतः—“ एतेन नाचिकेतो व्याख्यातः, नात्र लेखा भवन्ति, एकविंशतिहि-  
रण्येष्टकाः शर्करा वाऽभ्यक्ता उपधानकाले नाभ्यामेवोपधीयन्ते चतुरस्रं परि-  
मण्डलं वा लोकोऽसि स्वर्गोऽसीत्यनुवाकेन प्रतिपन्नम् ” इति । तत्र प्रथम-  
मन्त्रमाह—

हरिः ॐ ।

लोकोऽसि स्वर्गोऽसि । अनन्तोऽस्यपारोऽसि ।

अक्षितोऽस्यक्षय्योऽसि । तपसः प्रतिष्ठा । त्वयी-

दमन्तः । विश्वं यक्षं विश्वं भूतं विश्वं सुभूतम् ।

विश्वस्य भर्ता विश्वस्य जनयिता । तं त्वोर्पदधे

कामदुग्धमक्षितम् । प्रजापतिस्त्वा सादयतु ।

तया देवतयाऽङ्गिरस्वद्रुवा सीद ( १ ), इति ।

हे प्रथमेष्टकारूपे त्वं सामान्याकारेण सर्वोऽपि लोकोऽसि । विशेषाकारेण  
स्वर्गोऽसि । तथाविधलोकरूपस्त्वं दीर्घपरिमाणेनान्तरहितोऽसि । तिर्यक्प्रमा-  
णेनापि पाररहितोऽसि । इतः पूर्वमक्षितः केनाप्यविनाशितोऽसि । इतः परम-  
प्यक्षयो विनाशयितुमशक्योऽसि । तादृशस्त्वं तपसः सर्वैरनुष्ठीयमानस्य प्रतिष्ठा  
फलभूमिरत एवाऽऽश्रयः । तादृशे त्वयीदं सर्वं जगदन्तर्भवति । किं किमिति  
तदुच्यते—विश्वं यक्षं सर्वं पूज्यं यद्यहुर्देवादिकं पूज्यमस्ति तत्सर्वं त्वयि  
वर्तते । विश्वं भूतं यद्यत्पृथिव्यादिभूतजातमस्ति तत्सर्वं त्वयि वर्तते । विश्वं

सुभूतं यद्यत्सुष्टु पृथिव्यादिभूतकार्यं प्राणिशरीरजातं तत्सर्वं त्वयि वर्तते ।  
 अतस्त्वं विश्वस्य पूर्वमुत्पन्नस्य जगतो भर्ता पोषकः, विश्वस्य पूर्वमुत्पन्नस्य  
 जनयितोत्पादकः । कामदुग्धमपेक्षितकामानां दोग्धारमक्षितं क्षयरहितं तादृशं  
 त्वामिह भूमावहमुपदधे । प्रजापतिरेव त्वामत्र सादयतु । हे इष्टकेऽङ्गिरस्वद्य-  
 थाऽङ्गिरोभिर्महर्षिभिरुपहिता सती त्वं ध्रुवा स्थिरा जाता तथा तथा प्रजाप-  
 तिदेवतयोपहिता सती ध्रुवा सीद ।

अथ द्वितीयमन्त्रमाह—

तपोऽसि लोके श्रितम् । तेजसः प्रतिष्ठा । त्वयी-  
 दमन्तः । विश्वं यक्षं विश्वं भूतं विश्वं सुभूतम् ।  
 विश्वस्य भर्तृ विश्वस्य जनयितृ । तत्त्वोप-  
 दधे कामदुग्धमक्षितम् । प्रजापतिस्त्वा सादयतु ।  
 तथा देवतयाऽङ्गिरस्वद्रध्रुवा सीद ( २ ), इति ।

हे द्वितीयेष्टके त्वं तपोऽसि । तच्च तपः प्रथमेष्टकारूपे लोके समाश्रितम् ।  
 तृतीयेष्टकारूपस्य तेजसः प्रतिष्ठाऽऽश्रयः । एवमुत्तरत्रापि योजनीयम् । त्वयी-  
 त्यादि पूर्ववत् । पूर्वत्र लोकस्य पुंलिङ्गत्वाद्भर्ता जनयिता तं त्वेति पुंलिङ्गश-  
 ब्दैर्निर्देशः । इह तु तपसो नपुंसकत्वाद्भर्तृ जनयित्रिति नपुंसकशब्दैर्निर्देशः ।  
 एवमुत्तरत्राप्युक्षेपम् ।

अथ तृतीयं मन्त्रमाह—

तेजोऽसि तपसि श्रितम् । समुद्रस्य प्रतिष्ठा ।  
 त्वयीदमन्तः । विश्वं यक्षं विश्वं भूतं विश्वं सुभू-  
 तम् । विश्वस्य भर्तृ विश्वस्य जनयितृ । तत्त्वोप-  
 दधे कामदुग्धमक्षितम् । प्रजापतिस्त्वा सादयतु ।  
 तथा देवतयाऽङ्गिरस्वद्रध्रुवा सीद ( ३ ), इति ।

तृतीयेष्टकारूपं तेजो द्वितीयेष्टकारूपे तपस्याश्रितम् । चतुर्थेष्टकारूपस्य समु-  
 द्रस्य स्वपमाश्रयः । अत्रेष्टकानां लोकतपस्तेजःसमुद्रादिरूपत्वं भावनया

द्रष्टव्यम् । परस्परसंश्लेषणेनात्यन्तदृढत्वादेकैकस्या इतराश्रयत्वं च द्रष्टव्यम् । अन्यत्पूर्ववत् ।

अथ चतुर्थं मन्त्रमाह—

समुद्रोऽसि तेजसि श्रितः । अपां प्रतिष्ठा ।  
त्वयीदमन्तः । विश्वं यक्षं विश्वं भूतं विश्वं  
सुभूतम् । विश्वस्य भर्ता विश्वस्य जनयिता ।  
तं त्वोपदधे कामदुघमक्षितम् । प्रजाप-  
तिस्त्वा सादयतु । तया देवतयाऽङ्गिरस्वद्ध्रुवा  
सीद ( ४ ), इति ।

अथ पञ्चमं मन्त्रमाह—

आपः स्थ समुद्रे श्रिताः । पृथिव्याः प्रतिष्ठा  
युष्मासु । इदमन्तः । विश्वं यक्षं विश्वं भूतं  
विश्वं सुभूतम् । विश्वस्य भर्त्र्यो विश्वस्य  
जनयित्र्यः । ता व उपदधे कामदुघा अक्षिताः ।  
प्रजापतिस्त्वा सादयतु । तया देवतयाऽङ्गि-  
रस्वद्ध्रुवा सीद ( ५ ), इति ।

आप इत्यस्य विशेष्यत्वाच्चदनुसारेण भर्त्र्य इति स्त्रीलिङ्गनिर्देशः ।

अथ षष्ठमाह—

पृथिव्यस्यप्सु श्रिता । अग्नेः प्रतिष्ठा । त्वयी-  
दमन्तः । विश्वं यक्षं विश्वं भूतं विश्वं सुभू-  
तम् । विश्वस्य भर्त्री विश्वस्य जनयित्री । तां

त्वोपदधे कामदुघामक्षिताम् । प्रजापतिस्त्वा  
सादयतु । तर्था देवतयाऽङ्गिरस्वद्भुवा सीद ।  
( ६ ), इति ।

अथ सप्तममाह—

अग्निरसि पृथिव्याः श्रितः । अन्तरिक्षस्य  
प्रतिष्ठा । त्वयीदमन्तः । विश्वं यक्षं विश्वं  
भूतं विश्वं सुभूतम् । विश्वस्य भर्ता विश्वस्य  
जनयिता । तं त्वोपदधे कामदुघामक्षिताम् ।  
प्रजापतिस्त्वा सादयतु । तर्था देवतयाऽङ्गिर-  
स्वद्भुवा सीद ( ७ ), इति ।

अथाष्टममाह—

अन्तरिक्षमस्यग्नौ श्रितम् । वायोः प्रतिष्ठा ।  
त्वयीदमन्तः । विश्वं यक्षं विश्वं भूतं विश्वं  
सुभूतम् । विश्वस्य भर्तृ विश्वस्य जनयितृ ।  
तत्त्वोपदधे कामदुघामक्षिताम् । प्रजापतिस्त्वा  
सादयतु । तर्था देवतयाऽङ्गिरस्वद्भुवा सीद ।  
( ८ ), इति ।

अथ नवममाह—

वायुरस्यन्तरिक्षे श्रितः । दिवः प्रतिष्ठा ।  
त्वयीदमन्तः । विश्वं यक्षं विश्वं भूतं विश्वं  
सुभूतम् । विश्वस्य भर्ता विश्वस्य जनयिता ।

तं त्वोपंदधे कामदुघमक्षितम् । प्रजापतिस्त्वा साद-  
यतु । तया देवतयाऽङ्गिरस्वद्ध्रुवा सीद (९), इति ।

अथ दशममाह—

द्यौरांसि वायौ श्रिता । आदित्यस्य प्रतिष्ठा ।  
त्वयीदमन्तः । विश्वं यक्षं विश्वं भूतं विश्वं  
सुभूतम् । विश्वस्य भर्त्री विश्वस्य जनयित्री ।  
तां त्वोपंदधे कामदुघामक्षिताम् । प्रजाप-  
तिस्त्वा सादयतु । तया देवतयाऽङ्गिरस्वद्ध्रुवा  
सीद ( १० ), इति ।

अथैकादशमाह—

आदित्योऽसि दिवि श्रितः । चन्द्रमसः प्रतिष्ठा ।  
त्वयीदमन्तः । विश्वं यक्षं विश्वं भूतं  
विश्वं सुभूतम् । विश्वस्य भर्ता विश्वस्य जन-  
यिता । तं त्वोपंदधे कामदुघमक्षितम् । प्रजा-  
पतिस्त्वा सादयतु । तया देवतयाऽङ्गिरस्वद्ध्रुवा  
सीद ( ११ ), इति ।

अथ द्वादशमाह—

चन्द्रमा अस्यादित्ये श्रितः । नक्षत्राणां  
प्रतिष्ठा । त्वयीदमन्तः । विश्वं यक्षं विश्वं भूतं  
विश्वं सुभूतम् । विश्वस्य भर्ता विश्वस्य जन-  
यिता । तं त्वोपंदधे कामदुघमक्षितम् । प्रजा-

पतिस्त्वा सादयतु । तया देवतयाऽङ्गिरस्वद्ब्रधुवा  
सीद ( १२ ) , इति ।

अथ त्रयोदशमाह—

नक्षत्राणि स्थ चन्द्रमसि श्रितानि । संवत्स-  
रस्य प्रतिष्ठा युष्मासु । इदमन्तः । विश्वं यक्षं  
विश्वं भूतं विश्वं सुभूतम् । विश्वस्य भर्तृणि  
विश्वस्य जनयितृणि । तानि व उपदधे काम-  
दुघान्यक्षितानि । प्रजापतिस्त्वा सादयतु ।  
तया देवतयाऽङ्गिरस्वद्ब्रधुवा सीद ( १३ ) , इति ।

अथ चतुर्दशमाह—

संवत्सरोऽसि नक्षत्रेषु श्रितः । ऋतूनां  
प्रतिष्ठा । त्वयीदमन्तः । विश्वं यक्षं विश्वं भूतं  
विश्वं सुभूतम् । विश्वस्य भर्ता विश्वस्य जन-  
यिता । तं त्वोपदधे कामदुघमक्षितम् । प्रजा-  
पतिस्त्वा सादयम् । तया देवतयाऽङ्गिरस्व-  
द्ब्रधुवा सीद ( १४ ) , इति ।

अथ पञ्चदशमाह—

ऋतवः स्थ संवत्सरे श्रिताः । मासानां प्रतिष्ठा  
युष्मासु । इदमन्तः । विश्वं यक्षं विश्वं भूतं  
विश्वं सुभूतम् । विश्वस्य भर्तारो विश्वस्य  
जनयितारः । तान्व उपदधे कामदुघानक्षि-

तान् । प्रजापतिस्त्वा सादयतु । तया देव-  
तयाऽङ्गिरस्वद्ध्रुवा सीद ( १५ ), इति ।

अथ षोडशमाह—

मासाः स्थर्तुपुं श्रिताः । अर्धमासानां प्रतिष्ठा  
युष्मासु । इदमन्तः । विश्वं यक्षं विश्वं भूतं  
विश्वं सुभूतम् । विश्वस्य भर्तारो विश्वस्य  
जनयितारः । तान्व उपदधे कामदुघानक्षि-  
तान् । प्रजापतिस्त्वा सादयतु । तया देवत-  
याऽङ्गिरस्वद्ध्रुवा सीद ( १६ ), इति ।

अथ सप्तदशमाह—

अर्धमासाः स्थ मासु श्रिताः । अहोरात्रयोः  
प्रतिष्ठा युष्मासु । इदमन्तः । विश्वं यक्षं  
विश्वं भूतं विश्वं सुभूतम् । विश्वस्य भर्तारो  
विश्वस्य जनयितारः । तान्व उपदधे काम-  
दुघानक्षितान् । प्रजापतिस्त्वा सादयतु । तया  
देवतयाऽङ्गिरस्वद्ध्रुवा सीद ( १७ ), इति ।

अथाष्टादशमाह—

अहोरात्रे स्थोऽर्धमासेपुं श्रिते । भूतस्य प्रतिष्ठे  
भव्यस्य प्रतिष्ठे । युवयोऽरिदमन्तः । विश्वं यक्षं  
विश्वं भूतं विश्वं सुभूतम् । विश्वस्य भर्तारो



विश्वंस्य जनयित्री । ते वामुपदधे कामदुवे  
अक्षिते । प्रजापतिस्त्वा सादयतु । तया देव-  
तयाऽङ्गिरस्वद्ध्रुवा सीद ( १८ ), इति ।

भूतस्य च भविष्यतश्च जगतोऽहोरात्राधीनव्यवहारवत्त्वादहोरात्रयोस्त-  
त्प्रतिष्ठात्वम् ।

अथैकोनविंशमाह—

पौर्णमास्यष्टकाऽमावास्या । अन्नादाः स्थान्नदुघो  
युष्मासु । इदमन्तः । विश्वं यक्षं विश्वं भूतं  
विश्वं सुभूतम् । विश्वस्य भर्त्र्यो विश्वस्य  
जनयित्री । ता व उपदधे कामदुवा अक्षिताः ।  
प्रजापतिस्त्वा सादयतु । तया देवतयाऽङ्गिर-  
स्वद्ध्रुवा सीद ( १९ ), इति ।

या च पौर्णमासी या च माघकृष्णाष्टमी देवता याऽप्यमावास्यादेवता ताः  
सर्वा एकोनविंशेष्टकारूपाः । तथाविधास्तिस्रो देवता यूयमन्नादाः स्थ यदन्न-  
भक्षणशक्तियुक्ताः स्य तथाऽन्नदुघोऽस्माकमन्नसंपादकाः स्य ।

अथ विंशमाह—

राडंसि बृहती श्रीरसीन्द्रपत्नी धर्मपत्नी ।  
विश्वं भूतमनुप्रभूता । त्वयीदमन्तः । विश्वं  
यक्षं विश्वं भूतं विश्वं सुभूतम् । विश्वस्य  
भर्त्री विश्वस्य जनयित्री । तां त्वोपदधे  
कामदुवामक्षिताम् । प्रजापतिस्त्वा सादयतु ।

तया देवतयाऽङ्गिरस्वद्ध्रुवा सीद (२०), इति ।

हे विशोष्टके त्वं राडसि राजमानाऽसि । तथा बृहती गुणैर्महत्यासि । श्रीः संपत्प्रदाऽसि । इन्द्रपत्नीन्द्रस्य पालयिष्यसि । धर्मपत्नी धर्मस्य पालयिष्यसि । तथाविधा त्वं भूतं विश्वं पूर्वमुत्पन्नं सर्वं जगदनुसृत्य प्रभूता बहुलाऽसि ।

अथैकविंशमाह—

ओजोऽसि सहोऽसि । बलमसि भ्राजोऽसि ।

देवानां धामामृतम् । अमर्त्यस्तपोजाः । त्वयीद-

मन्तः । विश्वं यक्षं विश्वं भूतं विश्वं सुभूतम् ।

विश्वस्य भर्ता विश्वस्य जनयिता । तं त्वोपदधे

कामदुघमक्षितम् । प्रजापतिस्त्वा सादयतु ।

तया देवतयाऽङ्गिरस्वद्ध्रुवा सीद (२१), इति ।

लोकस्तपस्तेजः समुद्र आपः पृथिव्यग्निरन्तरिक्षं वायुर्द्यौरादित्यश्चन्द्रमा नक्षत्राणि संवत्सर ऋतवो मासां अर्धमासा अहोरात्रे पौर्णमासी राडस्योजोऽस्यैकविंशतिः ।

लोकः समुद्रोऽग्निर्वायुरादित्यश्चन्द्रमाः संवत्सर ओजोऽसि भर्ता अत्रितः । तं त्वोपदधे कामदुघमक्षितम् । तपस्तेजोऽन्तरिक्षं भर्तु अत्रितम् । तत्त्वोपदधे कामदुघमक्षितम् । आपः पौर्णमासी भर्त्र्यो जनयिष्यः अत्रिताः । ता व उपदधे कामदुघा अक्षिताः । पृथिवी द्यौ राडसि भर्त्री अत्रिता । तां त्वोपदधे कामदुघामक्षिताम् । नक्षत्राणि स्थ भर्तृणि अत्रितानि । तानि व उपदधे कामदुघान्यक्षितानि । ऋतवो मासां अर्धमासा भर्तारो जनयितारः अत्रिताः । तान् व उपदधे कामदुघानक्षितान् । अहोरात्रे भर्त्र्यो अत्रिते । ते वामुपदधे कामदुघे अक्षिते । आपो नक्षत्राण्यृतवो मासां अर्धमासाः पौर्णमासी युष्मास्त्रिदमन्तः । अहोरात्रे युवयोरिदमन्तः । अन्यत्र त्वयीदमन्तः ॥

इति कृष्णयजुर्वेदीयतैत्तिरीयब्राह्मणे तृतीयाष्टक एकादशाध्याये प्रथमोऽनुवाकः ॥ १ ॥

ओजो बलहेतुरष्टमो धातुः । सहः शत्रूणामभिभवनम् । बलं शरीरशक्तिः ।  
 भ्राजः कान्तिः । हे एकविंशेष्टके त्वमोजःप्रभृतीनां स्वरूपभूताऽस्ति । तथा  
 देवानाममृतं धाम विनाशरहितं स्थानमसि । अमर्त्यो मरणरहितो देवः । स च  
 तपोजास्तपसा हि देवत्वं लभ्यते । तादृशो देवस्त्वमसि । यद्यप्योजःप्रभृतीनि  
 नपुंसकानि तथाऽप्यमर्त्य इत्येतस्य पुल्लिङ्गत्वाच्चदनुसारेण भर्तेत्यादिपुल्लिङ्ग-  
 व्यवहारः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्देवीयतैत्तिरीय-

ब्राह्मणभाष्ये तृतीयकाण्ड एकादशप्रपाठके प्रथमोऽनुवाकः ॥ १ ॥

अथ द्वितीयोऽनुवाकः ।

इष्टकोपधानमन्त्राः प्रथमेऽभिहिताः । द्वितीयतृतीयचतुर्थपञ्चमेष्वनुवाकेषु  
 होममन्त्रा उच्यन्ते । यदुक्तं सूत्रकारेण—“ चतुर्गृहीतं जुहोति त्वमग्ने रुद्र इति  
 शतरुद्रीयस्य रूपमपरं चतुर्गृहीतमग्राविष्णू इति वसोर्धाराया अपरं चतुर्गृहीत-  
 मन्नपत इत्यन्नहोमस्यापरं चतुर्गृहीतं सप्त ते अग्ने समिधः सप्त जिह्वा इति  
 विश्वमीः ” इति । तत्रास्मिन्द्वितीये शतरुद्रीयस्य प्रतिनिधिरूपं मन्त्रमाह—

त्वमग्ने रुद्रो असुरो महो दिवः । त्वं शर्धो  
 मारुतं पृक्ष ईशिषे । त्वं वातैररुणैर्यासि  
 शङ्खयः । त्वं पूषा विधतः पांसि नु त्मना ।  
 देवा देवेषु श्रयध्वम् । प्रथमा द्वितीयेषु  
 श्रयध्वम् । द्वितीयास्तृतीयेषु श्रयध्वम् । तृती-  
 याश्चतुर्थेषु श्रयध्वम् । चतुर्थाः पञ्चमेषु श्रय-  
 ध्वम् । पञ्चमाः षष्ठेषु श्रयध्वम् ( १ ) । षष्ठाः  
 सप्तमेषु श्रयध्वम् । सप्तमा अष्टमेषु श्रयध्वम् ।  
 अष्टमा नवमेषु श्रयध्वम् । नवमा दशमेषु

अयध्वम् । दशमा एकादशेषु अयध्वम् ।  
 एकादशा द्वादशेषु अयध्वम् । द्वादशास्त्रयोद-  
 शेषु अयध्वम् । त्रयोदशाश्चतुर्दशेषु अयध्वम् ।  
 चतुर्दशाः पञ्चदशेषु अयध्वम् । पञ्चदशाः  
 षोडशेषु अयध्वम् ( २ ) । षोडशाः सप्तदशेषु  
 अयध्वम् । सप्तदशा अष्टादशेषु अयध्वम् ।  
 अष्टादशा एकात्रविंशेषु अयध्वम् । एकात्र-  
 विंशा विंशेषु अयध्वम् । विंशा एकविं-  
 शेषु अयध्वम् । एकविंशा द्वाविंशेषु अय-  
 ध्वम् । द्वाविंशास्त्रयोविंशेषु अयध्वम् ।  
 त्रयोविंशाश्चतुर्विंशेषु अयध्वम् । चतुर्विंशाः  
 पञ्चविंशेषु अयध्वम् । पञ्चविंशाः षड्विं-  
 शेषु अयध्वम् ( ३ ) । षड्विंशाः सप्तविंशेषु  
 अयध्वम् । सप्तविंशा अष्टाविंशेषु अयध्वम् ।  
 अष्टाविंशा एकात्रत्रिंशेषु अयध्वम् । एकात्र-  
 त्रिंशास्त्रिंशेषु अयध्वम् । त्रिंशा एकत्रिं-  
 शेषु अयध्वम् । एकत्रिंशा द्वात्रिंशेषु अय-  
 ध्वम् । द्वात्रिंशास्त्रयस्त्रिंशेषु अयध्वम् ।  
 देवास्त्रिंशेकादशास्त्रिंशस्त्रिंशः । उत्तरे भवत ।  
 उत्तरवर्त्मान् उत्तरसत्त्वानः । यत्काम इदं

जुहोमि । तन्मे समृध्यताम् । वयं स्याम  
पतयो रयीणाम् । भूर्भुवः स्वः स्वाहा (४), इति ॥

पष्ठेषु श्रयध्वं पोडशेषु श्रयध्वं पड्विंशेषु श्रयध्वमुत्तरे भवतोत्तरवर्त्मान् उत्त-  
रसत्त्वानश्चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टक एकादशाध्याये  
द्वितीयोऽनुवाकः ॥ २ ॥

हेऽमे त्वं रुद्रो घोरतनुयुक्तः । असुरः शङ्खणां निरसिता । दिवो घुलो-  
कस्य मह उत्सवरूपः । हविर्हवनेनोत्सवकारित्वात् । त्वं मारुतं शर्धो मरुतां  
संवन्धि बलम् । बलवत्त्वेन प्रसिद्धानां मरुद्गणानामपि त्वदनुग्रहेण बलं भवति ।  
अतः पृष्ठ ईशिपे मरुद्भिः संपृक्तस्तदीयं सैन्यं नियमयसि । किंच त्वं शङ्खयः  
सुखं प्राप्तो वायुवेगैरुणवर्णैरश्वैर्यासि । किंच पोषकस्त्वं नु त्मना स्वयमेव  
पासि । कान्विधत्तो हविषा परिचर्यान्विदधतो यजमानान् । अस्यामिस्वरूपस्य  
रुद्रस्य मूर्तिविशेषा देवास्त्रयस्त्रिंशत्संख्याकाः । तथा च मन्त्रान्तरमाभ्यासते—  
“त्रिंशन्नयश्च गणिनो रुजन्तः” इति । तथाविधा हे देवा देवेषु श्रयध्व-  
मन्योन्यमाश्रयध्वं मदनुग्रहाय परस्परं प्रीतियुक्ता भवन्त्वित्यर्थः । सामान्या-  
कारेण संक्षिप्योक्तं पुनर्विशेषाकारेण प्रपञ्चयते । त्रयस्त्रिंशत्संख्याकानां देवानां  
मध्ये एकैकस्य त्रयो मूर्तिविशेषाः । तत्र त्रयमस्य देवस्य मूर्तिविशेषाः त्रयमा  
इत्युच्यन्ते । द्वितीयस्य देवस्य मूर्तिविशेषा द्वितीयाः । हे प्रथमे देवा द्वितीयेषु  
देवेषु श्रयध्वं द्वितीयैर्देवैः सह प्रीतियुक्ता भवत । एवं द्वितीयादिषु त्रयस्त्रिंशा-  
न्तेषु योजनीयम् । त एते मुख्यदेवास्त्रिंशत्संख्याकास्त्रिगुणिता एकादशसंख्याका  
लोकत्रयवर्तिनः । तथा च मन्त्रान्तरमाभ्यासते—“ये देवा दिव्येकादश स्थ  
पृथिव्यामध्येकादश स्थाप्सुपदो महिनैकादश स्य” इति । ते च त्रिविधा अपि  
पुनस्त्रिंशत्संख्याका अवान्तरमूर्तिभेदादेकैकस्य मूर्तित्रयमित्येवं त्रिगुणितास्त्रय-  
स्त्रिंशत्संख्याका भवन्ति । तावन्तो हे देवा उत्तरे भवतोत्कृष्टा भवत । तदे-  
वोत्तरत्वं स्पष्टी क्रियते । उत्तरमुत्कृष्टं वर्त्म मार्गो येषां त उत्तरवर्त्मानः स्वर्ग-  
मार्गप्रापका इत्यर्थः । उत्तर उत्कृष्टाः सत्त्वानः सात्त्विकमूर्तिविशेषा येषां ते  
उत्तरवर्त्मानः । अत एव रुद्रस्य मूर्तिविशेषानभिप्रेत्य रुद्राध्याये समाभ्यासते—  
‘अथो ये अस्य सत्त्वानोऽहं तेभ्योऽकरं नमः’ इति । अस्मदनुग्रहपरा इत्यर्थः ।  
तथाविधा हे देवा यत्कामो यदिपयकामनायुक्तः सन्नहमिदं द्रव्यं जुहोमि

तत्फलं मे मदर्थे समृध्यतां समृद्धं भवतु । युष्मत्प्रसादाद्वयं भूर्भुवःस्वलोक-  
त्रये रयीणां पतयो धनस्वामिनः स्याम स्वाहुतमिदमस्तु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्ड एकादशप्रपाठके द्वितीयोऽनुवाकः ॥ २ ॥

अथ तृतीयोऽनुवाकः ।

द्वितीये शतरुद्रीयस्य प्रतिनिधिरूपो मन्त्र उक्तः । तृतीये वसोर्धारायाः  
प्रतिनिधिरूपो मन्त्र उच्यते—

अग्नाविष्णू सजोपसा । इमा वर्धन्तु वां गिरः ।  
युम्नैर्वाजेभिरागतम् । राज्ञीं विराज्ञीं । सम्राज्ञीं  
स्वराज्ञीं । अर्चिः शोचिः । तपो हरो भाः ।  
अग्निः सोमो बृहस्पतिः । विश्वे देवा भुवनस्य  
गोपाः । ते सर्वे संगत्य । इदं मे प्रावंता  
वचः । वयं स्याम पतयो रयीणाम् । भूर्भुवः  
स्वः स्वाहा ( १ ), इति ॥

संगत्य त्रीणि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके एकादशा-  
ध्याये तृतीयोऽनुवाकः ॥ ३ ॥

हेऽग्नाविष्णू सजोपसा परस्परं मयाऽपि सह समानमीती वां युवामिमा  
गिरो मदीयाः स्तुतिरूपा वाचो वर्धयन्तु परितोपयन्तु । युवामपि युम्नैर्धनैर्वाजे-  
भिरन्नैश्च सहाऽऽगतमिह कर्मणि समागतम् । राज्यदयो देवताविशेषाः । राज्ञी  
राजमाना । विराज्ञी विशेषेण राजमाना । सम्राज्ञी सम्यग्राजमाना । स्वराज्ञी,  
आभरणदीपादिनैरपेक्ष्येण स्वयमेव राजमाना । अर्चिर्ज्वालाभिमानीनी ।  
शोचिः कान्त्यभिमानीनी देवता । तपः संतापशक्तिः । हरः पापहरणशक्तिः ।  
भाः पदार्थावभासनशक्तिः । अग्न्यादयः प्रसिद्धाः । ते सर्वे भुवनस्य गोपा

रक्षकाः सन्तः संगत्य मया संवध्य मे मदीयमिदं प्रार्थनारूपं वचः प्रावत प्र-  
येण रक्षत । वयमित्यादि पूर्ववत् ॥

इति श्रीमत्सायणाचार्यविरचिते माघवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे एकादशप्रपाठके तृतीयोऽनुवाकः ॥ ३ ॥

अथ चतुर्थोऽनुवाकः ।

तृतीये वसोर्थारायाः प्रतिनिधिरूपो मन्त्र उक्तः । यथा महाचयने शतरु-  
द्रीयं वसोर्थारा चेत्युभयमस्ति तद्वदन्नस्यान्नस्य जुहोतीत्येवमन्नहोमोऽप्यस्ति ।  
तद्वदन्नाप्यन्नहोमार्यो मन्त्रश्चतुर्थेऽभिधीयते—

अन्नपतेऽन्नस्य नो देहि । अनमीवस्यं शुष्मिणः ।  
प्र प्रदातारं तारिषः । ऊर्जं नो देहि  
द्विपदे चतुष्पदे । अग्ने पृथिवीपते । सोमं  
वीरुधां पते । त्वष्टं समिधां पते । विष्णवा-  
शानां पते । मित्रं सत्यानां पते । वरुण  
धर्मणां पते ( १ ) । मरुतो गणानां पतयः ।  
रुद्रं पशुनां पते । इन्द्रोऽजसां पते । बृहस्पते  
ब्रह्मणस्पते । आ रुचा रोचोऽहं स्वयम् । रुचा  
रुच्ये रोचमानः । अतीत्यादः स्वराग्नेरेह ।  
तस्मिन्योनौ प्रजनौ प्रजायेय । वयं स्याम  
पतयो रयीणाम् । भूर्भुवः स्वः स्वाहा (२), इति ।

वरुण धर्मणां पते स्वः स्वाहा ॥

इति कृष्णयजुर्वेदीयतैत्तिरीयब्राह्मणे तृतीयाष्टके एकादशाध्याये  
चतुर्थोऽनुवाकः ॥ ४ ॥

हेऽन्नपतेऽन्नस्य पालकाग्ने नोऽस्मभ्यमन्नस्य सारं देहि । कीदृशस्यानमीव-  
स्याऽऽरोग्यहेतोः शुष्मिणो बलहेतोः मदातारं प्रकर्षेण तुभ्यं हविषो दातारं  
मां मतारिपः प्रकर्षेण तारय दारिद्र्यादुत्तीर्णं कुरु । नोऽस्मदीयं द्विपदे मनु-  
प्याय चतुष्पदे पशवे चोर्जे धेहि क्षीरादिरसं संपादय । अग्न्यादयो बृहस्प-  
त्यन्ता देवाः पृथिव्यादीनां पालकाः । तादृशा हे देवा भवदनुग्रहादहं स्वय-  
मेव परनैरपेक्ष्येण रुचा दीप्त्या रोचे सर्वतो दीप्ये । तथा स्वयं रोचमानो  
दीप्यमानो रुचा स्वकीयया दीप्त्या रुरुचे परानपि प्रकाशयामि । हेऽग्नेऽदो  
मानुषमुखमतीत्येहास्मिन्कर्मणि स्वराभर स्वर्गमुखमानय । तस्मिन्योनौ तथा-  
विधे स्वर्गसमानमुखयुक्ते स्थाने प्रजनौ प्रजोत्पत्तिहेतौ प्रजायेय पुत्रादीनुत्पा-  
दयेय । वयमित्यादि पूर्ववत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे एकादशप्रपाठके चतुर्थोऽनुवाकः ॥ ४ ॥

अथ यजमोऽनुवाकः ।

चतुर्थेऽन्नहोममन्त्र उक्तः । पञ्चमे विश्वप्रीनामको होममन्त्र उच्यते—

स॒प्त ते॑ अ॒ग्ने स॒मिधः॑ स॒प्त जि॒ह्वाः । स॒प्तप॑यः स॒प्त  
धा॒मं प्रि॒याणि॑ । स॒प्त हो॒त्रा अनु॒विद्वान् । स॒प्त  
योनी॑राष्ट्रं स्वा वृ॒तेन॑ । प्रा॒ची दिक् । अ॒ग्निर्दे॒-  
वता॑ । अ॒ग्निः स दि॒शां दे॒वं दे॒वता॑नामृच्छतु ।  
यो मै॒तस्यै॑ दि॒शोऽग्नि॑दासंति । द॒क्षिणा॑ दिक् ।  
इन्द्रो॑ दे॒वता॑ ( १ ) । इन्द्रः॑ स दि॒शां दे॒वं दे॒व-  
ता॑नामृच्छतु । यो मै॒तस्यै॑ दि॒शोऽग्नि॑दासंति ।  
प्रती॒ची दिक् । सोमो॑ दे॒वता॑ । सोमः॑ स दि॒शां  
दे॒वं दे॒वता॑नामृच्छतु । यो मै॒तस्यै॑ दि॒शोऽ-



भिदासन्ति । उदीची दिक् । मित्रावरुणौ  
 देवतां । मित्रावरुणौ स दिशां देवौ देवताना-  
 मृच्छतु । यो मैतस्यै दिशोऽभिदासन्ति ( २ ) ।  
 ऊर्ध्वा दिक् । बृहस्पतिर्देवता । बृहस्पतिः  
 स दिशां देवं देवतानामृच्छतु । यो मैतस्यै  
 दिशोऽभिदासन्ति । इयं दिक् । अदितिर्देवता ।  
 अदितिः स दिशां देवीं देवतानामृच्छतु । यो  
 मैतस्यै दिशोऽभिदासति । पुरुषो दिक् ।  
 पुरुषो मे कामान्त्समर्धयतु । अन्धो जागृविः  
 प्राण । असावेहि । वधिर आक्रन्दयितरपान ।  
 असावेहि । उपसमुपसमशीय । अहमसो ज्योति-  
 रशीय । अहमसोऽपोऽशीय । वयः स्याम पतयो  
 रयीणाम् । भूर्भुवः स्वः स्वाहा ( ३ ), इति ॥

दक्षिणा दिग्निन्द्रे देवता मित्रावरुणौ सदिशां देवौ देवतानामृच्छतु  
 यो मैतस्यै दिशोऽभिदासत्यर्धयतु नव च ॥

इति कृष्णयजुर्वेदीयतैत्तिरीयब्राह्मणे तृतीयाष्टक एकादशाध्याये  
 पञ्चमोऽनुवाकः ॥ ५ ॥

हेऽग्ने तव समिधः सप्तसंख्याकाः । अश्वत्योदुम्बरपलाशशमीविकङ्कताश-  
 निहतवृक्षपुष्करपर्णरूपाः । अत एव सूत्रकार आधानमकरणे—“यथोक्तसं-  
 भारान्सप्तमन्त्रकाननुक्रम्येति वानस्पत्याः” इत्युपसंजहार । ज्वालारूपा जिह्वाः  
 सप्त । तथा चाऽऽध्वर्वणिका आमनन्ति—“काली कराली च मनोजवा च  
 सुलोहिता या च सुधूम्रवर्णा । स्फुलिङ्गिनी विश्वरूपी च देवी लोलायमाना

इति सप्त जिह्वाः” इति । ऋषयो मन्त्राः । ते च यथोक्तसमित्संपादनार्थाः सप्तसंख्याकाः “अश्वो रूपं कृत्वा यदश्वस्येतिष्ठः” इत्यादयः समाम्नाताः । मियाणि धाम स्थानानि, आहवनीयगार्हपत्यदक्षिणाग्निशम्यावसथपमाजाहि-  
ताग्नीध्रीयाख्यानि (णि) सोमयागे वद्विधारकाणि सप्तसंख्याकानि । होत्रा होतृप्र-  
मुक्ता वपद्वर्तारः । होत्रा प्रशास्ता ब्राह्मणाच्छंसी पोता नेष्टाऽच्छावाक आग्नी-  
ध्र्येति सप्तसंख्याकाः । तादृशः सप्तसमिदादियुक्तस्त्वमनुविद्वानाहवनीयादीनि  
स्थानान्यनुक्रमेण जानन्सप्त योनीराहवनीयादीनि स्थानानि घृतेन सर्वतः  
पूरय । येयं प्राची दिग्दृश्यते तस्या दिशोऽग्निर्देवता, अग्निर्हि तां दिशं पाल-  
यति । एवं सति यः शत्रुर्मापेतस्या दिशः सकाशादभिदासति हिनस्ति स  
शत्रुर्दिशां देवानां च मध्ये प्राग्दिक्पालकमग्निं देवमृच्छतु प्राप्नोतु । सोऽग्निरेव  
तं शत्रुं निवारयिष्यतीत्यभिप्रायः । एवं दक्षिणादिपु योज्यम् । इयं दिगित्य-  
नेनाधरा दिक्मददर्शते । अदितिर्भूमिस्तस्या दिशो देवता । पुरुषो दिगित्यनेन  
सर्वत्र परिपूर्णः परमात्मा सर्वदिक्समष्टिरूप इत्युच्यते । ॥ च पुरुषो मे  
मदीयान्कामान्समृद्धान्करोतु । योऽयं प्राणवायुर्मूर्त्तनासिकावर्ती सोऽयं दर्श-  
नशक्त्यभावादन्धः । उच्छ्वासक्रियायामप्रपत्तत्वाज्जागृविः । हे प्राण, असा-  
वेहि तादृशो भूत्वा समागच्छ । अपानवायुः श्ववणशक्त्यभावाद्बधिरः ।  
उदरमध्ये क्रन्दनस्य ध्वनिविशेषस्य हेतुत्वादाक्रन्दयिता । हेऽपानवायो  
तादृशः सन्नागच्छ । तयोः प्राणापानदेवयोः प्रसादादहमुपसमुपसं दैनंदिनव-  
र्तिनमुपःकालमशीय प्राप्नुयाम् । स एवार्थः स्पष्टी क्रियते । हेऽसौ प्राणार्हं  
ज्योतिरशीय प्रकाशं प्राप्नुयां न कदाचिदप्यन्धकारम् । किंच हेऽसौ प्राणार्हं  
त्वत्प्रसादादपो वृष्टिजलादिकमशीय प्राप्नुयाम् । वयमित्यादि पूर्ववत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे एकादशप्रपाठके पञ्चमोऽनुवाकः ॥ ५ ॥

अथ षष्ठोऽनुवाकः ।

पञ्चमे विश्वध्रीनामको होममन्त्रोऽभिहितः । षष्ठे तूपस्पर्शनादिमन्त्रा अभि-  
धीयन्ते । तत्र बौधायनः—“अथाग्निमभिमृशति । यत्तेऽचितम्” इति,  
पाठस्तु—

यत्तेऽचितं यदुचितं ते अग्ने । यत्त ऊनं यदु तेऽ-

तिरिक्तम् । आदित्यास्तदङ्गिरसश्चिन्वन्तु । विश्वे  
ते देवाश्चितिमापूरयन्तु । चितश्चासि संचित-  
श्चास्यग्ने । एतावाश्चासि भूयाश्चास्यग्ने, इति ।

हेऽग्ने ते तव संवन्धि यदङ्गमचितं चयनकाले विस्मृतं ते तव संवन्धि यदु  
यदप्यङ्गं चितमविस्मरणेन चयनं कृतम् । किंच ते तव संवन्धि यदङ्गमूनं  
मन्त्रादिविकलं ते तव यदु यदप्यङ्गमतिरिक्तं तत्सर्वमङ्गम्, आदित्या देवा  
अङ्गिरसो महर्षयश्च चिन्वन्तु यथाशास्त्रं चयनं कुर्वन्तु । विश्वे सर्वे देवास्ते  
त्वदीयां चितिमापूरयन्तु । हेऽग्ने त्वमनेन प्रकारेण चितश्चासि, अस्माभिरादौ  
चितोऽसि पश्चाद्देवैः संचितश्चासि सम्यक्चितोऽसि । एकविंशतिभिरिष्टका-  
भिर्यावान्संपद्यते हेऽग्ने त्वमेतावानप्यसि । फलतो भूयानप्यसि ।

कल्पः—“लोकं पृणोति लोकंपृणा उपदधाति” इति । ते एते द्वे ऋचौ ।  
तत्र प्रथमामाह—

लोकं पृण छिद्रं पृण । अथो सीद शिवा  
त्वम् । इन्द्राग्नी त्वा बृहस्पतिः । अस्मिन्यो-  
नावसीपदन् ( १ ) । तया देवतयाऽङ्गिरस्व-  
दध्रुवा सीद, इति ।

हे इष्टके लोकं चयनार्थं प्रदेशे पूर्वोक्ताभिरिष्टकाभिरनाक्रान्तमवशिष्टं  
स्थानं पृण पूरय । तथा छिद्रं पृण द्वयोरिष्टकयोर्मध्ये किंचिदपि छिद्रं यथा  
न दृश्यते तथा पूरय । अत्यन्तं संश्लिष्टा भवेत्यर्थः । अथो अपि न त्वं शिवा  
शान्ता सती सीदावतिष्ठस्व । इन्द्राग्नी बृहस्पतिश्चेत्येते देवा अस्मिन्योनौ  
स्थाने त्वामसीपदन्सादितवन्तः । तथेन्द्रादिदेवतयाऽङ्गिरोभिरिवोपहिता सती  
ध्रुवा सीद स्थिरा भूत्वेह तिष्ठ ।

अथ द्वितीयामाह—

ता अस्य सूददोहसः । सोमश्च श्रीणन्ति

पृश्नयः । जन्मन्देवानां विशः । त्रिष्वारोचने  
दिवः । तया देवतयाऽद्विरस्वद्रुवा सिद, इति ।

दिवो रोचने स्वर्गस्य प्रकाशकेऽस्य जन्मन्यजमानस्य जन्मानि निमित्तभूते  
सति देवानां संबन्धिन्यो विशः प्रजारूपाः पृश्नयोऽल्पमोसदृशाः सूददो-  
हसोऽन्नस्य दोहयिज्यस्ता इष्टकाः सोमं श्रीणन्ति पक्वं कुर्वन्ति । कदा त्रिषु  
सवनेषु । आ समन्ताद्यानि प्रातःसवनादीनि तेषु निरन्तरं सोमपाके हेतव  
एता इष्टका इत्यर्थः । एता इष्टका यदेवतासंबन्धिन्यस्तया देवतयेत्यादि  
पूर्ववत् ।

अथ महाग्निचयन आग्नेत्या गायत्रिया प्रथमां चितिमभिमृशेदित्यादिना  
पञ्चभिर्ऋग्भिः पञ्चानां चितीनां स्पर्शनमुक्तम् । इह तु चितेरेकत्वात्पञ्चभिर-  
प्येकामेवाभिमृशेत् । तत्र प्रथमामाह—

अग्ने देवा इहाऽऽवह । जज्ञानो वृक्त-  
वर्हिषे । असि होता न ईड्यः, इति ।

हेऽग्ने त्वमिह कर्मणि देवानावह । जज्ञान उत्पन्न एव सन्नोऽस्माकं वृक्तवर्हि-  
षेऽग्निप्यन्नयज्ञनिष्पत्त्यर्थं होता होमनिष्पादकः । ईड्यः स्तुत्यश्चासि ।

अथ द्वितीयामाह—

अगन्म महा मनसा यविष्ठम् ( २ ) । यो  
दीदाय समिद्ध स्वे दुरोणे । चित्रभानू रोदसी  
अन्तरुर्वी । स्वाहुतं विश्वतः प्रत्यञ्चम्, इति ।

योऽग्निः स्वे दुरोणे स्वकीये गृहे समिद्धः सम्यक्प्रज्वलितो दीदाय दीप्त-  
वान् । तमग्निं मनसाऽगन्म वयं प्राप्तवन्तः । कीदृशं महा गुणैर्महान्तं पूज्यं वा  
यविष्ठं युवतमम्, स्वाहुतं सुष्ठु होमेन तर्पितम्, विश्वतः प्रत्यञ्चं सर्वतोऽभि-  
मुखम्, उर्वी रोदसी, अन्तः, विस्तीर्णयोर्द्यावापृथिव्योर्मध्ये चित्रभानुर्विचित्र-  
रग्निः, यो दीदायेत्यन्वयः । यद्वा चित्रभानुमिति द्वितीयार्थत्वेन व्याख्येयम् ।

अथ तृतीयामाह—

मेधाकारं विदथस्य प्रसाधनम् । अग्निः

होतारं परिभूतं मतिम् । त्वाम-  
र्भस्य हविषः समानमिव । त्वां  
महो वृणते नरो नान्यं त्वत्, इति ।

हे चितिरूप त्वामग्निं स्पृशामीति शेषः । कीदृशं मेधाकारं ग्रन्थतदर्थधार-  
णशक्तिर्मेधा तां करोतीति मेधाकारस्तम्, विदथस्य यज्ञस्य प्रसाधनं प्रकर्षेण  
साधनभूतम् । होतारं देवानामाहवितारम्, परिभूतं शत्रूणामतिशयेन  
तिरस्कृतारम् । मतिं मननीयम् । अर्भस्याल्पस्यापि हविषः समानमित्सदृश-  
मेव । न ह्येतावद्धविः स्वी करोति न त्वल्पमित्येवं वैषम्यम् । नरो मनुष्या यज-  
मानाः सर्वत्र महो महनीयं त्वां वृणते संभजन्ते त्वदन्यं कंचिदपि यज्ञनिर्वा-  
हार्थं न वृणते ।

अथ चतुर्थीमाह—

मनुष्वत्त्वा निधीमहि । मनुष्वत्समिधीमहि ।  
अग्ने मनुष्वदेङ्गिरः (३) । देवान्देवायते यज, इति ।

हेऽग्ने त्वां मनुष्वन्निधीमहि यथा. कथंचिन्मनुष्यं वन्धुं सखायं वा कचि-  
द्विस्त्रभेण स्थापयामस्तथा त्वामप्यस्मिन्कर्मणि विस्त्रभेण स्थापयामः । तथा  
मनुष्वत्कस्मिन्निधिमनुष्य इव त्वयि विस्त्रब्धाः सन्तस्त्वां समिधीमहि सम्यक्प्र-  
ज्वालयामः । हेऽङ्गिरोऽङ्गसौष्टवयुक्ताग्ने मनुष्वन्मनुष्यात्त्वगिव देवायते देवा-  
नात्मन इच्छते यजमानाय देवान्यज पूजय ।

अथ पञ्चमीमाह—

अग्निर्हि वाजिनं विशे । ददाति विश्वचर्षणिः ।  
अग्नी राये स्वाभुवंम् । स प्रीतो याति वार्यम् ।  
इषं स्तोतृभ्य आभर, इति ।

विश्वे चर्षणयो मनुष्या यस्यासौ विश्वचर्षणिः सर्वमनुष्योपकारकः । अय-  
मग्निः खलु विशे प्रजायै वाजिनमन्नं ददाति । अयमग्नी राये धनार्थं यजमा-  
नानां धनदानाय स्वाभुवंं सुष्ठु सर्वतो भूमिं प्राप्तवानिति शेषः । सोऽग्निः

प्रीतः सन्वार्यं वरणीयं यजमानं याति प्राप्नोति । हेऽग्रे स्तोतृभ्यो यजमानेभ्य  
इषमन्नमाभर संपादय ।

कल्पः—“चात्वालात्पुरीषमाहृत्य पृष्ठो दिवीति वैश्वानर्यर्चा चितावध्य-  
इति सा चितिर्भवति” इति । पाठस्तु—

पृष्ठो दिवि पृष्ठो अग्निः पृथिव्याम् । पृष्ठो  
विश्वा ओषधीराविवेश । वैश्वानरः सहसा पृष्ठो  
अग्निः । स नो दिवा स रिषः पातु नक्तम् (४), इति ॥

अतोपदन्यविष्ठमङ्गिरो नक्तम् ॥

इति कृष्णयजुर्वेदीयतैत्तिरीयब्राह्मणे तृतीयाष्टक एकादशाध्याये  
पष्ठोऽनुवाकः ॥ ६ ॥

पृष्ठ इत्यत्र सकारलोपश्छान्दसः । अयमग्निर्दिवि स्पृष्ट आदित्यरूपेणा वसितः ।  
पृथिव्यामिह पाकप्रकाशकारित्वेनावस्थितः । तथा फलपाककारी सन्पृष्ठः  
संवद्धः सर्वा अप्योषधीराविवेश । वैश्वानरोऽग्निः सहसा घलेन पृष्ठः  
संवद्धः । स तादृशो नोऽस्मान्दिवा रिषो हिंसकात्पातु । नक्तं रात्रावपि  
सोऽस्मान्पातु ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे एकादशप्रपाठके पष्ठोऽनुवाकः ॥ ६ ॥

अथ सप्तमोऽनुवाकः ।

पष्ठे स्पर्शनाद्यर्था मन्त्रा उक्ताः । एतावता नाचिकेतश्चयनस्यापेक्षिता मन्त्रा  
उक्ताः । अथानुवाकचतुष्टयेन ब्राह्मणमभिधीयते । तत्रास्मिन्सप्तमानुवाके  
नाचिकेताग्निदेवतोपासनमभिधीयते—

अयं वाव यः पर्वते । सोऽग्निर्नाचिकेतः । स  
यत्प्राङ् पर्वते । तदस्य शिरः । अथ यदक्षिणा ।  
स दक्षिणः पक्षः । अथ यत्पत्यक् । तत्पु-

च्छम् । यदुदङ् । स उत्तरः पक्षः ( १ ) ।

अथ यत्संवाति । तदस्य समञ्चनं च प्रसारणं च । अथो संपदेवास्य सा, इति ।

अयं वाव प्रत्यक्षतो दृश्यमान एव यो वायुः पवते संचरति सोऽयं पूर्वोक्तनाचिकेताग्निदेवस्वरूपः । स वायुः प्राग्दिगभिमुखः संचरतीति यत्तदस्य नाचिकेताग्नेः शिरस्थानीयम् । अनन्तरं दक्षिणस्यां दिशि संचरतीति यत्सोऽयं पक्ष्यकारस्य नाचिकेताग्नेर्दक्षिणः पक्षः । अथ प्रत्यङ्मुखः संचरतीति यत्तत्पुच्छस्थानीयम् । अनन्तरमुत्तराभिमुखं संचरतीति यत्सोऽयमुत्तरः पक्षः । अथ संवाति संभूय सर्वत्र प्रसरतीति यत्तदस्याग्नेः संकोचो विकाशश्च । अपि च येयं शिरआदिकल्पना सेयमस्याग्नेः संपदेव ध्यानार्थं संपादनमेव । एवं संपाद्य ध्यायेदित्यर्थः ।

अथ पूर्वोक्तस्य चयनस्येदानीमुक्तस्य ध्यानस्य च समानं फलं दर्शयति—

सः ह वा अस्मै स कामः पद्यते ।

यत्कामो यजते । योऽग्निं नाचिकेतं

चिनुते । य उ चैनमेवं वेद, इति ।

नाचिकेतो नाम कश्चिदुद्दालकस्य पुत्र उत्तरानुवाके वक्ष्यते तन्नाम्ना प्रसिद्धो नाचिकेतो लोकोऽसीत्यादिमन्त्रसाध्योऽग्निस्तं पूर्वोक्तप्रकारेण यश्चिनुते । योऽप्यन्यः कश्चिदयं वाव यः पवत इत्याद्युक्तप्रकारेणोपास्ते । उभयविधः स पुरुषो यद्विषयकामनायुक्तोऽनुतिष्ठति स कामोऽस्मै संपद्यते सम्यक्प्राप्यते ।

तस्याग्नेराधारत्वेन हिरण्यध्यानं विधत्ते—

यो ह वा अग्नेर्नाचिकेतस्याऽऽयतनं प्रतिष्ठां

वेद । आयतनवान्भवति । गच्छति प्रति-

ष्ठाम् ( २ ) । हिरण्यं वा अग्नेर्नाचिकेतस्याऽऽ-

यतनं प्रतिष्ठा । य एवं वेद । आयतनवान्भ-

वति । गच्छति प्रतिष्ठाम् , इति ।

आयतनमाधारः प्रतिष्ठा चिरमवस्थानम् । हिरण्येष्टकानां नाचिकेताम्रावुप-  
हितत्वाद्धिरण्यमस्याऽऽधारः । तत्रैवास्य चिरकालावस्थितिः । हिरण्यस्याऽऽका-  
रद्वयध्यानेनासौ गृहवान्भूत्वा चिरकालस्थितिं लभते । फलस्य पुनर्वचनमु-  
पसंहारार्थम् ।

अथ हिरण्यशरीरत्वेन ध्यानं विधत्ते—

यो ह वा अग्नेर्नाचिकेतस्य शरीरं वेद । सश-  
रीर एव स्वर्गं लोकमेति । हिरण्यं वा अग्ने-  
र्नाचिकेतस्य शरीरम् । य एवं वेद । सशरीर  
एव स्वर्गं लोकमेति, इति ।

हिरण्यस्य शरीरत्वध्यानेन मनुष्यशरीरसहितस्यैव स्वर्गप्राप्तिः ।  
फलान्तरं दर्शयति—

अथो यथा रुक्म उत्तमो भाग्यात् ( ३ ) ।  
एवमेव स तेजसा यशसा । अस्मिंश्च लोकेऽ-  
मुष्मिंश्च भाति, इति ।

अपि च यथा लोके रुक्मः सौवर्णाभरणविशेष उत्कर्षेणाग्रां तप्तः सन्स्व-  
निष्ठां कालिकां परित्यज्य विस्पष्टं भासेत, एवमेव स हिरण्यध्याता शरीर-  
कान्त्या कीर्त्या च लोकद्वये प्रकाशते ।

अथाभिचिता तदुपासकेन च प्राप्यानां लोकानामत्युत्तमत्वं वक्तुं लोकवि-  
भागं दर्शयति—

उरवो ह वै नामैते लोकाः । येऽवरेणाऽऽदित्यम् ।  
अथ हैते वरीयांसो लोकाः । ये परेणाऽऽ-  
दित्यम् । अन्तवन्तः ह वा एष क्षय्यं लोकं  
जयति । योऽवरेणाऽऽदित्यम् । अथ हेपोऽ-  
नन्तमपारमक्षय्यं लोकं जयति । यः परे-



## णाऽऽदित्यम् , इति ।

द्विविधाः स्वर्गलोका आदित्यलोकादर्वाञ्च उपरितनाश्च । तत्राऽऽदित्यमव-  
रेणाऽऽदित्यादर्वाञ्चो ये लोकाः स्वर्गविशेषास्ते सर्वेऽप्पुरवो विस्तीर्णा इति ।  
नाम प्रसिद्धम् । अथ ये स्वर्गलोका आदित्यं परेणाऽऽदित्यलोकात्परस्ताद्व-  
र्तन्त एते वरीयांसोऽतिशयेन विस्तीर्णाः । एवं सति यः पुमानादित्याद-  
र्वाञ्चं लोकं प्राप्नोति । एष पुमानन्तवन्तं विनाशयुक्तं क्षय्यं परस्परमेकैकापे-  
क्षया क्षयार्हं तादृशं लोकं प्राप्नोति । यस्त्वादित्यात्पराञ्चं प्राप्नोति, एष पुमा-  
नन्तमपारम्, आतानवितानाभ्यामवसानराहितमक्षय्यं भोग्यवस्तुक्षयरहितं  
लोकं प्राप्नोति ।

एवं विभागे व्यवस्थिते सति नाचिकेतार्थि चिन्वतस्तत्सोपासकस्य चोप-  
रितनलोकप्राप्तिफलं दर्शयति—

अनन्तं ह वा अपारमक्षय्यं लोकं जयति ।

योऽग्निं नाचिकेतं चिनुते । य उ चैनमेवं वेदं, इति ।

आदित्यमण्डलादूर्ध्ववर्तिनं ब्रह्मलोकं प्राप्तव्याऽऽयुप्सायहेतुभूतकालपार-  
तक्षयाभावं दृष्टान्तेन दर्शयति—

अथो यथा रथे तिष्ठन्पक्षसी पर्यावर्तमाने

प्रत्यपेक्षते । एवमहोरात्रे प्रत्यपेक्षते । नास्या-

होरात्रे लोकमाप्नुतः । योऽग्निं नाचिकेतं

चिनुते । य उ चैनमेवं वेदं ( ४ ), इति ।

उत्तरः पक्षो गच्छति प्रतिष्ठां प्राप्स्याद्यः परेणाऽऽदित्यमष्टौ च ॥

इति कृष्णयजुर्वेदीयतैत्तिरीयब्राह्मणे तृतीयाष्टक एकादशाध्याये

सप्तमोऽनुवाकः ॥ ७ ॥

अत्युन्नतस्य रथस्योपरि वर्तमानः पुरुषो रथस्य पार्श्वयोरधोभागे पुनः  
पर्यावर्तमाने पक्षसी उभे चक्रे, स्वस्मादत्यन्तमधस्तनत्वेन प्रतिक्षणं पश्यति,  
एवमसौ ब्रह्मलोके वर्तमानः पुरुषोऽधस्तनेषु मनुष्यादिलोकेषु प्राणिनामायु-  
प्सापणाय पुनः पुनः पर्यावर्तमाने अहोरात्रे स्वस्मादत्यन्तनीचत्वेन प्रतिक्षणं

पश्यति । यो नाचिकेतमग्निं चिनुते यश्चोपास्त उभयविधस्यास्य लोकमहो-  
रात्रे न प्राप्नुतः । ब्रह्मलोके हि नैते अहोरात्रे अत्यल्पे प्रसरतः किंतु कल्प-  
मात्रमेकमहः । तस्मादितरलोकेष्विव नास्याऽऽयुः क्षीयते ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्ड एकादशप्रपाठके सप्तमोऽनुवाकः ॥ ७ ॥

अष्टमोऽनुवाकः ।

सप्तमे नाचिकेताग्न्युपासनं पश्याकारवायुदेवताविषयमुक्तम् । अष्टमे ब्रह्म-  
लोकप्राप्तिंक्षणस्य तत्फलस्य मृत्युराहित्यमुपाख्यानेन दर्शयति । तत्राऽऽदौ  
नाचिकेतसः प्रश्नं दर्शयति—

उ॒श॒न्ह॒ वै वा॒जश्र॒वसः॑ स॒र्ववे॒दसं॑ द॒दौ । तस्य॑ ह  
न॒चि॒के॒ता नाम॑ पु॒त्र आ॑स । त॒ ह॒ कु॒मा॒रः  
स॒न्तं॑म् । दक्षि॑णासु नी॒यमा॑नासु श्रद्धाऽऽ-  
वि॒वेश॑ । स हो॒वाच॑ । तत॑ कस्मै॒ मां दा॑स्य-  
सीति॑ द्वितीयं तृतीयम्, इति ।

वाजोऽन्नं तदाननिमित्तं श्रवः कीर्तिर्यस्यासौ वाजश्रवाः कश्चिन्मुनिर्गात-  
मगोत्रोत्पन्नस्तस्य पुत्र उद्दालकाख्यो मुनिर्वाजश्रवसः । स च कदाचित्सर्वस्व-  
दक्षिणाकेन विश्वजिदादिवागेनोशंस्तत्फलं कामयमानो यागमध्ये सर्ववेदसं  
सर्वस्वमृत्विग्भ्यो ददौ । तस्मिन्काले तस्योद्दालकस्य कश्चित्पुत्रो नाचिकेता  
नाम आसीत् । स चोपनयनयोग्यवयस्कः कुमारो भूत्वा तदा वर्तते । तं  
कुमारं सन्तं नाचिकेतसमृत्विजः प्रति दक्षिणासु पित्रा नीयमानास्वतिशयेन  
श्रद्धाऽऽविवेश । यथाशास्त्रं दक्षिणा दातव्येत्येषा बुद्धिः श्रद्धातिशयः ।  
श्रद्धाविशिष्टः स कुमारो मनस्येवं विचारयामास । कर्मसाद्रुण्यार्थं पित्रा  
सर्वस्वं दातव्यम् । अहं च पितुः स्वं तस्मादातव्योऽहमिति विचार्य पितरं  
प्रत्येवमुवाच । हे तत हे पितः कस्मा ऋत्विजे मां दास्यसीति । तदानीं  
वालोऽयं मुख इति तद्वचनमुपेत्य तूष्णीं स्थितं पितरं प्रति द्वितीयं चारं तृतीयं  
चारं च तथैवोवाच ।

पुत्रस्य प्रश्नं दर्शयति—

तः ह परिंत उवाच । मृत्युवै त्वा ददामीति, इति ।

अयं तावन्मुग्धो न भवति । किं तु घूर्त इत्येवं कुपितः संस्तदाभिमुख्येन पर्यावृत्तः कोपावेशान्मृत्यवे त्वा ददामीति तं कुमारमुवाच । अस्मिन्नवसरे काचिददृश्यमानशरीरा दैवी वाक्तं नचिकेतसं समनुजग्राह ।

तदनुग्रहप्रकारं दर्शयति—

तः ह स्मोत्थितं वाग्भिवंदति ( १ ) । गौतम-  
कुमारमिति । स होवाच । परेहि मृत्योर्गृ-  
हान् । मृत्यवे वै त्वाऽदामीति, इति ।

कोपयुक्तं पितुस्तद्वचनं श्रुत्वा पितुः सकाशात्परतो गन्तुं सहोत्थितं कुमा-  
रमभिमुखीकृत्यानुग्रहपरा दैवी वागित्येवं वदति स्म । किमिति तदुच्यते—  
हे गौतमगोत्रोत्पन्न नचिकेतः स खलु तव पितैवमुवाच । तद्वचनस्यायमभि-  
प्रायः, हे पुत्र मृत्योर्गृहान्गति परेहि गच्छ । मृत्यवे त्वामहं दत्तवानस्मीति ।

इत्थं तत्पितुरभिप्रायं विशदीकृत्य सा वाग्देवता कुमारमनुग्रहीतुं बुद्धिम-  
दानं करोति—

तं वै प्रवसन्तं गन्तासीति होवाच । तस्य स्म  
तिस्रो रात्रीरनाश्वान्गृहे वसताम् । स यदि  
त्वा पृच्छेत् । कुमार कति रात्रीरवात्सीरिति ।  
तिस्र इति प्रत्यूताम् । किं प्रथमाः रात्रि-  
माश्वा इति ( २ ) । प्रजां त इति । किं द्विती-  
यामिति । पशूस्त इति । किं तृतीयामिति ।  
साधुकृत्यां त इति, इति ।

हे नचिकेतो यमो यदा गृहाघ्निर्गत्य यत्र कापि प्रवसति तं प्रवसन्तं  
निधित्य तद्गृहे गन्तासि गमिष्यसि गच्छेत्यर्थः । एवमुक्त्वा पुनरप्येवमुवाच ।

तस्य यमस्य गृहे गत्वा यमदर्शनाभावे तदीयपुत्रभार्यादिभिः प्रार्थितोऽपि त्वं दिनत्रयमनाश्वान्भोजनरहितो निवासं कुरु । तावत्समागत्य स यमो यदि त्वां प्रति हे कुमार कति रात्रीरिहोषितवानिति पृच्छेत्, तदानीं तिस्र इत्येवं सत्यमेव प्रत्युत्तरं ब्रूहि । ततः प्रथमादिने किं भुक्तवानसीत्येवं पृष्टः संस्त्वदीयां प्रजां भक्षितवानस्मीत्येवं प्रत्युत्तरं ब्रूहि । अतिथिर्गृहे समागत्य भोजनरहितो वसति चेत्तस्य गृहस्वामिन एकदिनभोजनराहित्यमात्रेण प्रजाक्षयो भवतीत्येतच्छास्त्ररहस्यं तेन वाक्येन सूचितं भवति । एवं द्वितीयतृतीयदिवसयोरुपवासेन पशुक्षयं सुकृतक्षयं चासूचयत् ।

तदेवं वाग्देवतया शिक्षितो नचिकेतास्तथैव चकारेत्येतद्दर्शयति—

तं वै प्रवसन्तं जगाम । तस्य ह तिस्रो रात्रीरनाश्वान्गृह उवास । तमागत्य पप्रच्छ । कुमार कति रात्रीरवात्सीरिति । तिस्र इति प्रत्युवाच ( ३ ) । किं प्रथमा रात्रिमाश्रा इति । प्रजां त इति । किं द्वितीयामिति । पशूस्त इति । किं तृतीयामिति । साधुकृत्यां त इति, इति ।

पूर्ववद्भाष्येयम् ।

एतावता शास्त्रार्थरहस्याभिज्ञोऽयं कुमारो न तु मूर्खः । तस्मात्सत्कारार्थं न मारणीय इत्येवं निश्चित्य यं सत्कारं चकार तं दर्शयति—

नमस्ते अस्तु भगव इति  
होवाच । वरं वृणीष्वेति, इति ।

“उत्पत्तिं प्रलयं चैव भूतानामामर्तिं गतिम् ।  
वेत्ति विद्यामविद्यां च स वाच्यो भगवानिति”

एतच्छास्त्रानुसारेण नचिकेतसमभिज्ञं मत्वा भगवच्छब्देन संबोध्य दिनत्रयोपवासकृतं स्वापराधं परिहर्तुं वरत्रयं दत्तवान् । सोऽयमर्थः कठवल्लीष्वस्मिन्नेव नाचिकेतोपाख्याने विस्पष्टमात्रातः—“तिस्रो रात्रीर्यदवात्सीर्यृहे मेऽनश्वान्ब्रह्मभूतिधिर्नमस्यो नमस्ते अस्तु ब्रह्मन्स्वस्ति मेऽस्तु तस्मात्प्रति त्रीन्व-

रान्दृणीष्व” इति । प्रतिशब्देन प्रतिदिनोपवासनिमित्तापराधपरिहारायेत्यय-  
मर्थ उच्यते ।

नचिकेतसा वृतं प्रथमं वरं दर्शयति—

पितरमेव जीवन्नयानीति, इति ।

हे यम त्वयाऽहमपारितो जीवन्नेव मदीयं पितरं प्राप्नुवानि सोऽयं  
प्रथमो वरः ।

अथ प्रश्नोत्तराभ्यां द्वितीयं वरं दर्शयति—

द्वितीयं वृणीष्वेति (४) । इष्टापूर्तयोर्मेऽक्षितिं  
ब्रूहीति होवाच । तस्मै हेतमग्निं नाचिकेतमु-  
वाच । ततो वै तस्येष्टापूर्ते ना क्षीयेते, इति ।

द्वितीयवरार्थं माधितोऽयं कुमारो मदीययोः श्रौतस्मार्तसुकृतयोरक्षयहेतुं  
ब्रूहीत्येतादृशं वरं वृतवान् । ततो यमस्तस्मै नचिकेतस एतं पूर्वानुवाकेष्वभि-  
हितं चेतव्यमुपास्यं च द्विविधं नाचिकेतनामाङ्कितमग्निमुवाच । तन्नामाङ्कि-  
तत्वं कठबल्लीषु स्पष्टीकृतम् । “एष ते अग्निर्नाचिकेतः स्वर्ग्यो यमवृणीया  
द्वितीयेन वरेणैतमग्निं तवैव प्रवक्ष्यन्ति जनासः” इति । ततो नाचिकेताग्नि-  
चयनादग्निध्यानाच्च तस्य नचिकेतसः श्रौतस्मार्तसुकृते न क्षीयेते अल्पफले  
न भयतः ।

नचिकेतस इवान्यस्यापि श्रौतस्मार्तसुकृतयोरक्षयं दर्शयति—

नास्येष्टापूर्ते क्षीयेते । योऽग्निं नाचि-  
केतं चिनुते । य उ चैनमेवं वेद, इति ।

पुनरपि प्रश्नोत्तराभ्यां वरान्तरं दर्शयति—

तृतीयं वृणीष्वेति । पुनर्मृत्योर्मेऽपंचितिं ब्रूही-  
ति होवाच । तस्मै हेतमग्निं नाचिकेतमुवाच ।  
ततो वै सोऽपं पुनर्मृत्युमजयत् ( ५ ) । अपं  
पुनर्मृत्युं जयति । योऽग्निं नाचिकेतं चिनुते ।

य उ चैनमेवं वेदं, इति ।

वर्तमानस्य मनुष्यशरीरस्य सकृन्मृत्युरवश्यंभावी । तद्धर्षं पुनरप्यर्वाची-  
नजन्मस्वीकारे सति पुनर्मृत्युर्भवति । जन्मस्वीकारं विना मुक्तौ सत्यां सोऽयं  
पुनर्मृत्युरपक्षीयते । मृत्योरपजयः पुरुषस्यैव जयः । तादृशं पुनर्मृत्योरप-  
जयहेतुं ब्रूहीत्येष तृतीयो वरः । एवं वृणानाय तस्मै नचिकेतसे पुनर्मृत्युजय-  
हेतुत्वेन तमेव द्विविधं नाचिकेताशिमुक्तवान् । चयनोपासनयोर्मध्ये चयनस्य  
माधान्यमुपासनस्योपसर्जनत्वं यस्य पुंसः संपद्यते तस्येष्टापूर्तयोरक्षयत्वमात्रं  
चिरं पुण्यलोकमनुभूय पुनर्जन्मस्वीकारः । यस्य तूपासनं प्रधानं चयनमुप-  
सर्जनं तस्य ब्रह्मलोकमाप्तिद्वारा मुक्तिरेव न तु जन्मान्तरम् । तस्मान्मृत्युं जये-  
त्येवं वरयोर्विभागः । ततो वै तस्मादेव प्रधानभूताहुपासनात्स नचिकेताः पुन-  
र्मृत्युं जितवान् । अन्योऽपि विद्यामाधान्ये सति तद्वन्मृत्युं जयति ।

अयं प्रजापतिवृत्तान्तकथनमुखेन दक्षिणां प्रशंसति—

प्रजापतिर्वै प्रजाकामस्तपोऽतप्यत । स हिर-  
ण्यमुदास्यत् । तदग्नौ प्रास्यत् । तदस्मै  
नाच्छदयत् । तद्वितीयं प्रास्यत् । तदस्मै  
नैवाच्छदयत् । तन्तृतीयं प्रास्यत् ( ६ ) ।  
तदस्मै नैवाच्छदयत् । तदात्मन्नेव हृदयेऽग्नौ  
वैश्वानरे प्रास्यत् । तदस्मा अच्छदयत् ।  
तस्माद्विरण्यं कनिष्ठं धनानाम् । भुञ्जतिप्रिय-  
तमम् । हृदयजः हि । स वै तमेव नावि-  
न्दत् । यस्मै तां दक्षिणामनेप्यत् । तां  
स्वायैव हस्ताय दक्षिणायानयत् । तां प्रत्य-  
गृह्णात् ( ७ ) । दक्षाय त्वा दक्षिणां प्रतिगृ-  
ह्णामीति । सोऽदक्षत दक्षिणां प्रतिगृह्यं ।

दक्षते ह वै दक्षिणां प्रतिगृह्यं । य एवं वेद, इति ।

पुरा कदाचित्प्रजापतिः प्रजा उत्पादयिष्यामीति कामयित्वा तपः कृतवान् । तदा स प्रजापतिः स्वाभीष्टफलत्वेन किञ्चिद्विरण्यमुदास्यदुत्पादितवान् । तच्च हिरण्यं स्वकार्यसिद्ध्यर्थमग्नौ प्रक्षिप्तवान् । तच्चाग्नौ प्रक्षिप्तं हिरण्यमस्मै प्रजापत्यर्थं नाच्छदयत्कार्यप्रतिबन्धस्यापवारणं नाकरोत् । एवं द्वितीयतृतीययोरपि पर्याययोर्द्रष्टव्यम् । ततः स प्रजापतिर्हिरण्यस्य बाह्यवद्गौ प्रक्षेपं परित्यज्याऽऽत्मन्नेव स्वशरीरमध्य एव हृदये हृदयपुण्डरीकसमीपवर्तिनि वैश्वानरे सर्वपुरुषहिते जाठराग्नौ प्रास्यत्प्रक्षिप्तवान् । तच्च जाठराग्नौ प्रक्षिप्तं हिरण्यमस्मै प्रजापत्यर्थमच्छदयत्कार्यप्रतिबन्धस्यापवारणमकरोत् । यस्माद्बाह्येऽग्नौ प्रक्षिप्तमकिञ्चित्करं जाठराग्नौ प्रक्षिप्तं कार्यकरमासीत्तस्माद्लोकेऽपि हिरण्यं बाह्यदेशे भूमिमज्ज्पादौ प्रक्षिप्तं सद्भोगानुपयुक्तत्वाद्धनानां मध्ये कनिष्ठमुच्यते । यत्तद्धनं भुञ्जद्भोगोपयुक्तं सदाभरणरूपेणान्नादिरूपेण वा तदेव सर्वेषां प्राणिनां मियतमम् । यस्माद्धृदयजं प्रजापतेरिव भोक्तृणां हृदयसंबद्धं तस्मात्प्रियतमत्वं युक्तम् । उक्तरीत्या चेतने प्रक्षिप्तस्य हिरण्यस्य प्रियतमत्वं पर्यालोच्य यस्मै चेतनाय पुरुषाय तां हिरण्यरूपां दक्षिणां स्वयमनेप्यत्तमेव चेतनं पुरुषं प्रतिग्रहीतारमन्विष्य तदानीं नालभतं पुरुषान्तरमलब्ध्वा स्वकीयायैव दक्षिणहस्ताय तां हिरण्यरूपां दक्षिणां नीतवान् । नीत्वा च हे हिरण्य त्वद्गुणं दक्षिणां दक्षाय कार्यसमर्थाय प्रतिगृह्णामीत्येवं वदन्स्वयमेव तां दक्षिणां प्रत्यगृह्णात् । ततः प्रजापतिर्दक्षिणां प्रतिगृह्णादक्षत कार्यसमर्थोऽभूत् । अन्योऽपि यः पुमानेवं हिरण्यवृत्तान्तं वेद स एव दक्षिणां प्रतिगृह्य दक्षते कार्यसमर्थो भवति ।

प्रजापतिवृत्तान्तेनास्य दक्षिणां प्रशस्य महर्षिवृत्तान्तेनापि प्रशंसति—

एतद्ध स्म वै तद्विद्वांसो वाजश्रवसा  
गोतमाः । अप्यनूदेश्यां दक्षिणां प्रतिगृह्णन्ति ।  
उभयेन वयं दक्षिष्यामह एव दक्षिणां प्रति-  
गृह्येति । तेऽदक्षन्त दक्षिणां प्रतिगृह्यं ।  
दक्षते ह वै दक्षिणां प्रतिगृह्यं । य एवं वेद ।

प्रहान्यं वलीनाति ( ८ ), इति ।

वदत्याश्वा इत्युवाच द्वितीयं वृणीष्वेत्यनयत्ततीयं प्रास्यदगृह्णाददक्षन्त दक्षिणां प्रतिगृह्य दक्षते ह वै दक्षिणां प्रतिगृह्य य एवं वेदैकं च ॥

इति कृष्णयजुर्वेदीयतैत्तिरीयब्राह्मणे तृतीयाष्टक एकादशा-  
ध्यायेऽष्टमोऽनुवाकः ॥ ८ ॥

अन्नदाननिमित्तकीर्तियुक्तो महर्षिर्वाजश्वस्तस्य पुत्रा वाजश्वसः । ते च गौतमास्तद्गोत्रोत्पन्नत्वात्तादृशा महर्षयः । तदेतदक्षिणामाहात्म्यं विजानन्त अन्नदेक्ष्यामपि दक्षिणां प्रतिगृह्णन्ति । द्विविधा दक्षिणा प्रत्यक्षमेव दत्ताऽनु-  
दिष्टा चेति । अन्विष्टकं दक्षिणा ददाति हिरण्यं ददातीत्येवं दानार्थधातुनैव विहिता प्रत्यक्षदत्ता । देवताभ्यः समर्पिताऽनुदिष्टा । अत एवान्यत्राऽऽम्ना-  
त्तम्—“यदेवमेता अनुदिशति यथादेवतमेव दक्षिणा गमयति” इति । तथा सति देवतार्थमनुदेक्ष्याममुख्यामपि दक्षिणां प्रतिगृह्णन्ति किं वक्तव्यं प्रत्यक्ष-  
दत्तां मुख्यां प्रतिगृह्णन्तीति । तथा प्रतिग्रहीतृणां तेषामयमभिप्रायः । मुख्या-  
ममुख्यां च दक्षिणां प्रतिगृह्णोभयेन दक्षिण्यामहे कार्यसमर्था भविष्याम इति ।  
ते महर्षयस्तथैव दक्षिणां प्रतिगृह्य स्वकार्येष्वदक्षन्त समर्था अभवन् । योऽ-  
प्यन्य एवं महर्षिवृत्तान्तं वेद सोऽपि दक्षिणां प्रतिगृह्य स्वकार्यसमर्थो भवत्येव ।  
अन्यं द्रव्यरहितं स्वविरोधिनां प्रकर्षेण वलीनाति हविःशीर्णं करोत्येव ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे एकादशप्रपाठकेऽष्टमोऽनुवाकः ॥ ८ ॥

अथ नवमोऽनुवाकः ।

अष्टमे नाचिकेताग्रिचयनतद्वेदने उपाख्यानेन प्रशस्ते । नवमे चयनमयो-  
गोऽभिधीयते । तत्राऽऽर्द्धौ पूर्वोत्तरपक्षाभ्यां चयनस्य देशविशेषं निश्चिनोति-

तश्च हैतमेकं पशुबन्ध एवोत्तरवेद्यां चिन्वते ।

उत्तरवेदिसंमित एषोऽग्निरिति वदन्तः । तत्र

तथा कुर्यात् । एतमाग्निं कामेन व्यर्धयेत् ।



स ए॒नं का॒मेन॒ व्यृद्धः । का॒मेन॒ व्य॑र्धयेत् ।  
 सौ॒म्ये वा॒वैन॑म॒ध्वरे चि॑न्वी॒त । यत्र॑ वा॒ भूयि॑ष्ठा  
 आहु॑तयो हू॒येर॑न् । ए॒तम॒ग्निं का॒मेन॒ सम॑र्ध-  
 यति । स ए॒नं का॒मेन॒ समृ॑द्धः ( १ ) ।  
 का॒मेन॒ सम॑र्धयति, इति ।

एके महर्षय एष नाचिकेतोऽग्निरुत्तरवेदितुल्य इत्येवं वदन्तो निरुद्धादि-  
 पशुबन्ध एव कर्मण्युत्तरवेदिदेशे तमेतं नाचिकेताग्निं चिन्वते । सोऽयं पूर्वः  
 पक्षो न तु सिद्धान्तः, तत्तस्मात्तथा न कुर्यात् । यदि कुर्यात्तदानीमेतमग्निं  
 कामेन व्यर्धयेत्सोमयागादिफलेन वियोजयेत् । सोऽग्निः कामेन वियोजितः  
 सन्नेन यजमानं फलेन वियोजयति । तस्मात्पशुबन्ध एवेति नियमं परित्यज्य  
 सोमयाग एवैनं चिन्वीत । अथ वा सोमयागेऽपि यत्र गवामयनादावतिव-  
 ह्व आहुतयो हूयेरन्तत्रैतमग्निं चिन्वीत । एवं सत्येतमग्निं तत्तत्फलेन समृद्धं  
 करोति । स च समृद्ध एनं यजमानमपि फलेन समर्धयति ।

सैव फलसमृद्धिरुदाहरणवाहुल्येन प्रपञ्चयते । तत्र प्रजालाभं स्वर्गप्राप्तिरूपं  
 फलं च दर्शयति—

अथ॑ है॒नं पु॒रुषं॑यः । उ॒त्तर॒वेद्या॑मे॒व स॒त्रियं॑म-  
 चि॒न्वत॑ । ततो॒ वै तेऽवि॑न्दन्त॒ प्रजा॑म् । अ॒ग्नि  
 स्व॒र्गं लो॒कम॑जयन् । वि॒न्दत॑ ए॒व प्र॒जा॒म् ।  
 अ॒ग्नि स्व॒र्गं लो॒कं ज॑यति । योऽ॒ग्निं ना॑चि॒केतं  
 चि॑नुते । य उ॑ चैनमे॒वं वेद॑, इति ।

पुरा केचिदप्य एनं नाचिकेताग्निं सत्रियं सत्रसंबन्धिनं कृत्वोत्तरवेदिदेश  
 चिन्वत । ततस्तेषां फलसिद्धिर्जाता । एवमन्यस्यापि भवति ।

द्रव्यादिसमृद्धिलक्षणं फलं दर्शयति—

अथ॑ है॒नं वा॒युर्ऋ॑द्धि॒कामः॑ ( २ ) । य॒थान्यु॒प्त-

मेवोपदधे । ततो वै स एतामृद्धिमाध्नेव ।  
यामिदं वायुर्ऋद्धः । एतामृद्धिमृध्नोति । यामिदं  
वायुर्वृद्धः । योऽग्निं नाचिकेतं चिनुते । य उं  
चैनमेवं वेदं, इति ।

वायुदेवः समृद्धिं कामयमान एनं नाचिकेताग्निं यथान्युत्तमेवोपदधे । पशुब-  
न्धसोमादावुत्तरवेदिन्युत्ता भवति । तामेतां न्युत्तामनतिक्रम्य यथान्युत्तम् ।  
उत्तरवेदिनिर्वापस्थान एवेत्यर्थः । तत्रोपधाय स वायुः पुरातनीमेतां वक्ष्यमा-  
णसदृशीं धनादिसमृद्धिं प्राप्तवान् । काऽसौ वक्ष्यमाणेति सोच्यते । ऋद्धः  
सर्वभोगसमृद्धो वायुः स्वेच्छासंचाररूपां यां समृद्धिमिदमस्मात्प्रत्यक्षं यथा  
भवति तथा प्राप्नोति तामेव स्वेच्छासंचाररूपां समृद्धिं प्राप्तवानित्यर्थः ।  
अन्योऽपि यजमानश्चिन्वान उपासीनो वा यां समृद्धिं स्वातन्त्र्यलक्षणां मिदमस्मा-  
त्प्रत्यक्षं यथा भवति तथा प्राप्तवान् । एतामेव समृद्धिं प्राप्नोति सर्वत्र स्वतन्त्रो  
भवति न तु परतन्त्र इत्यर्थः ।

पशुफलार्थं कंचित्प्रकारविशेषं विधत्ते—

अथ हैनं गोवलो वाष्णः पशुकामः । पाङ्क्त-  
मेव चिक्थे । पञ्च पुरस्ताव ( ३ ) । पञ्च  
दक्षिणतः । पञ्च पश्चाव । पञ्चोत्तरतः । एकां  
मध्ये । ततो वै स सहस्रं पशून्प्राप्नोव । प्र  
सहस्रं पशूनांप्रोति । योऽग्निं नाचिकेतं चिनुते ।  
य उं चैनमेवं वेदं, इति ।

वृष्णेः पुत्रो वाष्णो गोवलो नामतः । स च पशून्कामयमान एनं नाचिके-  
ताग्निं पाङ्क्तमेव चिक्थे पञ्चसंख्योपेतमेव यथा भवति तथा चितवान् । तत्कथ-  
मिति तदुच्यते—प्राच्यादीनां चतसृणां दिशां मध्य एकैकस्यां पञ्च पञ्चेष्टका-

मध्ये चैका । एवं सति पञ्चसु स्थानेषूपहितत्वादेवैकस्यां दिशीष्टकानां पञ्चत्वा-  
त्पाङ्कत्वम् । ततश्चयनाद्गोबलस्य सहस्रपशुप्राप्तिः । एवमन्यस्यापि भवति ।

ज्यैष्ठ्यादिकफलार्थं प्रकारान्तरं विधत्ते—

अथ हैनं प्रजापतिर्ज्यैष्ठ्यकामो यशस्कामः  
प्रजननकामः । त्रिवृतमेव चिन्त्ये ( ४ ) ।  
सप्त पुरस्तात् । तिस्रो दक्षिणतः । सप्त पश्चात् ।  
तिस्र उत्तरतः । एकां मध्ये । ततो वै स  
प्र यशो ज्यैष्ठ्यमाप्नोत् । एतां प्रजातिं प्राजा-  
यत । यामिदं प्रजाः प्रजायन्ते । त्रिवृद्वै  
ज्यैष्ठ्यम् । माता पिता पुत्रः ( ५ ) । त्रिवृ-  
त्प्रजननम् । उपस्थो योनिर्मध्यमा । प्र यशो  
ज्यैष्ठ्यमाप्नोति । एतां प्रजातिं प्रजायते ।  
यामिदं प्रजाः प्रजायन्ते । योऽग्निं नाचिकेतं  
चिनुते । य उ चैनमेवं वेद, इति ।

वयसा गुणैश्चाऽऽधिक्यं ज्यैष्ठ्यम् । यशः कीर्तिः । प्रजननं पुत्राद्युत्पादनम् ।  
श्रीणि फलानि कामयमानः प्रजापतिरेनं नाचिकेताग्निं त्रिवृतमेव त्रिगुणमेव  
यथा भवति तथा चितवान् । प्राक्प्रत्यग्दिशोरिष्टकानां सप्तसंख्या दक्षिणोत्त-  
रदिशोस्त्रित्वसंख्या, मध्ये त्वेकसंख्येति त्रिविधसंख्योपेतत्वाद्त्रिगुण्यम् । तथा-  
विधेन चयनेन स प्रजापतिः कीर्तिं ज्यैष्ठ्यं च प्राप्नोति, तथा प्रजा इदानीं  
वर्तमानायां पुत्रपौत्रदुहितृदौहित्ररूपायां प्रजोत्पत्तिमिदमस्मत्प्रत्यक्षं यथा  
भवति तथा प्रजायन्ते संपादयन्ति तामेतां प्रजातिं पुत्राद्युत्पत्तिं प्राजायत स  
प्रजापतिः संपादितवान् । यस्तु ज्यैष्ठ्यं प्राप्नोत्यस्य फलमुक्तं तत्रिविधम् । कुला-  
चारसंपन्ना माता तादृशः पिता पुत्रश्चेति । तथा प्रजोत्पादनसामर्थ्यलक्षण-

मपि प्रजननं त्रिगुणम् । उपस्थ इन्द्रियशक्तिः । योनिः स्त्रीलिङ्गम् । मध्यमा गर्भधारणस्थानम् । अतः फलरूपयोज्यैष्ट्यप्रजननयोस्त्रिगुणत्वात्त्रिगुणचयनसाध्यत्वं युक्तम् । प्रजापतिवदन्योऽपि तत्फलं प्राप्नोति ।

केवलस्य ज्यैष्ठ्यफलस्य प्रकारान्तरं विधत्ते—

अथ हैनमिन्द्रो ज्यैष्ठ्यकामः । ऊर्ध्वा एवोप-  
दधे । ततो वै स ज्यैष्ठ्यमगच्छत् ( ६ ) ।  
ज्यैष्ठ्यं गच्छति । योऽग्निं नाचिकेतं चिनुते ।  
य उं चैनमेवं वेद, इति ।

ज्यैष्ठ्यं वयसा गुणैश्च प्रवृद्धत्वं कामयमान इन्द्र एनं नाचिकेताग्निं चिन्वन्मथमामिष्टकामुपधाय तत ऊर्ध्वं द्वितीयां ततोऽप्यूर्ध्वं तृतीयामित्येवमूर्ध्वा एव इष्टका उपधाय तेन ज्यैष्ठ्यमौन्नत्यं प्राप्तवान् । एवमन्योऽपि प्राप्नोति ।

स्वर्गार्थं प्रकारान्तरं विधत्ते—

अथ हैनमसावांदित्यः स्वर्गकामः । प्राचीरे-  
वोपदधे । ततो वै सोऽग्निं स्वर्गं लोकमजयत् ।  
अग्निं स्वर्गं लोकं जयति । योऽग्निं नाचिकेतं  
चिनुते । य उं चैनमेवं वेद, इति ।

स्वर्गं कामयमान आदित्यः प्रथमामिष्टकामुपधाय ततः प्राच्यां द्वितीयां ततोऽपि प्राच्यां तृतीयामित्येवमिष्टका उपधायैतं नाचिकेताग्निं चितवान् । ततः स आदित्यः स्वर्गं लोकमाभिमुख्येन प्राप्नोत् । एवमन्योऽपि प्राप्नोति । तदेतद्-  
ध्वोपधानं प्राच्युपधानं च बोधायनेन स्पष्टीकृतम्—“ अथ यदूर्ध्वाः पश्चा-  
त्कोट्याः प्रभृत्पूर्वा आस्त्रयमातृष्णावकाशादय यदि प्राचीः स्वयमातृष्णाव-  
काशात्मभृति प्राचीः ” इति ।

अथ तेजआदिप्राप्त्यर्थे प्रयोगे कंचिद्विशेषं विधत्ते—

स यदीच्छेत् ( ७ ) । तेजस्वी यंशस्वी ब्रह्म-  
वर्चसी स्यामिति । प्राडाहोतुर्धिष्ण्यादुत्स-

पेव । येयं प्रागाद्यशस्वती । सा मा प्रोर्णेतु ।  
 तेजसा यशसा ब्रह्मवर्चसेनेति । तेजस्वेयं  
 यशस्वी ब्रह्मवर्चसी भवति, इति ।

यो नाचिकेतमग्निं चिनुते स यदि तेजोयशोब्रह्मवर्चसानि कामयेत । तदानीं  
 यजमानो होतुर्धिष्ण्यसमीपे समागत्य प्राङ्मुखस्तस्माद्धिष्ण्यादारभ्याऽऽहवनी-  
 यपर्यन्तं येयमित्यादिमन्त्रं पठन्नुत्सर्पेदुत्कर्षेण गच्छेत् । मन्त्रस्यायमर्थः—येयं  
 देवता यशस्वती यशोयुक्ता सती प्राक्प्राङ्मुख्युपगच्छति सा देवता मां तेजो-  
 यशोब्रह्मवर्चसैः प्रोर्णोत्ताच्छादयतु, इति । तथा सत्यैर्युक्त एव भवति ।

विश्वासबाहुल्यं दक्षिणाबाहुल्यं च कामयमानस्य कंचिद्विशेषं विधत्ते—

अथ यदीच्छेत् । भूयिष्ठं मे श्रद्धधीरन् ।  
 भूयिष्ठा दक्षिणा नयेयुरिति । दक्षिणासु नीय-  
 मानासु प्राच्येहि प्राच्येहीति प्राचीं जुषाणा  
 वेत्वाज्यस्य स्वाहेति सुवेणोपहत्याऽऽहव-  
 नीये जुहुयात् ( ८ ) । भूयिष्ठमेवास्मै श्रद्ध-  
 धते । भूयिष्ठा दक्षिणा नयन्ति, इति ।

सर्वे प्राणिनो मे मर्दर्थं भूयिष्ठमत्यधिकं श्रद्धधीरन्विश्वासं प्राप्नुयुः, ऋत्वि-  
 जश्च भूयिष्ठा अतिबहुला दक्षिणा नयेयुरिति यः कामयते स पुमान्दक्षिणा-  
 नयनकाले सुवेणाऽऽज्यं स्वीकृत्य प्राच्येहीत्यादिमन्त्रेणाऽऽहवनीये जुहुयात् ।  
 मन्त्रस्यायमर्थः—हे श्रद्धादक्षिणाभिमानिनि देवते प्राच्येहि प्राङ्मुखी सती  
 समागच्छ । द्रुक्तिः श्रद्धादेवताया दक्षिणादेवतायाश्चाऽऽभिमुख्यार्या । इति-  
 शब्दो हेत्वर्थः । यस्मादागता तस्मात्प्राङ्मुखी भूत्वा प्रीतियुक्ता सती सा  
 द्विविधा देवताऽऽज्यस्य वेत्विदमाज्यं पिबतु । तदर्थमिदं स्यादुतमिति ।  
 अनेन होमेनास्मिन्यजमाने सर्वेऽप्यत्यधिकं विश्वासं कुर्वन्ति । दक्षिणा अति-  
 बहुला ऋत्विजो नयन्ति ।

अथ सर्वप्रयोगसाधारणमनुष्ठानविशेषं विधत्ते—

पुशीपमुषधायं । चित्तिऋषिर्भिरभिमृश्यं । अग्निं

प्रणीयोपसमाधाय । चतस्र एता आहुतीर्जु-  
होति । त्वमग्ने रुद्र इति शतरुद्रीयस्य रूपम् ।  
अग्राविष्णू इति वसोर्धारायाः । अन्नपत इत्य-  
न्नहोमः । सप्त ते अग्ने समिधः सप्त जिह्वा  
इति विश्वप्रीः ( ९ ), इति ॥

समृद्धं ऋद्धिकामः पुरस्ताच्चिकये पुत्रोऽगच्छदीच्छेज्जुहुयाद्विश्वप्रीः ।

पुरर्पयो वायुर्गोबलः प्रजापतिस्त्रिवृदिन्द्रोऽसावादित्यः स यदीच्छेदप यदीच्छेत् ॥

इति कृष्णयजुर्वेदीयतैत्तिरीयब्राह्मणे तृतीयाष्टक एकादशाध्याये  
नवमोऽनुवाकः ॥ ९ ॥

उपहितानामिष्टकानां सर्वासामुपरि 'पृष्टो दिवि' इत्यनया वैश्वानर्यर्चा  
पुरीषं पांशुमुपधाय 'यत्ते चितमग्ने देवा इहाऽऽबह' इत्यादिभिः, चितिकृत्तिना-  
मभिर्ऋग्भिस्तां चितिं हस्तेनाभिमृश्य तस्यां चितावग्निं प्रणीय समिद्धिरूपस-  
माधाय 'त्वमग्ने रुद्र' इत्यादिभिश्चतुर्भिरनुवाकैश्चतस्र आहुतीर्जुहुयाद् । महामौ-  
यः शतरुद्रीयमन्नो यश्च वसोर्धारायस्तयोरुभयोः प्रतिनिधिरूपं 'त्वमग्ने रुद्रा-  
ग्राविष्णू' इत्यनुवाकद्वयम् । 'अन्नपते' इत्यनेनानुवाकेनान्नहोमः कार्यः । 'सप्त  
ते अग्ने' इत्यपमनुवाको विश्वप्रीसंज्ञकः । विश्वं प्रीणयतीति विश्वप्रीः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये तृतीयकाण्ड एकादशप्रपाठके नवमोऽनुवाकः ॥ ९ ॥

अथ दशमोऽनुवाकः ।

नवमे नाचिकेतचयनस्य प्रयोगोऽभिहितः । दशमे तत्प्रशंसाऽभिधीयते ।  
तत्राऽऽदाविष्टकाः प्रशंसति—

यां प्रथमामिष्टकामुपदधाति । इमं तया  
लोकमभिजंयति । अथो या अस्मिँल्लोके

देवताः । तासां सायुज्यं सलोकतां प्राप्नोति ।  
 यां द्वितीयां मुपदधाति । अन्तरिक्षलोके तयाऽ-  
 भिजयति । अथो या अन्तरिक्षलोके देवताः ।  
 तासां सायुज्यं सलोकतां प्राप्नोति । यां  
 तृतीयां मुपदधाति । अमुं तया लोकमभिज-  
 यति (१) । अथो या अमुष्मिन्लोके देवताः ।  
 तासां सायुज्यं सलोकतां प्राप्नोति । अथो  
 या अमूरितरा अष्टादश । य एवामी उरवंश्च  
 वरीयांसश्च लोकाः । तानेव ताभिरभि-  
 जयति, इति ।

लोकोऽसीति मन्त्रेणोपहितया प्रथमेष्टकया भूलोकं जित्वा तत्रावस्थितानां  
 देवानां सहवासं समानलोकस्वामित्वं च प्राप्नोति । तथा तपोऽसि तेजोऽसी-  
 त्याभ्यां द्वितीयतृतीयमन्त्राभ्यामुपधेयेनेष्टकाद्वेनान्तरिक्षलोकजयादिकमवग-  
 न्तव्यम् । तथा सप्तदोऽसीत्यादिभिरवशिष्टैर्मन्त्रैरुपधेया अमूरिष्टका अष्टादशसं-  
 रूपाकाः । अस्माभिः सर्वाभिरादित्यमण्डलादर्वाच उरुं लोकां पराचो वरी-  
 यसश्च लोकानभिजयति ।

इष्टकाः प्रशस्य तच्चयनं तद्वेदनं च प्रशंसति—

कामचारो ह वा अस्योरुपु च वरीयःसु च  
 लोकेषु भवति । योऽग्निं नाचिकेतं चिनुते । य  
 उ चैनमेवं वेद, इति ।

नाचिकेताग्निं चिन्वानस्तदभिज्ञश्च यो विद्यते तस्योभयविधस्य पुरुष-  
 स्यादस्यलोकदर्वाक्षरुपु लोकेषु पराश्रु वरीयःसु च लोकेषु स्वेच्छया  
 संचारो भवति ।

अथ सर्वकामसंपूर्त्यर्थं नाचिकेताग्नेः प्रकारान्तरेण ध्यानं विधत्ते—

संवत्सरो वा अग्निर्नाचिकेतः । तस्य वसन्तः  
शिरः ( २ ) । ग्रीष्मो दक्षिणः पक्षः । वर्षा  
उत्तरः । शरत्पुच्छम् । मासाः कर्मकाराः ।  
अहोरात्रे शतरुद्रीयम् । पर्जन्यो वसोर्धारा ।  
यथा वै पर्जन्यः सुवृष्टं वृष्ट्वा । प्रजाभ्यः सर्वा-  
न्कामान्संपूरयति । एवमेव स तस्य सर्वा-  
न्कामान्संपूरयति । योऽग्निं नाचिकेतं चिनुते  
( ३ ) । य उ चैनमेवं वेद, इति ।

योऽयं नाचिकेताग्निरुक्तः सोऽयं संवत्सरात्मकत्वेन ध्यातव्यः । तस्य  
नाचिकेताग्नेः संवत्सररूपस्य पक्ष्याकारस्य वसन्तर्तुः शिरःस्थानीयः । ग्रीष्म-  
वर्षर्तुं दक्षिणोत्तरपक्षस्थानीयौ । शरदृतुः पुच्छस्थानीयः । चैत्रादयो मासा  
कर्मकारा ऋतिवत्स्थानीयाः । अहोरात्रे तु 'त्वमग्ने रुद्रः' इत्यस्य शतरुद्री-  
यमग्नस्य स्थाने वर्तते । योऽयं पर्जन्यः सोऽयम् 'अग्नाविष्णु' इत्यस्य वसो-  
र्धारामग्नस्य स्थाने वर्तते । तदेवमुक्तावयवविशिष्टं नाचिकेताग्निरूपं संवत्सरं  
य उपास्ते यश्च तमग्निं चिनोति तस्योभयविधस्य पुरुषस्य स नाचिकेताग्निः  
सर्वान्कामान्सम्पदपूरयति । तत्र दृष्टान्तः—यथा लोके पर्जन्यः सम्पदवृष्टं  
यथा भवति तथा वृष्टिं संपाद्य प्रजार्थं सर्वान्कामान्ब्रह्मादिरूपान्संपूरयति ।  
एवमेवायं नाचिकेताग्निरिति द्रष्टव्यम् ।

पुनरपि प्रकारान्तरेण संवत्सररूपतया तदग्निध्यानं विधत्ते—

संवत्सरो वा अग्निर्नाचिकेतः । तस्य वसन्तः  
शिरः । ग्रीष्मो दक्षिणः पक्षः । वर्षाः पुच्छम् ।  
शरदुत्तरः पक्षः । हेमन्तो मध्यम् । पूर्वपक्षा-  
श्वितयः । अपरपक्षाः पुरीपम् । अहोरात्राणी-



ष्टकाः । एष वाव सोऽग्निर्नाग्निमयः पुनर्णवः ।  
 अग्निमयो ह वै पुनर्णवो भूत्वा । स्वर्गं लोक-  
 मेति । आदित्यस्य सायुज्यम् । योऽग्निं नाचि-  
 केतं चिनुते । य उं चैनमेवं वेद, इति ।

अमुं तया लोकमभिर्जयति शिरश्चिनुत इष्टकाः पद च ॥

इति कृष्णयजुर्वेदीयतैत्तिरीयब्राह्मणे तृतीयाष्टक एकादशाध्याये  
 दशमोऽनुवाकः ॥ १० ॥

इदानींतनस्य ध्यानस्य वर्षोः पुच्छमित्यादिर्विशेषः । पूर्वपक्षाः शुरुपक्षा  
 अपरपक्षाः कृष्णपक्षाः । 'संवत्सरो वा अग्निः' इत्यादिः "अहोरात्राणीष्टकाः"  
 इत्यन्तो यो निरूपित एष एव सोऽग्निर्नाचिकेताख्यः । स चाग्निमयो ज्योति-  
 र्मयः पुनर्णवः सर्वदा नूतन एव न तु कदाचिदापि जरो भवति । एवंरूप-  
 माग्निं य उपास्ते योऽपि चिनोति सोऽयमुभयविधोऽपि पुरुषः सर्वदा नूतनो  
 भूत्वा स्वर्गं प्राप्त्वाऽऽदित्यस्य सहावस्थानं गच्छति ॥

इति कृष्णयजुर्वेदीयतैत्तिरीयब्राह्मणभाष्ये तृतीयकाण्ड एकादश-  
 प्रपाठके दशमोऽनुवाकः ॥ १० ॥

लोकस्त्वमग्नेऽग्नाविष्णु अन्नपते सप्त ते अग्ने यत्ते चित्तमयं वावोऽशन्ह वै तत् हैत-  
 मेके यां प्रथमामिष्टकां दश ।

लोक आदित्य ओजेऽस्यूर्ध्वा दिगन्तः ह वै कोमेन ग्रीष्मो द्विषष्टिः ।

हीरः ॐ ॥

इति कृष्णयजुर्वेदीयतैत्तिरीयब्राह्मणे तृतीयाष्टक  
 एकादशोऽध्यायः समाप्तः ॥ ११ ॥

वेदार्थस्य प्रकाशेन तमो हार्दं निवारयत् ।

पुमर्याध्वतुरो देयाद्विद्यातीर्थमहेश्वरः ॥ १ ॥

इति श्रीमद्दीरजुक्कणसाम्राज्यधुरंधरश्रीमत्सायणाचार्यविरचिते  
 माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-  
 भाष्य एकादशः प्रपाठकः समाप्तः ॥ ११ ॥

अथ द्वादशप्रपाठकस्याऽऽरम्भः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

नाचिकेताग्रिचयनमेकादश उदीरितम् ।

चातुर्होत्रं वैश्वसृजं द्वयं द्वादश ईर्यते ॥ २ ॥

तत्र 'ब्रह्म वै चातुर्होतारः' इत्यस्मिन्प्रथमानुवाके चातुर्होत्रचयनस्य विधिर्भविष्यति । तच्च द्विविधं व्यस्तं समस्तं च । अनुवाकमात्रप्रतिपादितं व्यस्तम् । सावित्रादिभिः संयुक्तं समस्तम् । तत्र समस्ते वैश्वसृजचयनेऽब्रूता दिवःश्येन्याख्याः पाद्याख्याश्चेष्टयः । तत्र दिवःश्येनय इष्टयो द्वितीयानुवाके विधास्यन्ते । तास्विष्टिषु क्रमेण याज्यानुवाकयानां प्रतीकानि प्रथमानुवाके दर्शयति—

हरिः ॐ ।

तुभ्यं ता अङ्गिरस्तमाऽश्याम तं काममग्रे ।

आशानां त्वा विश्वा आशाः । अनुं नोऽद्यानु-

मतिरन्विदनुमते त्वम् । कामो भूतस्य काम-

स्तदग्रे । ब्रह्म जज्ञानं पिता विराजाम् ।

यज्ञो रायोऽयं यज्ञः । आपो भद्रा आदित्प-

श्यामि । तुभ्यं भरन्ति यो देह्यः । पूर्वं देवा अप-

रेण प्राणापानौ । हव्यवाहः स्विष्टम् (१), इति ।

तुभ्यं दर्श ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वादशाध्याये

प्रथमोऽनुवाकः ॥ १ ॥

'अग्रे कामाय पुरोडाशप्रष्टारूपालम्' इत्यस्य हविषः 'तुभ्यं ताः'

इति पुरोनुवाक्या । 'अश्याम तम्' इति याज्या । एतच्चोभयं संहितायां  
 'त्वमग्ने रुद्रः' इत्यत्र व्याख्यातम् । 'आशायै चरुम्' इत्यस्य हविषः  
 'आशानां त्वाऽऽशापालेभ्यः' इति पुरोनुवाक्या । 'विश्वा आशा मधुना  
 सःसृजामि' इति याज्या । एतच्चोभयं 'पुनर्न इन्द्र मघवा' इत्यनुवाके व्या-  
 ख्यातम् । 'अनुमत्यै चरुम्' इत्यस्य हविषः 'अनु नोऽद्यानुमतिः' इति पुरो-  
 नुवाक्या । 'अन्विदनुमते' इति याज्या । एतच्चोभयम् 'इदं वामास्ये'  
 इत्यनुवाके व्याख्यातम् । 'कामाय चरुम्' इत्यस्य हविषः 'कामो भूतस्य  
 भव्यस्य' इति पुरोनुवाक्या । 'कामस्तदग्रे समवर्तत' इति याज्या । एत-  
 चोभयम् 'जुष्टो दमूनाः' इत्यनुवाके व्याख्यातम् । 'ब्रह्मणे चरुम्' इत्यस्य  
 हविषः 'ब्रह्म जज्ञानं प्रथमं पुरस्तात्' इति पुरोनुवाक्या । 'पिता विराजा-  
 मृपभो रयीणाम्' इति याज्या । एतच्चोभयम् 'अहमस्मि प्रथमजा ऋतस्य'  
 इत्यत्र व्याख्यातम् । 'यज्ञाय चरुम्' इत्यस्य हविषः 'यज्ञो रायो यज्ञ  
 ईशो वसूनाम्' इति पुरोनुवाक्या । 'अयं यज्ञो वर्धतां गोभिरश्वैः' इति  
 याज्या । एतच्चोभयं 'यज्ञो राये' इत्यनुवाके व्याख्यातम् । 'अद्भ्यश्चरुम्'  
 इत्यस्य हविषः 'आपो भद्रा घृतमिदाप आसुः' इति पुरोनुवाक्या ।  
 'आदित्यश्याम्युत वा शृणोमि' इति याज्या । एतच्चोभयं 'हिरण्यवर्णाः'  
 इत्यनुवाके व्याख्यातम् । 'अग्नये बलिमते चरुम्' इत्यस्य हविषः 'तुभ्यं  
 भरन्ति क्षितयो यविष्ठ' इति पुरोनुवाक्या । 'यो देहो अनमयद्वधस्तैः' इति  
 याज्या । एतच्चोभयं 'वृषाऽस्यःशुः' इत्यनुवाके व्याख्यातम् । अनुविच्यै चरुम्'  
 इत्यस्य हविषः 'पूर्वं देवा अपरेणानुपश्यन्जन्मभिः' इति पुरोनुवाक्या ।  
 प्राणापानौ चक्षुःश्रोत्रम्' इति याज्या । एतच्चोभयं 'वार्गहत्याप' इत्यनु-  
 वाके व्याख्यातम् । स्विष्टकृद्धविषः 'हव्यवाहमभिमातिपाहम्' इति पुरो-  
 नुवाक्या । 'स्विष्टमग्ने अभि तत्पृणाहि' इति याज्या । एतच्चोभयं 'जुष्टो  
 दमूना' इत्यनुवाके व्याख्यातम् ॥

इति श्रीमत्सायणाचार्यविरचिते भावव्रीहे वेदार्थप्रकाशे कृष्णयजुर्वेदीयतैत्तिरीय-

ब्राह्मणभाष्ये तृतीयकाण्डे द्वादशप्रपाठके प्रथमोऽनुवाकः ॥ १ ॥

अथ द्वितीयोऽनुवाकः ।

प्रथमोऽनुवाके दिवःश्वेनीनामिष्टीनां याज्यानुवाक्याप्रतीकान्यान्नातानि ।  
 द्वितीये ता इष्टपो विधीयन्ते । तत्र चोघायनोऽथ सप्तस्तस्येत्युपक्रम्य सावित्र-

नाचिकेतचातुर्होत्रसमष्टिरूपं प्रतिपाद्येदमाह—‘ तं चेत्सौम्येऽध्वर उत्तम एव चक्रे । चिन्वीत प्राग्दीक्षणीयायै दिवःश्येनीभिर्यजेतोदवसायाऽऽपायाभिः’ इति । तत्र दिवःश्येनीविधातुं प्रस्तौति—

दे॒वेभ्यो॑ वै स्व॒र्गो लो॒कस्ति॒रोऽभ॒वत् । ते  
प्र॒जाप॑तिमब्रुवन् । प्रजा॑पते स्व॒र्गो वै नो॑ लो॒क-  
स्ति॒रोऽभू॒त् । तमन्वि॒च्छेति॑ । तं य॒ज्ञक्र॑तुभि॒र-  
न्वैच्छ॒त् । तं य॒ज्ञक्र॑तुभिर्नान्विन्द॒त् । तमि॒-  
ष्टि॑भि॒रन्वैच्छ॒त् । तमि॑ष्टि॒भि॒रन्व॑विन्द॒त् । तदि॒-  
ष्टि॑नामिष्टित्वम् । ए॒ष्ट्यो ह॒ वै ना॒म । ता  
इ॒ष्ट्य इ॒त्याच॑क्षते प॒रोक्षे॑ण । प॒रोक्ष॑प्रिया  
इ॒व हि दे॒वाः ( १ ) , इति ।

पुरा कदाचिद्देवानामर्थे स्वर्गलोकः प्रादुर्भूतो नाभूत् । किं तु तिरोऽभवत् । ते च देवाः स्वर्गलोकान्वेषणार्थं प्रजापतिं प्रार्थितवन्तः । स च प्रजापतिर्यज्ञक्रतुभिर्नविष्य तं लोकं नालभत । यूपवन्तो यज्ञक्रतवस्त्वेरलब्ध्वा पुनस्तं लोकं यूपरहिताभिरिष्टिभिर्नविष्य लब्धवान् । यूपो वै यज्ञस्य दुरिष्टमामुञ्चतीत्येवं यूपस्य निन्दितत्वात्तद्युक्तैः क्रतुभिरलाभः । इष्टिभिस्तु दुरिष्टाभावाद्याभो युक्तः । अन्वेषणसाधनत्वादिष्टिनाम संपन्नम् । अत्र हीष्टीनां नेच्छामाप्रसाधनत्वं धृत्या विवक्षितं किं त्विष्ट्यमाणं वस्त्वागतमाभिरित्येतावानर्थो विवक्षितः । तथा सत्यागमनार्थवाचकमाकारमन्तर्भाव्य तासामेष्ट्य इत्येतादृशं नाम वक्तव्यम् । तथाऽपि तन्नाम रहस्यत्वेन गोपयित्वा परोक्षप्रमुख्यमाकाररहितमिष्ट्य इत्येवं नाम प्रकटीकृत्य तेन परोक्षेण नाम्ना सर्वे देवा व्यवहरन्ति । लोकेऽपि देवाः पूज्याः पुरुषाः परोक्षनामप्रिया इव दृश्यन्ते । देवदत्तो यज्ञदत्त इत्यादिभिः प्रत्यक्षनामभिर्न तुष्यन्ति । किं तु हे मातर्हं पितरित्यादिभिर्मुख्यनामभिस्तुष्टा भवन्ति ।

एवमिष्टीः प्रस्तुत्य प्रथमामिष्टिं विधत्ते—

तमाशांऽब्रवीत् । प्रजा॑पत आ॒शया॒ वै श्राम्य॑सि ।

अहमु वा आशाऽस्मि । मां नु यजस्व । अथ  
 ते सत्याऽऽशां भविष्यति । अनुं स्वर्गं लोकं  
 वेत्स्यसीति । स एतमग्नये कामाय पुरोडाशम-  
 घ्राकंपालं निरवपत् । आशायै चरुम् । अनुं-  
 मस्यै चरुम् । ततो वै तस्य सत्याऽऽशाऽभवत् ।  
 अनुं स्वर्गं लोकमविन्दत् । सत्या ह वा  
 अस्याऽऽशा भवति । अनुं स्वर्गं लोकं विन्दति ।  
 य एतेन हविषा यजते । य उं चैनदेवं वेदं, इति ।

कश्चिद्रूप्यादिलाभः सर्वथा भविष्यतीत्येवं निश्चित्याद्य वा श्वो वेत्येवं  
 कालमात्रप्रतीक्षणरूपस्तृष्णाविशेष आशा तदभिमानिनी देवताऽप्याशाशब्दे-  
 नैवाभिधीयते । सेयमाशाख्या देवता तं प्रजापतिमिदमग्नवीत्, हे प्रजा-  
 पते त्वमाशयैव भ्रान्तो वर्तसे । सा द्विविधा ह्याशाऽनृता सत्या च । फलर-  
 हिताऽऽशाऽनृता । तथा सत्यत्र फलरहितया स्वर्गो भविष्यतीत्याशया तत्र  
 भ्रम एव जायते न तु स्वर्गो लभ्यते । अहमेव त्वाशाख्या देवताऽस्म्यतो  
 मां नु क्षिप्रमेव यजस्वानन्तरमेव तव स्वर्गविषयाऽऽशा सत्या भविष्यति ।  
 तामनु स्वर्गं लोकं लप्स्यस इति तद्वचनं श्रुत्वा स प्रजापतिस्त्रिहविष्कामिष्टिं  
 कृतवान् । कामगुणकायाग्नये पुरोडाशमेकं हविः । आशादेवतायै चरुद्वितीयं  
 हविः । अनुमतिदेवतायै चरुस्तृतीयं हविः । एते मयमृतीये हविषी षड्य-  
 भाणास्वपीष्टिष्वनुसंचारिणी । ततस्त्रिहविष्केष्वनुष्ठानादस्य प्रजापतेः स्वर्ग-  
 लाभाशा सत्याऽभवत् । तामाशामनु स्वर्गमलभत् । एवमन्योऽपि यः पुमाने-  
 तेनोभयतानुसंचारिद्वयसहितेन मध्यमेन हविषा यजते योऽप्येनद्विविधयावज्जा-  
 नाति तस्योभयविषयस्य पुरुषस्य स्वर्गलाभाशा सत्या भवति । तामाशामनु  
 स्वर्गं लभते ।

अस्यामिष्टाद्युपरोमान्विधत्ते—

सोऽन्नं जुहोति । अग्नये कामाय स्वाहाऽऽशायै

स्वाहा । अनु॒म॒त्यै॒ स्वाहा॑ प्र॒जाप॑तये स्वाहा ।  
स्व॒र्गाय॑ लो॒काय॑ स्वाहाऽग्नये॑ स्विष्ट॒कृते॑  
स्वाहेति॑ ( २ ) , इति ।

यो यजते सोऽत्र पदुपहोमाञ्जुहुयात् ।

अथ द्वितीयामिष्टिं विधत्ते—

तं कामोऽब्रवीत् । प्रजापते कामेन वै  
श्राम्यसि । अहमु वै कामोऽस्मि । मां नु  
यजस्व । अथ ते सत्यः कामो भविष्यति ।  
अनु॒ स्वर्गं॑ लो॒कं वेत्स्य॑सीति । स ए॒तम॒ग्नये॑  
कामाय॑ पुरोडाशमष्टाकंपालं निरवपत् ।  
कामाय॑ चरुम् । अनु॒म॒त्यै॒ चरुम् । ततो॒ वै  
तस्य॑ सत्यः कामोऽभवत् । अनु॒ स्वर्गं॑ लो॒क-  
म॒विन्द॑त् । सत्यो ह वा अस्य कामो भवति ।  
अनु॒ स्वर्गं॑ लो॒कं वि॑न्दति । य ए॒तेन॑ ह॒विषा॑  
यजंते । य उ॑ चैनदेवं वेद । सोऽत्रं जुहोति ।  
अ॒ग्नये॑ कामाय॑ स्वाहा कामाय॑ स्वाहा । अनु॒-  
म॒त्यै॒ स्वाहा॑ प्र॒जाप॑तये स्वाहा । स्व॒र्गाय॑  
लो॒काय॑ स्वाहाऽग्नये॑ स्विष्ट॒कृते॑ स्वाहेति॑  
( ३ ) , इति ।

निश्चितस्य लाभस्य प्रतीक्षणमाशा । अनिश्चितस्यापेक्षा कामः । तस्य  
कामस्य प्रजापतिना सह यः संवादस्तमारभ्य स्वर्गं लोकमविन्ददित्यन्तो

ग्रन्थो विधेयस्यार्थस्य प्रस्तावः । तत ऊर्ध्वं यं एवं वेदेत्यन्तो विधिः । ततोऽ-  
प्यूर्ध्वमुपहोमाः । एवं सर्वं द्रष्टव्यम् ।

अथ तृतीयाभिष्टि विधत्ते—

तं ब्रह्मा॒त्रवी॒त् । प्रजा॑पते ब्रह्म॑णा वै श्राम्य॑सि ।  
अ॒हमु॒ वै ब्रह्मा॑स्मि । मां नु य॑जस्व । अथ॑ ते  
ब्रह्म॑ण्वान्य॒ज्ञो भ॑विष्यति । अनु॑ स्वर्गं लो॒कं  
वेत्स्य॑सीति । स ए॒तम॒ग्नये॑ का॒माय॑ पु॒रोडा॑शं-  
म॒ष्टाकं॑पा॒लं निर॑वपत् । ब्रह्म॑णे च॒रुम् । अनु॑-  
म॒त्यै च॒रुम् । ततो॒ वै तस्य॑ ब्रह्म॑ण्वान्य॒ज्ञोऽ-  
भव॑त् । अनु॑ स्वर्गं लो॒कम॑विन्दत् । ब्रह्म॑ण्वा-  
न्ह॒ वा अ॑स्य य॒ज्ञो भ॑वति । अनु॑ स्वर्गं लो॒कं  
वि॑न्दति । य ए॒तेन॑ ह॒विषा॑ यज॑ते । य उ॑ चै-  
नदे॒वं वेद॑ । सोऽ॒न्नं जु॑होति । अ॒ग्नये॑ का॒माय॑  
स्वाहा॒ ब्रह्म॑णे स्वाहा॑ । अनु॑म॒त्यै स्वाहा॑ प्रजा॑-  
प॑तये स्वाहा॑ । स्वर्गा॑य लो॒काय॑ स्वाहा॒ऽग्नये॑  
स्विष्ट॑कृते स्वाहेति ( ४ ), इति ।

ब्रह्म मघजातम् । तदभिमानिदेवोऽपि ब्रह्मशब्दाभिधेयः । तदनुग्रह-  
रहितं मघजातं निष्फलम् । यथा पूर्वमनृतयाऽऽद्ययाऽनृतेन च कामेन दृष्टा  
श्रमः । एवमत्रापि निष्फलेन मघजातेन दृष्टा श्रमः । ब्रह्मण्वान्सफलमघ-  
युक्तः । सति देवतानुग्रहे तथा भवति । अन्यत्पूर्ववत् ।

अथ चतुर्थाभिष्टि विधत्ते—

तं य॒ज्ञोऽ॒त्रवी॒त् । प्रजा॑पते य॒ज्ञेन॒ वै श्राम्य॑सि ।

अहमु वै यज्ञोऽस्मि । मां नु यजस्व । अथ  
ते सत्यो यज्ञो भविष्यति । अनुं स्वर्गं लोकं  
वेत्स्यसीति । स एतमग्नये कामाय पुरोडाश-  
मष्टाकंपालं निर्वपत् । यज्ञाय चरुम् ।  
अनुमत्यै चरुम् । ततो वै तस्य सत्यो यज्ञोऽ-  
भवत् । अनुं स्वर्गं लोकमविन्दत् । सत्यो ह  
वा अस्य यज्ञो भवति । अनुं स्वर्गं लोकं  
विन्दति । य एतेन हविषा यजते । य उ  
चैनदेवं वेद । सोऽन्नं जुहोति । अग्नये कामाय  
स्वाहा यज्ञाय स्वाहा । अनुमत्यै स्वाहा  
प्रजापतये स्वाहा । स्वर्गाय लोकाय स्वाहाऽ-  
ग्नये स्विष्टकृते स्वाहेति ( ५ ), इति ।

देवतामुद्दिश्य द्रव्यत्यागो यज्ञः । तदभिमानी देवोऽपि यज्ञशब्दाभिधेयः ।  
तदनुग्रहरहितो यज्ञोऽनृतः । तत्सहितः सत्यः । अन्यत्पूर्ववत् ।

अथ पञ्चमीमिष्टि विधत्ते—

तमापोऽब्रुवन् । प्रजापतेऽप्सु वै सर्वे कामाः  
श्रिताः । वयमु वा आपः स्मः । अस्मान्नु  
यजस्व । अथ त्वयि सर्वे कामाः श्रयिष्यन्ते ।  
अनुं स्वर्गं लोकं वेत्स्यसीति । स एतमग्नये  
कामाय पुरोडाशमष्टाकंपालं निर्वपत् ।  
अद्भ्यश्चरुम् । अनुमत्यै चरुम् । ततो वै



तस्मिन्सर्वे कामां अश्रयन्त । अनुं स्वर्गं  
 लोकमविन्दत् । सर्वे ह वा अस्मिन्कामाः  
 श्रयन्ते । अनुं स्वर्गं लोकं विन्दति । य  
 एतेन हविषा यजते । य उ चैनदेवं वेद ।  
 सोऽन्नं जुहोति । अग्नये कामाय स्वाहाऽद्भ्यः  
 स्वाहा । अनुमत्यै स्वाहा प्रजापतये स्वाहा ।  
 स्वर्गाय लोकाय स्वाहाऽग्नये स्विष्टकृते  
 स्वाहेति ) ६ ), इति ।

आपो जलाभिमानिन्यो देवताः । आपोऽयुवन्नित्येतदेव वाक्यमुदाहृत्य  
 सर्वेष्वपि वस्तुष्वभिमानिदेवताः सन्तीति भगवान्वादरायण उत्तरमीमांसायां  
 सूत्रयामास—“अभिमानिव्यपदेशस्तु विशेषानुगतिभ्याम्” इति । ताश्चाब्दे-  
 वतास्तं प्रजापतिमिदमयुवन् । हे प्रजापते सर्वेऽपि भोगा अप्सवाश्रिताः । ओष-  
 धिवनस्पत्यादिफलस्य जलाधीनत्वात्सर्वभोगानां(णां) च तत्फलाधीनत्वात् ।  
 तासामपि स्वामिभूता देवता वयमेवातोऽस्मत्परितोपमन्तरेण भोगाभावाद-  
 स्मानेव त्वं यजस्व त्वयि सर्वे कामा आश्रिता भविष्यन्ति । स्वर्गं चान्विष्य  
 लप्स्यस इति तद्वाक्यं ध्रुत्वा ता अब्देवता इष्टवति प्रजापतौ सर्वे कामा  
 आश्रिताः । एवमन्यस्मिन्नप्याश्रयन्ते ।

अथ पृथीमिष्टि विधत्ते—

तमग्निर्बलिमानं ब्रवीत् । प्रजापतेऽग्नये वै बलि-  
 मते सर्वाणि भूतानि बलिः हरन्ति । अह-  
 मु वा अग्निर्बलिमानंस्मि । मां नु यजस्व । अथ  
 ते सर्वाणि भूतानि बलिः हरिष्यन्ति । अनुं  
 स्वर्गं लोकं वेत्स्यसीति । स एतमग्नये कामाय

पुरोडाशमष्टाकपालं निरवपत् । अग्नये बलि-  
मते चरुम् । अनुमत्यै चरुम् । ततो वै  
तस्मै सर्वाणि भूतानि बलिमहरन् । अनु  
स्वर्गं लोकमविन्दत् । सर्वाणि ह वा अस्मै  
भूतानि बलिः हरन्ति । अनु स्वर्गं लोकं  
विन्दति । य एतेन हविषा यजते । य उ चै-  
नदेवं वेद । सोऽत्र जुहोति । अग्नये कामाय  
स्वाहाऽग्नये बलिमते स्वाहा । अनुमत्यै स्वाहा  
प्रजापतये स्वाहा । स्वर्गाय लोकाय स्वाहाऽ-  
ग्नये स्विष्टकृते स्वाहेति ( ७ ), इति ।

बलिमान्पूजावान् । तस्मै बलिमतेऽग्नये सर्वे प्राणिनः पूजां संपादयन्ति ।

सप्तमीमिष्टिं विधत्ते—

तमनुवित्तिरववीत् । प्रजापते स्वर्गं वै लोक-  
मनुवित्ससि । अहमु वा अनुवित्तिरस्मि ।  
मां नु यजस्व । अथ ते सत्याऽनुवित्तिर्भवि-  
ष्यति । अनु स्वर्गं लोकं वेत्स्यसीति । स  
एतमग्नये कामाय पुरोडाशमष्टाकपालं निरव-  
पत् । अनुवित्त्यै चरुम् । अनुमत्यै चरुम् ।  
ततो वै तस्य सत्याऽनुवित्तिरभवत् । अनु स्वर्गं  
लोकमविन्दत् । सत्या ह वा अस्यानुवित्ति-

भ॑वति । अ॒नु॒ स्व॒र्गे लो॒कं वि॒न्दति । य ए॒तेन॑  
 ह॒विषां ए॒जते॑ । य उ॑ चै॒नदे॒वं वेदं॑ । सोऽ॒न्नं  
 जु॒होति॑ । अ॒ग्नये॑ का॒माय॑ स्वा॒हाऽनु॑वि॒त्त्यै  
 स्वाहा॑ । अ॒नु॒म॒त्यै स्वाहा॑ प्र॒जाप॑तये स्वाहा॑ ।  
 स्व॒र्गाय॑ लो॒काय॑ स्वा॒हाऽग्नये॑ स्वि॒ष्टकृ॑ते  
 स्वा॒हेति॑ ( ८ ) , इति ।

अन्विष्य विद्यते लभ्यतेऽपेक्षितः पदार्थो यया क्रियया सेयं क्रियाऽनु-  
 वित्तिः । तदभिमानिनी देवताऽप्यनुवित्तिरित्युच्यते । सा देवता प्रजापति-  
 मब्रवीत्—हे प्रजापते त्वं स्वर्गं लोकमनुवित्तिस्सत्यन्विष्य वेत्तुं लब्धुमिच्छसि  
 तदभिमानिन्या मम यागेन त्वदीयाऽनुवित्तिक्रिया सत्या फलपर्यवसायिनी  
 भविष्यति । एतेपूक्तेषु पर्यायेष्विविष्टिप्रस्ताव इति विधिरूपहोमाश्च प्रथमपर्या-  
 यवद्वाख्येयाः ।

तदेवं कर्मावयवभूता इष्टयः पृथग्विहिताः । अथेष्टिसंघातरूपं कर्म विधत्ते—

ता वा ए॒ताः स॒प्त स्व॒र्गस्य॑ लो॒कस्य॑ द्वा॒रः ।  
 दि॒वःशे॒र्ष॒नयोऽनु॑वि॒त्तयो॑ ना॒म । आ॒शां  
 प्रथ॒मां र॑क्षति । का॒मो द्वि॒तीया॑म् । ब्र॒ह्म  
 तृ॒तीया॑म् । य॒ज्ञश्चतु॒र्था॑म् । आ॒पः प॒ञ्चमी॑म् ।  
 अ॒ग्निर्व॒लिमा॑न्ष॒ष्ठीम् । अ॒नु॒वि॒त्तिः स॒प्तमी॑म् ।  
 अ॒नु॒ ह वै स्व॒र्गे लो॒कं वि॒न्दति॑ । का॒मचा॑रोऽस्य  
 स्व॒र्गे लो॒के भ॑वति । य ए॒ताभि॑रिष्टिभि॒र्य-  
 ज॑ते । य उ॑ चै॒ना ए॒वं वेदं॑ । तास्व॑न्विष्टि ।  
 प॒ष्ठौही॒वरां द॑द्यात्क॒सं च॑ । स्त्रियै॑ चाऽऽभा॒रः

## समृद्धयै ( ९ ) , इति ।

इति कृष्णयजुर्वेदीयतैत्तिरीयब्राह्मणे तृतीयाष्टके द्वादशाध्याये  
द्वितीयोऽनुवाकः ॥ २ ॥

या इष्टयः पूर्वमभिहितास्ता एताः सप्तसंख्याकाः स्वर्गलोकस्य द्वार इव  
प्राप्तिसाधनभूतास्तासां च दिवःश्येनय इत्येतन्नाम । यथा लोके श्येन  
उत्पत्त्याऽऽकाशे स्वेच्छया संचरत्येवमेता अपि यजमानस्य छुलोके स्वेच्छया  
संचारं प्राप्नुवन्ति । तस्माद्द्युसंपादाच्छ्येनाख्यपक्षिसदृशत्वाच्च दिवःश्येनयः  
संपन्नाः । अन्वेपणपूर्वकलाभसाधनत्वादनुविचय इत्युच्यन्ते । तासामिष्टीनां  
मध्ये प्रथमामिष्टिमाशारुयदेवता रक्षति तत्त्वामित्वात्तयेष्टया तुष्टा सती  
तत्फलं प्रयच्छति । एवं कामाद्या देवतास्तां तामिष्टिं रक्षन्ति । एताभिः सप्त-  
भिरिष्टिभिर्यो यजते योऽपि चैना ययोक्तप्रकारेण वेद सोऽयमुभयविधः  
पुमान्स्वर्गमन्विष्य लभते । तस्य तस्मिन्स्वर्गे कामचारः स्वेच्छया संचारो  
यथेष्टभोगप्राप्तिर्भवति । तासु सप्तस्वपीष्टिषु मध्येऽन्विष्टि, एकैकामिष्टिमनुष्ठा-  
यानन्तरमेव दक्षिणार्थं पष्ठौहीवरां दद्यात् । चतुःसंवत्सरवयस्का गौः पष्ठौही  
पष्ठौहीनां मध्ये या श्रेष्ठा तां दद्यात् । तथा कंसं भोजनार्थं कांस्यपात्रं च  
दद्यात् । तथा स्त्रियै योग्यमाभारमाभरणं च दद्यात् । तत्सर्वं दक्षिणादानं फल-  
समृद्धयै संपद्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणमाध्वे तृतीयकाण्डे द्वादशप्रपाठके द्वितीयोऽनुवाकः ॥ २ ॥

अथ तृतीयोऽनुवाकः ।

द्वितीये दिवःश्येनाख्या इष्टयोऽभिहिताः । अयाऽऽपाद्याख्यानामिष्टीनां  
चतुर्थानुवाके विधास्यमानानां याज्यानुवाक्यास्तृतीयानुवाकेऽभिधीयन्ते । तत्र  
'तपसे चरुम्' इत्यस्य हविषः पुरोनुवाक्यामाह—

तपसा देवा देवतामग्रं आयन् । तपसर्षेयः  
स्वरन्वविन्दन् । तपसा सपत्नान्प्रणुंदांमारांतीः ।  
येनेदं विश्वं परिभून् यदस्ति , इति ।

यज्जगद्देवर्षिमनुष्यादिरूपमस्ति तदिदं विश्वं येन तपसा परिभूतं सर्वतो  
व्याप्तं तेन तपसा देवा इन्द्रादयः सर्वे देवत्वमग्रे सृष्ट्यादौ प्राप्ताः पूर्वसृष्टौ  
तपस्तप्त्वा देवजन्म लब्धवन्तः । तथर्षयो वसिष्ठनारदाद्याः पूर्वानुष्ठितेन  
तपसा स्वर्गमन्विष्य लब्धवन्तः । वयमपीदानीमनुष्ठितेन तपसा यागादिरूपेण  
सपत्नाञ्शत्रून्मणुदाम प्रकर्षेणापसारयामः । कीदृशान्सपत्नानरातीरस्मभ्यं  
दातव्यस्य धनस्यादातृन् ।

तत्रैव याज्यामाह—

प्रथमजं देवः हविषा विधेम । स्वयंभु ब्रह्म  
परमं तपो यत् । स एव पुत्रः स पिता स  
माता । तपो ह यक्षं प्रथमः संबभूव, इति ।

योऽयं तपोभिमानी देवः स प्रथमजः । तथा चोपनिषदि सृष्टिप्रकरणे  
तपसः प्रथमजत्वमात्रायते—“सोऽकामयत बहु स्यां प्रजायेयेति । स तपोऽ-  
तप्यत” इति । तादृशं तपोदेवं हविषा विधेम परिचरेम । यत्स्वयंभु स्वतः-  
सिद्धं सत्यज्ञानादिरूपं ब्रह्म परमं सृष्टिकारणरूपं तपः संपन्नं स एव तपो-  
देवः पुत्रपितृमात्रादिरूपेणाऽऽविर्बभूव । किंच तपो ह तप एव प्रथमं यक्षं  
पूज्यं संबभूव । सर्वोऽपि हि पुरुषः प्रथमं फलसाधनं तपोऽनुष्ठाय पश्चात्फलं  
लभते । तस्मात्प्रशस्तमिदं तपः ।

अथ ‘श्रद्धायै चरुम्’ इत्यस्य हविषः पुरोनुवाक्यामाह—

श्रद्धया देवो देवत्वमश्नुते । श्रद्धा प्रतिष्ठा  
लोकस्य देवी (१) । सा नो जुषाणोर्प यज्ञमा-  
गात्र । कामवत्साऽमृतं दुर्हाना, इति ।

येयमास्तिक्यरूपा श्रद्धा तथैव देवः सर्वोऽपीन्द्रादिदेवो देवत्वं प्राप्नोति ।  
श्रद्धारहितस्य तपआदेर्निरर्थकत्वात् ।

तथा च स्मर्यते—

“अथश्रद्धया हुतं दत्तं तपस्तप्तं कृतं च यत् ।  
असदित्युच्यते पार्य न च तत्प्रेत्य नो इह” इति ॥

अतः श्रद्धादेवी लोकस्य सर्वस्य प्रतिष्ठाऽऽश्रयः । सा देवी जुषाणा प्रीय-  
माणा नोऽस्मदीयं यज्ञमुपागात्प्राप्नोतु । कीदृशी श्रद्धा कामवत्सा फलकामनैव  
वत्सस्थानीया यस्याः सा कामवत्साऽत एवामृतं फलं दुहाना दोग्ध्री ।  
श्रद्धालुर्हि यत्फलं कामयते तत्सिध्यत्येव ।

तत्रैव याज्यामाह—

श्रद्धा देवी प्रथमजा ऋतस्य । विश्वस्य भर्त्री  
जगतः प्रतिष्ठा । तां श्रद्धां हविषा यजामहे ।  
सा नो लोकममृतं दधातु । ईशाना देवी भुव-  
नस्याधिपत्नी, इति ।

श्रद्धारूपा देवी, ऋतस्य सत्यस्य परमार्थस्य ब्रह्मणः सकाशात्प्रथमजाऽऽ-  
दावेवोत्पन्ना । अत एव विश्वस्य भर्त्री सर्वस्य प्राणिजातस्य पोषयित्री जगतः  
प्रतिष्ठाऽऽश्रयः । श्रद्धाहीनस्य वैदिकस्य लौकिकस्य वा व्यवहारस्य फलप-  
र्यवसायित्वाभावात् । तामेतां श्रद्धां देवीं वयं हविषा यजामहे पूजयामः ।  
सा श्रद्धा देवी नोऽस्माकममृतमविनाशं लोकं संपादयतु । सा हि देवी  
यस्मान्भुवनस्याधिपत्नी पालयित्री तस्मादीशानाऽस्माकं लोकं संपादयितुं  
समर्था ।

अथ 'सत्याय चरुम्' इत्यस्य हविषः पुरोनुवाक्यामाह—

आगात्सत्यं हविरिदं जुषाणम् । यस्माद्देवा  
जज्ञिरे भुवनं च विश्वे । तस्मै विधेम हविषा  
घृतेन (२) । यथा देवैः सधमादं मदेम, इति ।

यत्सत्यं सत्यवदनाभिमानिदेवतास्वरूपमस्ति तज्जुषाणं प्रीतियुक्तं सदि-  
दमस्माभिर्दीपमानं हविः प्रत्यागादागच्छेत् । अस्मात्सत्याख्यादेवस्वरूपा-  
द्विश्वे सर्वे देवा भुवनं च जज्ञिरे । सत्यं हि परब्रह्मस्वरूपत्वात्सर्वस्य जन-  
कम् । तस्मै सत्याय देवाय घृतयुक्तेन हविषा विधेम परिचरेम । अथानन्तरं  
वयं देवैर्युक्ताः सधमादं मदेमैकत्र हर्षं प्राप्नुयाम ।

तत्रैव याज्यामाह—

यस्य प्रतिष्ठोर्वन्तरिक्षम् । यस्माद्देवा जज्ञिरे  
भुवनं च सर्वे । तत्सत्यमर्चदुपयज्ञं न आगाव ।

ब्रह्माऽऽहुतीरुपमोदमानम्, इति ।

यस्य सत्यस्य ब्रह्मण उरु विस्तीर्णमन्तरिक्षं प्रतिष्ठाऽऽश्रयः । सर्वगत-  
त्वादन्तरिक्षव्यापित्वं युक्तम् । यस्मात्सत्याब्रह्मणः सर्वे देवा भुवनं च जज्ञिरे  
तत्सत्याख्यमर्चत्पूजायुक्तं परं ब्रह्मास्मदीया आहुतीरूपेत्य मोदमानं सन्मदीयं  
यज्ञमुपागादुपागच्छतु ।

अथ 'मनसे चरुम्' इत्यस्य हविषः पुरोनुवाक्यामाह—

मनसो वशे सर्वमिदं बभूव । नान्यस्य मनो  
वशमन्विष्याय । भीष्मो हि देवः सहसः सही-  
यान् । स नो जुषाण उप यज्ञमागाव, इति ।

सर्वमिदं जगन्मनसो वशे बभूव न त्वेतन्मनोऽप्यस्य कस्यचिद्दशमनुगच्छति ।  
सर्वस्य मनोधीनत्वं धृत्यन्तरे दर्शितम्—“मन एव मनुष्पाणां कारणं बन्ध-  
मोक्षयोः” इति । मनस इतराधीनत्वाभावश्च स्मर्यते—“असंशयं महाबाहो  
मनो दुर्निग्रहं चलम्” इति । तादृशमनोभिमानो देवो भीष्मो हि भयहेतुत्वेन  
प्रसिद्धः । मनसः सर्वदुःखापादकत्वं सर्वैरप्यनुभूयते । सुप्ते मनसि दुःखमा-  
त्रस्याभावात् । तस्मादयं मनोदेवः सहसः सहीयान्वलवतोऽप्यत्यन्तं वली-  
यान् । अत एव स्मर्यते—“चञ्चलं हि मनः कृष्ण प्रमाथि बलवद्दृढम्” इति ।  
स तादृशो मनोदेवो जुषाणः प्रीतियुक्तः सन्नोऽस्मदीयं यज्ञमुपागात्प्राप्नोतु ।

तत्रैव याज्यामाह—

आकूतीनामधिपतिं चेतसां च (३) । संकल्प-  
जुतिं देवं विंषश्चिम् । मनो राजानमिह वर्ध-  
यन्तः । उपहवेऽस्य सुमतौ स्याम, इति ।

इह कर्मणि वयं मनोनामकं चक्षुरादीन्द्रियाणां राजानं वर्धयन्तः परितो-  
पयन्त उपहवेऽनुज्ञाने सत्यस्य देवस्य सुमतावनुग्रहबुद्धौ स्याम भवेम । यदा

ह्ययं सुखिनो भवन्त्वित्यस्माननुजानाति तदानीमेव सुखिनो भवेम । कीदृशं राजानमाकृतीनामिदमेव करिष्यामीत्येवंविधानां संकल्पानां चेतसां चेदं वस्त्वेतादृशमिति ज्ञानानां चाधिपतिं कर्तव्यसंकल्पानां वस्तुज्ञानानां च मनो-  
धीनत्वं प्रसिद्धम् । संकल्पजृतिं सहस्रसंख्याककर्तव्यविषयेषु संकल्पेषु जृतिर्वैगो-  
यस्यासौ संकल्पजृतिस्तादृशं देवं सर्वस्य द्योतकमत एव विपश्चि सर्वज्ञम् ।

अथ 'चरणाय चरुम्' इत्यस्य हविषः पुरोनुवाक्यमाह—

चरणं पवित्रं विततं पुराणम् । येन पूतस्तरंति  
दुष्कृतानि । तेन पवित्रेण शुद्धेन पूताः । अतिं  
पाप्मानमरातिं तरेम, इति ।

चरत्यनेनेति पादेन्द्रियं चरणं शास्त्रीयाचरणं वा तेनोच्यते । तच्च पवित्रं  
शुद्धिकारणं विततं सर्वप्राणिविषयत्वेन विस्तीर्णं पुराणं सृष्ट्यादिमारभ्य  
प्रवृत्तत्वाच्चिरंतनं येन चरणेन देवेन पूतः शोधितः पुरुषो दुष्कृतानि तरति  
पापानि विनाशयति । पवित्रेणान्यस्य शोधकेन स्वयमपि शुद्धेन तेन चरणदे-  
वेन पूता घयं पाप्मानमरातिं पापरूपं शत्रुमतितरेमातिशयेन लब्धयामः ।

तत्रैव याज्यामाह—

लोकस्य द्वारमर्चिमत्पवित्रम् । ज्योतिष्मद्भ्रा-  
जमानं महस्वत् । अमृतस्य धारा बहुधा दोह-  
मानम् । चरणं नो लोके सुधितां दधातु, इति ।

यदेतच्चरणारूपं देवतास्वरूपं तदेतन्नोऽस्माकं स्वर्गलोके सुधितां सुखयु-  
क्तामवस्थितिं दधातु संपादयतु । कीदृशं चरणं लोकस्य द्वारं स्वर्गस्य द्वारव-  
त्प्रवेशसाधनमर्चिमदर्चनायुक्तं सर्वैः पूज्यं शक्तिं शोभनं ज्योतिष्मास्त्रिणा  
प्रकाशनसामर्थ्योपेतं भ्राजमानं स्वयमपि दीप्यमानं महस्वन्माहात्म्ययुक्तम् ।  
अमृतस्य पीयूषस्य धारा बहुधा दोहमानमनेकप्रकारेण संपादनशीलम् ।

अथ 'आग्नेयमष्टाकपालम्' इत्यस्य हविषो याज्यानुवाक्ययोः प्रतीके  
दर्शयति—

अग्निर्मूर्धा भुवः, इति ।



‘अग्निर्मूर्धा दिवः ककुत्’ इति पुरोनुवाक्या । ‘भुवो यज्ञस्य’ इति याज्या ।  
एतच्चोभयम् ‘अग्निर्मूर्धा’ इत्यनुवाके व्याख्यातम् ।

अथ ‘अनुमत्तै चरुम्’ इत्यस्य हविषो याज्यानुवाक्ययोः प्रतीके दर्शयति—

अनुं नोऽद्यानुमतिरन्विदनुमते त्वम्, इति ।

‘अनु नोऽद्यानुमतिर्यज्ञं देवेषु’ इति पुरोनुवाक्या । ‘अन्विदनुमते त्वम्’  
इति याज्या । एतच्चोभयम् ‘इदं वामास्ये हविः’ इत्यनुवाके व्याख्यातम् ।

अथ स्विष्टकृतो याज्यानुवाक्ययोः प्रतीके दर्शयति—

हव्यवाहः स्विष्टम् (४), इति ॥

देवी धृतेन चेतसां च दोहमानं चत्वारि च ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वादशा-  
ध्याये तृतीयोऽनुवाकः ॥ ३ ॥

‘हव्यवाहमाभिमातिपाहम्’ इति पुरोनुवाक्या । ‘स्विष्टमग्ने अभि तत्पृ-  
णाहि’ इति याज्या । एतच्चोभयम् ‘क्षुष्टो दमूनाः’ इत्यत्र व्याख्यातम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे द्वादशप्रपाठके तृतीयोऽनुवाकः ॥ ३ ॥

अथ चतुर्थोऽनुवाकः ।

अपाद्याख्यानाभिष्टीर्णा याज्यानुवाक्यास्तृतीयेऽभिहिताः । चतुर्थे ता इष्ट-  
योऽभिधीयन्ते । प्रथमं तावदिष्टीर्णां प्रस्तावं दर्शयति—

देवेभ्यो वै स्वर्गो लोकस्तिरोऽभवत् । ते  
प्रजापतिमवृवन् । प्रजापते स्वर्गो वै नो लोक-  
स्तिरोऽभूत् । तमन्विच्छेति । तं यज्ञक्रतुभि-  
रन्वेच्छत् । तं यज्ञक्रतुभिर्नान्विन्दत् । तमि-  
ष्टिभिरन्वेच्छत् । तमिष्टिभिरन्विन्दत् । तदि-

ष्टीनामिष्टित्वम् । एष्टयो ह वै नामं । ता  
इष्टय इत्याचक्षते परोक्षेण । परोक्षप्रिया इव  
हि देवाः ( १ ), इति ।

द्वितीयानुवाकव्याख्येयम् ।

सामान्येन सर्वासाभिष्टीनां प्रस्तावमुक्त्वा विशेषाकारेण प्रथमाया इष्टेः  
प्रस्तावं हविष्केष्टिविधानमुपहोमविधानं च दर्शयति—

तं तपोऽब्रवीत् । प्रजापते तपसा वै श्राम्यसि ।  
अहमु वै तपोऽस्मि । मां नु यजस्व । अथ ते  
सत्यं तपो भविष्यति । अनु स्वर्गं लोकं  
वेत्स्यसीति । स एतमाग्नेयमष्टाकपालं निर-  
वपत् । तपसे चरुम् । अनुमत्यै चरुम् ।  
ततो वै तस्य सत्यं तपोऽभवत् । अनु स्वर्गं  
लोकमविन्दत् । सत्यं ह वा अस्य तपो  
भवति । अनु स्वर्गं लोकं विन्दति । य एतेन  
हविषा यजते । य उ चैनदेवं वेदं । सोऽब्र  
जुहोति । अग्नये स्वाहा तपसे स्वाहा । अनुमत्यै  
स्वाहा प्रजापतये स्वाहा । स्वर्गाय लोकाय  
स्वाहाऽग्नये स्विष्टकृते स्वाहेति ( २ ), इति ।

अत्रेष्टिस्तपोसाधारणदेवत्या । अग्निस्तुमतिश्च पुरस्ताच्चोपरिष्टाच्च सर्वेष्टि-  
साधारणदेवते । वाक्यं तु सर्वं द्वितीयानुवाकोक्ताशावाक्यवद्व्याख्येयम् ।

अथ द्वितीयाभिष्टि विधत्ते—

तं श्रद्धाऽब्रवीत् । प्रजापते श्रद्धया वै

श्राम्यसि । अहमु वै श्रद्धाऽस्मिं । मां नु  
यंजस्व । अथं ते सत्या श्रद्धा भविष्यति ।  
अनु स्वर्गं लोकं वेत्स्यसीति । स एतमाग्नेय-  
मष्टाकंपालं निरवपत् । श्रद्धायै चरुम् ।  
अनुमत्यै चरुम् । ततो वै तस्य सत्या श्रद्धाऽ-  
भवत् । अनु स्वर्गं लोकमविन्दत् । सत्या  
ह वा अस्य श्रद्धा भवति । अनु स्वर्गं लोकं  
विन्दति । य एतेन हविषा यजते । य उ चै-  
नदेवं वेद । सोऽत्र जुहोति । अग्नये स्वाहा  
श्रद्धायै स्वाहा । अनुमत्यै स्वाहा प्रजापतये  
स्वाहा । स्वर्गायं लोकाय स्वाहाऽग्नये स्विष्ट-  
कृते स्वाहेति ( ३ ), इति ।

अथ तृतीयाभिष्टि विधत्ते—

तस्य सत्यमब्रवीत् । प्रजापते सत्येन वै  
श्राम्यसि । अहमु वै सत्यमस्मि । मां नु  
यंजस्व । अथं ते सत्यस्य सत्यं भविष्यति ।  
अनु स्वर्गं लोकं वेत्स्यसीति । स एतमाग्नेय-  
मष्टाकंपालं निरवपत् । सत्यायं चरुम् । अनु-  
मत्यै चरुम् । ततो वै तस्य सत्यस्य सत्यमभ-  
वत् । अनु स्वर्गं लोकमविन्दत् । सत्यस्य ह वा

अस्य सत्यं भवति । अनुं स्वर्गं लोकं  
विन्दति । य एतेन हविषा यजते । य उं  
चैनदेवं वेद । सोऽन्नं जुहोति । अग्नये स्वाहा  
सत्याय स्वाहा । अनुमत्यै स्वाहा प्रजापतये  
स्वाहा । स्वर्गाय लोकाय स्वाहाऽग्नये स्विष्टकृते  
स्वाहेति ( ४ ), इति ।

अथ चतुर्थीमिष्टि विधत्ते—

तं मनोऽब्रवीत् । प्रजापते मनसा वै श्राम्यसि ।  
अहमु वै मनोऽस्मि । मां नु यजस्व । अथ  
ते सत्यं मनो भविष्यति । अनुं स्वर्गं लोकं  
वेत्स्यसीति । स एतमाग्नेयमष्टकं पालं निरव-  
पत् । मनसे चरुम् । अनुमत्यै चरुम् । ततो  
वै तस्य सत्यं मनोऽभवत् । अनुं स्वर्गं लोकं  
मविन्दत् । सत्यं ह वा अस्य मनो भवति ।  
अनुं स्वर्गं लोकं विन्दति । य एतेन हविषा  
यजते । य उं चैनदेवं वेद । सोऽन्नं जुहोति ।  
अग्नये स्वाहा मनसे स्वाहा । अनुमत्यै स्वाहा  
प्रजापतये स्वाहा । स्वर्गाय लोकाय स्वाहाऽ-  
ग्नये स्विष्टकृते स्वाहेति ( ५ ), इति ।

अथ पञ्चमीमिष्टि विधत्ते—

अं नरं मब्रवीत् । प्रजापते चरणेन वै

श्राम्यसि । अहमु वै चरणमस्मि । मां नु  
यजस्व । अथ ते सत्यं चरणं भविष्यति ।  
अनुं स्वर्गं लोकं वेत्स्यसीति । स एतमाग्नेय-  
मष्टाकपालं निरवपत् । चरणाय चरुम् ।  
अनुमत्यै चरुम् । ततो वै तस्य सत्यं चरण-  
मभवत् । अनुं स्वर्गं लोकमविन्दत् । सत्यं  
ह वा अस्य चरणं भवति । अनुं स्वर्गं लोकं  
विन्दति । य एतेन हविषा यजते । य उं  
चैनदेवं वेदं । सोऽन्नं जुहोति । अग्नये स्वाहा  
चरणाय स्वाहा । अनुमत्यै स्वाहा प्रजापतये  
स्वाहा । स्वर्गाय लोकाय स्वाहाऽग्नये स्विष्ट-  
कृते स्वाहेति ( ६ ), इति ।

मत्स्येकमिष्टीविधाय तत्संघातरूपं कर्म विधत्ते—

ता वा एताः पञ्च स्वर्गस्य लोकस्य द्वारः ।  
अपाद्या अनुवित्तयो नाम । तपः प्रथमाश्  
रक्षति । श्रद्धा द्वितीयां । सत्यं तृतीयां ।  
मनश्चतुर्थीम् । चरणं पञ्चमीम् । अनुं ह  
वै स्वर्गं लोकं विन्दति । कामचारोऽस्य स्वर्गं  
लोके भवति । य एताभिरिष्टिभिर्यजते ।  
य उं चैना एवं वेदं । तास्वन्विष्टि । पष्ठो-

हीवरां दद्यात्कःसं च । स्त्रियं चाऽऽभारः  
समृद्धयै ( ७ ), इति ।

इति कृष्णयजुर्वेदीयतैत्तिरीयब्राह्मणे तृतीयाष्टके द्वादशाध्याये  
चतुर्थोऽनुवाकः ॥ ४ ॥ \*

अपहन्यन्ते स्वर्गप्रतिवन्धाः सर्वेऽपि याभिरिष्टिभिस्ता अपाद्याः । अन्य-  
त्सर्वमप्यस्मिन्ननुवाके द्वितीयानुवाकवद्वाच्येयम् । ता एता उक्ता दिवःश्येन-  
योऽपाद्याश्च द्विविधा अन्तःप्रयोज्या वहिष्प्रयोज्याश्चेति । समस्तस्य चातुर्होत्र-  
चयनस्य मध्ये प्रयोगो घोषायनवाक्येन पूर्वमुदाहृतः । वहिस्तु स्वर्गकामेन(ण)  
चातुर्होत्रात्पृथगेव प्रयोक्तव्यः ॥

इति श्रीमत्सायणाचार्यविरचिते माधवायि वेदार्थप्रकाशे कृष्णयजुर्वेदीयतैत्तिरीय-  
ब्राह्मणमाप्ये तृतीयकाण्डे द्वादशप्रपाठके चतुर्थोऽनुवाकः ॥ ४ ॥

अथ पञ्चमोऽनुवाकः ।

चतुर्थेऽपाद्या इष्टयोऽभिहिताः । पञ्चमे चातुर्होत्रचयनमभिधीयते ।  
तत्राऽऽदौ चातुर्होत्रमन्त्रान्प्रशंसति—

ब्रह्म वै चतुर्होतारः । चतुर्होतृभ्योऽधियज्ञो  
निर्मितः । नैनं शप्तम् । नाभिचरित्माग-  
च्छति । य एवं वेद, इति ।

य एते चतुर्होतृसंज्ञका मन्त्रास्ते ब्रह्म वै परब्रह्मस्वरूपा एव । सर्वजगत्सृ-  
ष्टिहेतुत्वात् । दशहोतृचतुर्होतृपञ्चहोतृषड्होतृसप्तहोतृमन्त्राः सर्वेऽपि चतुर्होतृश-  
ब्देनैवोच्यन्ते । एतेषां मन्त्राणां जगत्सृष्टिहेतुत्वं चतुर्होतृशब्दवाच्यत्वं च  
द्वितीयकाण्डस्य द्वितीयतृतीयप्रपाठकरूपे होतृमन्त्रब्राह्मणे बहुधा प्रपञ्चितम् ।  
एतेभ्यश्चतुर्होतृभ्यः सर्वोऽपि यज्ञोऽधिनिर्मितः । एतदपि तत्रैवोक्तम् । यः  
पुमानेवं चतुर्होतृमन्त्राणां ब्रह्मत्वं यज्ञनिर्वाहकत्वं च वेद तमेनं पुरुषं शप्तं

\* अत्र कचिदधिको ग्रन्थः ॥ यथा—“ आशानुविति श्रद्धा सत्यो हं । कामो  
यज्ञः सत्यो हं । अन्यत्र सत्यं हं ” इति ।

पुनरप्येतन्मन्त्रवेदितृपुरुषमुदाहृत्य प्रशंसति—

एतान्वा अरुण औपवेशिर्विदांचकार ( ३ ) ।

एतैरधिवादमपाजयत् । अथो विश्वं पाप्मानंम् । स्वर्ग्यौ । एतान्योऽध्यैति । अधिवादं जयति । अथो विश्वं पाप्मानम् । स्वरेति, इति ।

उपवेशिपुत्रः कश्चिन्मुनिररुणाख्य एतान्मन्त्रान्विदांचकारारण्ये गत्वा ध्यानं कृतवान् । स मुनिरधिवादं स्वस्मादधिकेन पुरुषेण सह विद्याविपये वार्दं कृत्वा स्वयं जितवान् । अपि च सर्वमपि पाप्मानमपाजयद्विनाशितवान् । स्वर्ग्यौ च स्वर्गं च प्राप्तवान् । एवमन्योऽपि यथोक्तं फलं सर्वं प्राप्नोति ।

एवं बहुधा मन्त्रान्मन्त्रस्य तैर्मन्त्रैश्चयनं विधत्ते—

एतैरग्निं चिन्वीत स्वर्गकामः । एतैरायुष्कामः ।

प्रजापशुकामो वा ( ४ ) , इति ।

आयुरादिकामोऽस्मिन्मन्त्रेऽधिकारी ।

कर्म विधाय तदंशरूपानुपधानविशेषान्विधत्ते—

पुरस्ताद्दशहोतारमुदञ्चमुपदधाति यावत्पदम् ।

हृदयं यजुषी पत्न्यौ च । दक्षिणतः प्राञ्चं

चतुर्होतारम् । पश्चादुदञ्चं पञ्चहोतारम् ।

उत्तरतः प्राञ्चं षड्होतारम् । उपरिष्ठात्प्राञ्चं

सप्तहोतारम् । हृदयं यजुषि पत्न्यश्च । यथा-

वकाशं ग्रहान् । यथावकाशं प्रतिग्रहलोक-

पृणाश्च । सर्वां हास्येता देवताः प्रीता अभीष्टां

भवन्ति ( ५ ) । स देवमग्निं चिनुते , इति ।

चित्तिः स्मृगित्यादिमन्त्रसंघो दशहोता । तन्मन्त्रोपधेयाऽपीष्टका-दशहोतेत्यु-  
च्यते । दशहोतृरूपामिष्टकां पूर्वस्यां दिश्युदगपवर्गमुपदध्यात् । 'सुवर्णं धर्मम्'  
इत्यनुवाको हृदयसंज्ञकः । तेनोपधेयमपीष्टकारूपं हृदयमित्युपदध्यात् ।  
'अग्निर्यजुर्भिः सविता स्तोमैः । इन्द्र उक्थामदैः' इत्याद्यनुवाकोक्तानि  
मन्त्राणि यजुर्नामकानि । तैरुपधेयमपि यजुरित्युच्यते । ते यजुपी द्वे उपद-  
ध्यात् । 'सेनेन्द्रस्य' इत्याद्यनुवाकोक्ताः पत्नीसंज्ञकाः । तन्मन्त्रैरुपधेया अपि  
पत्न्यः । ते अपि द्वे उपदध्यात् । तदेवं दशहोतृमन्त्रैर्दशेष्टकाः । हृदयमन्त्रेणैका ।  
यजुर्मन्त्राभ्यां द्वे देवपत्नीमन्त्राभ्यां द्वे इत्येतावतीः पूर्वस्यां दिशि यावत्पदमुप-  
दध्यात् । पदमुपधानस्थानं तद्यावत्स्वीकृतं तावत्येव सर्वोपधानमन्तर्भावयेत् ।  
एतच्च सर्वं बोधायनः स्पष्टमुदाजहार । ब्रह्मचित्तस्य प्रसिद्धं क्षेत्रकरणं यथा  
सावित्रस्यैतावदेव नानाऽत्र लेखा भवन्ति, अथ पुरस्तादुदीचीर्दिशेष्टका उपद-  
धाति चित्तिः स्मृक्तया देवतयाऽङ्गिरस्वद्भुवा सीद । चित्तमाज्यं तथा देवतयाऽ-  
ङ्गिरस्वद्भुवा सीदेति दक्ष हृदयेष्टकामुपदधाति । सुवर्णं धर्मं परिवेद वेनमित्यनु-  
स्मृत्य देवैः स मानसीन आत्मा जनानामित्यन्तो यजुरिष्टके उपदधात्यग्निर्यजु-  
र्भिस्तया देवतयाऽङ्गिरस्वद्भुवा सीद । सविता स्तोमैस्तया देवतयाऽङ्गिरस्व-  
द्भुवा सीदेत्यथ पत्नीष्टके उपदधाति । सेनेन्द्रस्य तथा देवतयाऽङ्गिरस्वद्भुवा  
सीद । सेना बृहस्पतेस्तया देवतयाऽङ्गिरस्वद्भुवा सीदेत्येवं पुरस्तादुपधाय  
दक्षिणस्यां दिशि पृथिवी होनेत्यादिभिश्चतुर्होतृमन्त्रैश्चतस्र इष्टका अनन्तरभा-  
विना हृदयमन्त्रेणैका, अनन्तराभ्यां यजुर्भ्यां पत्नीभ्यां च द्वे द्वे इत्येवं प्रागप-  
वर्गमुपदध्यात् । प्रतीच्यां दिश्यग्निर्होतेत्यादिचतुर्भिर्मन्त्रैः पञ्चहोतृसंज्ञकैश्चतस्र  
इष्टकाः पूर्ववत्तदनन्तरभाविभिर्हृदययजुःपत्नीमन्त्रैश्चेष्टका उदगपवर्गमुपदध्यात् ।  
तदुत्तरस्यां दिशि वाग्योतेत्यादिभिः षड्होतृमन्त्रैः षडिष्टकाः पूर्ववत्तद-  
नन्तरभाविभिर्हृदययजुःपत्नीमन्त्रैस्तत्तदिष्टकाश्च प्रागपवर्गमुपदध्यात् । उपरि-  
ष्ठादित्यनेन मध्यदेश उपलक्ष्यते । अन्तरिक्षस्योपधानयोग्यताभावात् । अत  
ऊर्ध्वदिग्बुद्ध्या मध्यदेशे महादिविर्होतेत्यादिभिः सप्तहोतृसंज्ञकैः सप्तेष्टकाः पूर्व-  
वत्तदनन्तरभाविभिर्मन्त्रैर्हृदययजुःपत्नीष्टकाश्च प्रागपवर्गमुपदध्यात् । एतदेव  
विवक्षित्वा दक्षिणादिचतुर्दिक्शेषत्वेन 'हृदयं यजुःस्य पत्न्यश्च' इत्याम्ना-  
तम् । सर्वेष्वेतेषु होतृमन्त्रानुवाकेष्वन्तिमभागाः 'वाचस्पते विधे नामन्'  
इत्यादयो ग्रहमन्त्रास्तरुपधेया इष्टकाविशेषा अपि ग्रहसंज्ञकाः । तान्सर्वान्यथा-  
वकाशमुपदध्यात् । 'देवस्य त्वा सवितुः प्रसवेऽश्विनोर्वाङ्मुभ्यां पूष्णो हस्ता-  
भ्याम्' इत्यनुवाकोक्ताः प्रतिग्रहमन्त्रास्तरुपधेया इष्टकाविशेषा अपि प्रति-  
ग्रहाः । लोकं पृणेतिमन्त्रोपधेया इष्टका अपि लोकपृणाः । प्रतिग्रहा-



ल्लोकंपृणाश्च यथावकाशमुपदध्यात् । एवमुपधाने सत्यस्य यजमानस्य सर्वा अपि तत्तन्मन्त्रोक्ता देवतास्तुष्टा अभीष्टफलप्रदाश्च भवन्ति । ततोऽयं देवैश्च सहितमग्निं चितवान्भवति ।

अस्य चयनदेशस्येयत्तां विधत्ते—

रथसंमितश्चेतव्यः । वज्रो वै रथः । वज्रेणैव पाप्मानं भ्रातृव्यं स्तृणुते । पक्षःसंमितश्चेतव्यः । एतावान्वै रथः । यावत्पक्षः । रथसंमितमेव चिनुते , इति ।

रथस्य यावद्देशोऽपेक्षितस्तावति देशे चयने सति रथसंमितो रथतुल्योऽग्निर्भवति । रथो हि वज्रस्य तृतीयांशत्वाद्वज्ररूपः ' रथस्तृतीयम् ' इति श्रुतेः । अतः पापरूपं शत्रुं वज्रेणैव हिनस्ति । पक्षःशब्देन रथस्यैकभागवर्ति चक्रमुच्यते । चक्रपरिमिते देशे चेतव्यः । न चैवं सति रथसंमितत्वं विरुध्यते । चक्रं यावदस्ति तावानेव रथस्य मुख्योऽंशः । अतश्चक्रसंमितत्वेन रथसंमित एव भवति ।

एतस्य चयनस्य कर्मविशेषयोगेन(ण) फलविशेषं दर्शयति—

इममेव लोकं पशुबन्धेनाभिजयति । अथो अग्निष्टोमेन (६) । अन्तरिक्षमुक्थ्येन । स्वरतिरात्रेण । सर्वाल्लोकानंहनिनं । अथो सत्रेण, इति ।

एतच्चयनयुक्तेन पशुबन्धाग्निष्टोमयोरन्यतरेण भूलोकजयः । भूमौ विद्यमाना भोगाः प्राप्यन्ते । चयनयुक्तेनोक्थ्येनान्तरिक्षलोकभोगप्राप्तिः । चयनयुक्तेनातिरात्रेण स्वर्गभोगप्राप्तिः । अहीनसत्रयोरन्यतरेण चयनयुक्तेन सर्वकामप्राप्तिः ।

चयनस्य दक्षिणां विधत्ते—

वरो दक्षिणा । वरेणैव वरं स्तृणोति । आत्मा हि वरः, इति ।

वरशब्देन गौरभिधीयते ' गौर्वै वरः ' इत्यापस्तम्बेनाभिधानात् । ' सा

हि वरः' इति श्रुतेश्च । एवं सति श्रेष्ठेनैव दक्षिणाद्रव्येण श्रेष्ठं प्रीणयति । श्रेष्ठ आत्मा सर्वस्य भोग्यस्य तच्छेषत्वात् । ततः स्वात्मानमेव प्रीणयतीत्युक्तं भवति ।

पक्षान्तरमाह—

एकविंशतिर्दक्षिणा ददाति । एकविंशो वा  
इतः स्वर्गो लोकः । प्र स्वर्गं लोकमाप्नोति (७) ।  
असावादित्य एकविंशः । अमुमेवाऽऽ-  
दित्यमाप्नोति, इति ।

भूलोकमारभ्य सत्यलोकान्ताः सप्त लोकाः । ते प्रत्येकमुत्तमाधममध्यमभो-  
गेन त्रिविधाः । तथा सति सत्यलोके योऽयमुत्तमभोगयुक्तश्चरमः स्वर्गः  
सोऽयमधमभूलोकमपेक्ष्यैकविंशतिसंख्या पूरको भवति । अतः संख्यासाम्यात्म-  
कृष्टं स्वर्गमाप्नोति । 'द्वादश मासाः पञ्चवत्स्रय इमे लोका असावादित्य  
एकविंशः' इति श्रुतेः । आदित्यस्यैकविंशत्वात्संख्यासाम्येन तं प्राप्नोति ।

पक्षान्तरं विधत्ते—

शतं ददाति । शतायुः पुरुषः शतेन्द्रियः ।  
आयुष्येवेन्द्रिये प्रतितिष्ठति, इति ।

यथा गवामेकविंशत्या स्वर्गादित्यमाप्तिः । तथा गवां शतेनाऽऽयुरिन्द्रि-  
ययोः प्रतितिष्ठित्वं भवति ।

पक्षान्तरं विधत्ते—

सहस्रं ददाति । सहस्रसंमितः स्वर्गो लोकः ।  
स्वर्गस्य लोकस्याभिजित्यै, इति ।

स्वर्गभोग्यद्रव्याणां बहुमूल्यत्वात्स्वर्गस्य सहस्रसंमितत्वम् । अतः सहस्र-  
दानेन स्वर्गाभिजयः । त एते पक्षाः शक्त्यनुसारेण विकल्पिताः ।

एवं पक्षान्तरं विधत्ते—

अन्विष्टकं दक्षिणा ददाति । सर्वाणि वयांसि (८) ।

सर्वस्याऽऽप्त्यै । सर्वस्यावरुद्धयै, इति ।

एकैकामिष्टकामन्वित्यर्थेऽन्विष्टकमिति शब्दः । प्रतीष्टकमेकैका गौर्देया । तासु गोषु सर्वाणि वयांसि संपादनीयानि । वयोविशेषाश्चाऽऽपस्तम्बेन दर्शिताः—“एकहायनमभृत्या पञ्चहायनेभ्यो वयांसि” इति । तच्च सर्वभोगमाप्त्यै तद्वशीकाराय च भवति ।

इष्टकासंख्यया संख्येयानां गवामलाभे पक्षान्तरद्वयं विधत्ते—

यदि न विन्देत । मन्यनेतावतो दद्यादोद-  
नान्वा । अश्रुते तं कामम् । यस्मै कामाया-  
मिश्रियते, इति ।

यदि दरिद्रो गावस्तावतीर्न लभेत तदा यावत् इष्टका एतावतो मन्यानोद-  
नान्वा दद्यात् । क्षीरादौ द्रवद्रव्ये सकुपिष्टमिश्रेण निष्पन्नो मन्यः । एतद्दाने-  
नापेक्षितं कामं प्राप्नोति ।

वैकल्पिकीं दक्षिणां विधाय नियतां विधत्ते—

पृष्ठौही त्वन्तर्वतीं दद्यात् । सा हि सर्वाणि  
वयांसि । सर्वस्याऽऽप्त्यै । सर्वस्यावरुद्धयै,  
( ९ ) इति ।

तुशब्दो विकल्पनिष्ठस्यार्थः । चतुर्वर्षा गौः पृष्ठौही सा चान्तर्वती गर्भिणी ।  
तस्यां दत्तायां सर्वाणि वयांसि दत्तानि भवन्ति । एकहायनादीनां तत्र  
संभवात् । तच्च सर्वस्य भोगस्य प्राप्त्यै वशीकाराय च भवति ।

द्रव्यान्तरं विधत्ते—

हिरण्यं ददाति । हिरण्यज्योतिरेव स्वर्गं लोक-  
मेति, इति ।

हिरण्यसदृशं ज्योतिर्यस्यासौ हिरण्यज्योतिः । तादृशो भूत्वा स्वर्गं प्राप्नोति ।  
द्रव्यान्तरं विधत्ते—

वासो ददाति । तेनाऽऽयुः प्रतिरते, इति ।

वाससो दीर्घत्वादायुर्वृद्धिहेतुत्वम् । यदुक्तं बोधायनेन—“वेदिं विमिमीते वेदितृतीये यजेतेति विज्ञायते । तस्याः सौमिकं मानयेतावदेव नानासौमिका-  
त्मक्रमाचृतीयांशः स प्रक्रमः स्याच्चेन वेदिं विमिमीते” इति ।

तदेतद्विधत्ते—

वेदितृतीये यजेत । त्रिषत्या हि देवाः । स  
सत्यमग्निं चिनुते, इति ।

सौमिकवेद्यास्तृतीयोऽंशे चयनं कृत्वा तत्र यजेत । अंशप्रये त्रिसंख्या विद्यते । तथा च संख्यया सत्यमेतदिति देवा विश्वसन्ति । अत एव तत्र तत्राऽऽज्जायते—“ त्रिराह । त्रिषत्या हि देवा इति । त्रिर्हयति । त्रिषत्या हि देवाः ” इति । तस्मात्तृतीयभागेन सत्यसहितोऽग्निश्चितो भवति । अग्नौ न किञ्चिदप्यनृतं वैकल्यं भवतीत्यर्थः ।

पूर्वश्रेममेव लोकं पशुबन्धनेत्यादिना पशुबन्धाग्निष्टोमादावेतच्चयनमभ्युपगतम् । तत्र पशुबन्धपक्ष एव वेदितृतीयत्वविधानं व्यवस्थापयन्ति—

तदेतत्पशुबन्धे ब्राह्मणं ब्रूयात् । नेतरेषु यज्ञेषु, इति ।

तदेतद्ब्राह्मणं वेदितृतीयत्वविधिवाक्यं पशुबन्धादितरेष्वग्निष्टोमादिषु न श्रूयात् ।

यज्ञसभायामागतेभ्यो विद्वद्भ्यो दक्षिणां विधत्ते—

यो ह वै चतुर्होतृनुसवनं तर्पयितव्यान्वेद  
( १० ) । तृप्यति प्रजयां पशुभिः । उपैनेऽ  
सोमपीथो नमति । एते वै चतुर्होतारोऽनुस-  
वनं तर्पयितव्याः । ये ब्राह्मणा बह्विदः ।  
तेभ्यो यद्दक्षिणा न नयेत् । दुरिष्टः स्यात् ।  
अग्निमस्य वृज्जरिन् । तेभ्यो यथाश्रद्धं  
दद्यात् । स्विष्टमेवैतत्क्रियते । नास्याग्निं वृज्जते  
( ११ ), इति ।

चतुर्होतृमन्त्राणामभिमानिनो देवाः प्रातःसवनादिषु प्रतिसवनं तृप्तिं प्राप्-  
णीया इति यो वेद स प्रजया पशुभिश्च तृप्यति सोमपानफलमप्येनमुपनमति ।  
के चतुर्होतृदेवा इति तदुच्यते । सभायामुपविष्टा बहुविदो वेदशास्त्राभिज्ञा  
ब्राह्मणा एव ते चतुर्होतृदेवाः । तेभ्यो दाक्षिणाया अदानेऽनुष्ठितं पशुबन्धा-  
ग्निष्टोमादिकर्म दुरिष्टं स्यात् । अस्य यजमानस्यैतं चितमग्निमपि ते विनाश-  
येयुः । तस्मात्स्वकीयश्रद्धानुसारेण दाक्षिणायां दत्तायां दोषद्वयं न भवति ।

इष्टकानामुपादानद्रव्यं विधत्ते—

हिरण्येष्टको भवति । यावदुत्तममङ्गुलिकाण्डं  
यज्ञपरुषा संमितम् । तेजो हिरण्यम्, इति ।

हिरण्येन निर्मिता इष्टका यस्याग्नेः सोऽयं हिरण्येष्टकः । त्रिष्वङ्गुलिपर्वसू-  
क्ष्ममग्रमङ्गुलिपर्व यावद्भवति तावदिष्टकायाः परिमाणम् । तच्च यज्ञपुरुषस्य  
पर्वणा सदृशं भवति । हिरण्यं च तेजोरूपत्वात्मशस्तम् ।

तस्य हिरण्यस्यालाभे घृतेनाक्ताः शर्करा विधत्ते—

यदि हिरण्यं न विन्देत् । शर्करा अक्ता उपदध्यात् ।

तेजो घृतम् । सतेजसमेवाग्निं चिनुते, इति ।

घृतस्य तेजोरूपत्वात्तेनाक्तानां शर्कराणामुपधाने चितोऽग्निः सतेजा भवति ।

अथ विकल्पितं चयनाङ्गं विधत्ते—

अग्निं चित्वा सौत्रामण्या यजेत मैत्रावरुण्यां  
वा । वीर्येण वा एष व्यृध्यते । योऽग्निं  
चिनुते । यावदेव वीर्यम् । तदस्मिन्दधाति, इति ।

सौत्रामणी संहितायां 'स्वार्द्धं त्वा' इत्यनुवाकेन ब्राह्मणे त्विन्द्रस्य सुपुत्रा-  
णस्य यत्रिषु स्पेषित्वनुवाकाभ्यां च विहिता । सेयमत्र चयनादूर्ध्वमद्भत्वेना-  
नुष्ठेया । यद्वा मैत्रावरुण्याग्निसा वा तदद्भत्वेनानुष्ठेया । तदनुष्ठानेन यदीर्यं  
चयनेन विनष्टं तत्पुनः संपादितं भवति ।

चातुर्होत्रचयनतद्देवनयोः फलं दर्शयति—

ब्रह्मणः सायुज्यं सलोकतांमाप्नोति । एता-

सामेव देवतानां सायुज्यम् । सार्ष्टितां  
समानलोकतामामोति । य एतमग्निं चिनुते ।  
य उ चैनमेवं वेद, इति ।

‘ब्रह्म वै चतुर्होतारः’ इति चतुर्होतृमन्त्राणां ब्रह्मत्वाभिधानात्, तदीयच-  
यनेन ब्रह्मणश्चतुर्मुखस्य सायुज्यं तादात्म्यं सलोकतामेकलोकनिवासं वा  
प्राप्नोति । तथैतासां सत्तन्मन्त्रोक्तानां सत्तदभिमानिनां देवतानां तादात्म्यं  
समानैश्वर्यं समानलोकतां वा प्राप्नोति । अत्र श्रद्धादिवारतम्येन फलस्य  
विविधत्वम् ।

चातुर्होत्रचयनस्याङ्गविधायकं ब्राह्मणं सावित्रनाचिकेतयोरतिदिशति—

एतदेव सावित्रे ब्राह्मणम् । अथो नाचिकेते,  
( १२ ) इति ॥

होता चतुर्होतृणां स्तुतिर्ब्रह्मकार वा भवन्त्यग्निष्टोमेनाऽऽप्नोति वयां२ सि वयां२सि  
सर्वस्याऽऽप्न्यै सर्वस्यावर्द्धयै वेदं वृजते चिनुते नवं च ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वादशाध्याये  
पञ्चमोऽनुवाकः ॥ ५ ॥

अत्र मीमांसा । प्रथमाध्यायस्य चतुर्थपादे चिन्तितम्—

“शर्करा उपधत्तेऽक्तास्तेजो वै घृतमत्र किम् ।  
तैलादिनाऽञ्जिता अक्ता घृतेनैवाथ वाऽञ्जनम् ॥  
तैलादिनाऽपि मुख्यत्वादसंजातविरोधनात् ।  
अप्राप्तार्थत्वतश्चास्य विधेर्वादाद्बलित्वतः ॥  
सामान्यमननुष्ठेयं विशेषस्तु विधौ न हि ।  
घृतेनैवाञ्जनं वाक्यशेषात्संदिग्धनिर्णयात् ॥  
अर्थवादगता चेयं स्तुतिर्घृतमुपेयुषी ।  
बोधयन्ती विधेयत्वं घृतस्य गमयेद्विधिम् ॥

‘अक्ताः शर्करा उपधत्ते’ ‘तेजो वै घृतम्’ इति श्रूयते । मृत्तिकाभिश्चाः  
क्षुद्रपापाणां शर्कराः । ताश्च घृततैलवसादीनामन्यतमेन द्रव्येणाञ्जनीयाः ।  
कुतः—अञ्जनसाधनसामान्यबोधकस्य विधिवाक्यस्य घृतविशेषस्य बोधका-

दर्थवादात्मवत्त्वात् । तत्प्रावर्त्ये च मुख्यत्वादयस्त्रयो हेतवः । स्वार्थतया विधेरुत्पत्त्यम् । प्रथमश्रुतत्वाच्चासंजातविरोधित्वम् । अनधिगतार्थबोधकत्वाद-  
प्राप्तार्थत्वम् । अर्थवादस्तु विधिस्तावकत्वादमुख्यः । चरमश्रुतत्वात्संजात-  
विरोधी । ज्ञातार्थानुवादित्वात्प्राप्तार्थः । तस्माद्येनकेनाप्यञ्जनमिति प्राप्ते द्रूमः—  
विधिवाक्येन किमञ्जनसाधनसामान्यं विधीयते तद्विशेषो वा । नाऽऽद्यः—  
सामान्यस्याननुष्ठेयत्वात् । न द्वितीयः—अक्ताः शर्करा इत्यत्र घृततैलादि-  
विशेषवाचकशब्दाभावात् । तत् उक्तरीत्या प्रचलमपि विधिवाक्यमनुष्ठा-  
नयोग्यविशेषे संदेहजनकतया निर्णयहेतुमर्थवादमपेक्षते ननु तेन सह विरु-  
ध्यते । अर्थवादेऽपि घृतस्य विधिर्नास्ति, इति चेत् । न । विधेरुन्नेयत्वात् ।  
'तेजो वै घृतम्' इत्येवं तेजस्त्वेन घृतस्य स्तूयमानत्वाद्विधेयत्वं गम्यते ।  
'यत्स्तूपते तद्विधीयते' इति न्यायात् । तेन च विधेयत्वेन विधायकः  
शब्दः कल्प्यते 'घृतेनाक्ताः' इति । तस्माद्घृतेनैवाञ्जनम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्ति-  
रीयब्राह्मणभाष्ये तृतीयकाण्डे द्वादशप्रपाठके पञ्चमोऽनुवाकः ॥ ५ ॥

अथ पष्ठोऽनुवाकः ।

पञ्चमे चातुर्होत्रचयनमभिहितम् । उत्तरेषु चतुर्विधानुवाकेषु वैश्वसृजचयनम-  
भिधीयते । तच्च बोधायनेन स्पष्टमभिहितम्—'अथ वैश्वसृजस्तस्य प्रसिद्धं  
क्षेत्रकरणं यथा सावित्रस्यैतावदेव नाना तिस्रो लेखा भवन्ति । अपान्तिमार्या  
लेखायामुपदधाति यच्चामृतं यच्च मर्त्यमित्यष्टादश' इति । त एते मन्त्राः पष्ठा-  
नुवाकेऽभिधीयन्ते । तत्र प्रथमं मन्त्रमाह—

यच्चा॒मृतं॒ यच्च॒ मर्त्यं॑ । यच्च॒ प्राणि॑न्ति॒ यच्च॒  
न । सर्वा॑स्ता इष्ट॑काः कृ॒त्वा । उप॑ काम॒दुघा॑  
दधे । तेन॑र्षि॒णा तेन॑ ब्रह्म॑णा । तया॑ दे॒वत॑याऽ-  
क्षिर॒स्वद्घृ॒वा सी॑द, इति ।

लोके पदमृतं विनाशरहितं वस्तु यच्च मर्त्यं विनश्वरं यच्च आसोपेतं जङ्गमं  
यदपि आशरहितं स्थावरं ता अमृतादिरूपाः सर्वा अपि कामदुघाः स्वापे-  
क्षितफलस्य दोहपित्रीरिष्टकाः कृत्वेद क्षेत्रेऽहमुपदधे । दे, इष्टके त्वं तेन-

पिणा मध्रदाशिना तेन च ब्रह्मणा मन्त्रेण तथा त्वदभिमानिन्या देवतयाऽङ्गि-  
रस्वदङ्गिरोभिरिवोपहिता सती स्थिरोपविश ।

अथ द्वितीयमब्रूमाह—

सर्वाः स्त्रियः सर्वान्पुंसः । सर्वे  
न स्त्रीपुमं च यत् । सर्वास्ताः, इति ।

न स्त्रीपुमं स्त्रीपुरुषविलक्षणं नपुंसकम् । व्यक्तित्रयरूपास्ताः सर्वा इष्टाः  
कृत्वेत्यादिकमनुपज्यते । एवमुत्तरत्रापि द्रष्टव्यम् ।

अथ तृतीयमाह—

यावन्तः पांसवो भूमेः ( १ ) ।  
संख्याता देवमायया । सर्वास्ताः, इति ।

पांसवः परमाणवः । ते च मनुष्यादिभिः संख्यातुमशक्यत्वाद्देवमायया  
परमेश्वरशक्त्या कुर्वेदकारिण्या संख्याता यावन्तो भवन्ति ताः सर्वा इत्यादि  
पूर्ववत् ।

अथ चतुर्थमाह—

यावन्त ऊषाः पशूनाम् ।  
पृथिव्यां पुष्टिर्हिताः । सर्वास्ताः, इति ।

पशूनां गवादीनां पुष्टिकारित्वेन पुष्टिरूपाः । पृथिव्यां हिता अवस्थिताः ।  
ऊषाः क्षारमृद्विशेषा यावन्तः सन्ति ताः सर्वा इत्यादि ।

अथ पञ्चममाह—

यावन्तीः सिकताः सर्वाः । अप्स्रव-  
न्तश्च याः श्रिताः । सर्वास्ताः, इति ।

जलमध्ये भूम्यां वाऽवस्थिताः सिकताः ।

अथ षष्ठमाह—

यावन्तीः शर्करा घृत्यै । अस्यां  
पृथिव्यामधि ( २ ) । सर्वास्ताः, इति ।



दाढ्यार्थं पृथिव्यामुपर्यवस्थिताः शर्कराः क्षुद्रपापाणाः ।

अथ सप्तममाह—

यावन्तोऽश्मानोऽस्यां पृथिव्याम् ।

प्रतिष्ठासु प्रतिष्ठिताः । सर्वास्ताः, इति ।

भूमेरुपरि प्रतिष्ठासु दृढस्थलीष्ववस्थिता अश्मानः प्रौढाः पापाणाः ।

अथाष्टममाह—

यावन्तीर्वीरुधः सर्वाः । विष्ठिताः

पृथिवीमनु । सर्वास्ताः, इति ।

पृथिवीमनु प्राप्य तत्र तत्र विशेषेणावस्थिता वीरुधो बह्व्यः ।

अथ नवममाह—

यावन्तीरोपधीः सर्वाः । विष्ठिताः

पृथिवीमनु । सर्वास्ताः (३), इति ।

ओपधीर्वाक्षादयः ।

अथ दशममाह—

यावन्तो वनस्पतयः । अस्यां

पृथिव्यामधि । सर्वास्ताः, इति ।

वनस्पतयोऽभ्युत्थनसादयः ।

अथैकादशमाह—

यावन्तो ग्राम्याः पशवः सर्वे ।

आरण्याश्च ये । सर्वास्ताः, इति ।

गवाभ्यादयो ग्राम्याः । उष्ट्रादय आरण्याः ।

अथ द्वादशमाह—

ये द्विपादश्चतुष्पादः । अपादं

उदरसर्पिणः । सर्वास्ताः, इति ।

द्विपादो मनुष्याः पक्षिणश्च । चतुष्पादो गवादयः । पादरहिता उदरेणैव गच्छन्तः सर्पजलकादयः ।

अथ त्रयोदशमाह—

यावदाञ्जनमुच्यते ( ४ ) । देवत्रा

यच्च मानुषम् । सर्वास्ताः, इति ।

देवत्रा देवेषु चक्षुषि प्रक्षेपणीयमाञ्जनं यावदुच्यते यदपि मानुषं मनुष्यैः प्रक्षेपणीयम् । त्रिककुत्पर्वतादिजन्यमाञ्जनम् ।

अथ चतुर्दशमाह—

यावत्कृष्णायसः सर्वम् । देवत्रा

यच्च मानुषम् । सर्वास्ताः, इति ।

देवत्रा देवलोके कृष्णवर्णेनायसा निर्मितमायुधादि मानुषं च कुठारादि ।

अथ पञ्चदशमाह—

यावल्लोहायसः सर्वम् । देवत्रा

यच्च मानुषम् । सर्वास्ताः, इति ।

लोहायसं ताम्रजन्यं पात्रम् ।

अथ षोडशमाह—

सर्वं सीसं सर्वं त्रपु । देवत्रा यच्च

मानुषम् ( ५ ) । सर्वास्ताः, इति ।

सीसं त्रपु च तारतम्येन चैकवर्णं लोहद्वयम् ।

अथ सप्तदशमाह—

सर्वं हिरण्यं रजतम् । देवत्रा

यच्च मानुषम् । सर्वास्ताः, इति ।

हिरण्यं द्विविधं श्वेतं पीतं च । तत्र श्वेतं रजतं पीतं सुवर्णम् ।

अथाष्टादशमाह—

सर्वं सुवर्णं हरितम् । देवत्रा यच्च मानुषम् ।  
सर्वास्ता इष्टकाः कृत्वा । उप कामदुर्घा दधे ।  
तेनर्षिणा तेन ब्रह्मणा । तया देवतयाऽङ्गिर-  
स्वद्ध्रुवा सीद ( ६ ), इति ॥

भूमेरधि विष्टिताः पृथिवीमनु सर्वास्ता उच्येते मानुषं सीद ॥

यच्च त्रियः पाशव ऊपाः सिकताः शर्करा अश्मानो वीरुध ओषधीर्वनस्पतयो  
ग्राम्या ये द्विपादो यावदाङ्गनं कृष्णायंसं लोहायंसं सीसं हिरण्यं सुवर्णं हरि-  
तमष्टादश ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वादशा-  
ध्याये षष्ठोऽनुवाकः ॥ ६ ॥

हरितं पीतं हिरण्यम् । अत एव मनोहरत्वात्सुवर्णम् । तच्च देवलोकगतं  
मनुष्यलोकगतं च यद्यदस्ति ताः सर्वाः कामदुर्घाः कृत्वोपदधे । सर्वत्रानुप-  
ज्ञद्योतनार्थं पुनः पाठः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे द्वादशप्रपाठके षष्ठोऽनुवाकः ॥ ६ ॥

अथ सप्तमोऽनुवाकः ।

षष्ठे तिसृषु लेखासूक्ष्मलेखायामुपधानार्था मन्त्रा उक्ताः । मध्यमलेखा-  
यामुपधानार्था मन्त्राः सप्तमेऽभिधीयन्ते । यदुक्तं बोधायनेन—“अयाभ्यन्त-  
रायां लेखायामुपदधाति—सर्वा दिशो दिक्ष्विति पञ्चदश” इति । तत्र प्रथम-  
मथमाह—

सर्वा दिशो दिक्षु । यच्चान्तर्भूतं प्रतिष्ठितम् ।  
सर्वास्ता इष्टकाः कृत्वा । उप कामदुर्घा

दधे । तेनर्षिणा तेन ब्रह्मणा । तयां देवत-  
याऽङ्गिरस्वद्घ्रुवा सीद, इति ।

याः प्राच्यादिदिशः सन्ति यच्च तासु दिक्ष्वन्तर्भूतं पर्वतादिकं स्थैर्येणाव-  
स्थितम् । सर्वास्ता इष्टका इत्यादि पूर्ववत् ।

अथ द्वितीयमाह—

अन्तरिक्षं च केवलम् । यच्चास्मि-  
न्नन्तराहितम् । सर्वास्ताः, इति ।

यदन्तरिक्षं केवलमवकाशरूपं यच्चास्मिन्नन्तरिक्षे मध्ये स्थितं विमानादि-  
कम् । सर्वास्ता इत्यादि पूर्ववत् ।

अथ तृतीयमाह—

आन्तरिक्ष्यंश्च याः प्रजाः ( १ ) ।  
गन्धर्वाप्सरसंश्च ये । सर्वास्ताः, इति ।

अन्तरिक्षेऽवस्थिता आन्तरिक्ष्यस्तासु प्रजासु मुख्या गन्धर्वाप्सरसः ।

अथ चतुर्थमाह—

सर्वानुदारान्तसलिलान् । अन्तरिक्षे  
प्रतिष्ठितान् । सर्वास्ताः, इति ।

उदारानतिबहुलान्सलिलाञ्जलभेदानन्तरिक्षे प्रतिष्ठितान्येषमप्येऽवस्थितान् ।

अथ पञ्चममाह—

सर्वानुदारान्तसलिलान् । स्थावराः  
प्राण्याश्च ये । सर्वास्ताः, इति ।

वृष्टिरूपा बहुला जलविशेषा अत्रोच्यन्ते । स्थावराः स्थिरत्वेन वृक्षाग्र-  
विन्दादिरूपेणावस्थिता आपः । प्राण्या वायुना चलन्त्य आपः ।

अथ षष्ठमाह—

सर्वा धुनिः सर्वां ध्वंसान् । हिमो

यच्च शीयते ( २ ) । सर्वास्ताः, इति ।

धुनिरत्राऽऽकाशगङ्गा । ध्वंसा वाय्वादिकृता जलशोषाः । हिमवत्पर्वता-  
दिषु हिमशब्दवाच्यो जलघनः शीयतेऽधः पतति ।

अथ सप्तममाह—

सर्वान्मरीचीन्वितंतान् । नीहारो

यच्च शीयते । सर्वास्ताः, इति ।

अन्तरिक्षसंचारिणः सूर्यरश्मयो मरीचयः । घनीभावरहितो जलपरमाणुस-  
मूहोऽधःपतन्नीहारः ।

अथाष्टममाह—

सर्वा विद्युतः सर्वान्स्तनयित्नून् ।

ह्यदुनीर्यच्च शीयते । सर्वास्ताः, इति ।

विद्युतश्चक्षुःशूलप्रभाः । स्तनयित्नवो मेघाः । ह्यदुन्यो गर्जनानि । यदपि  
शीयतेऽशन्यादिरूपेणाधः पतति ।

अथ नवममाह—

सर्वाः स्रवन्तीः सरितः । सर्वमप्सु-

चरं च यत्र । सर्वास्ताः ( ३ ), इति ।

स्रवन्तीः सरितो गोदावर्षादयः । अप्सुचरं मत्स्यादिकम् ।

अथ दशममाह—

याश्च कूप्या याश्च नाद्याः समुद्रियाः । याश्च

वैशन्तीरुत प्रासचीर्याः । सर्वास्ताः, इति ।

कूपे नद्यां समुद्रे वैशन्ते चावस्थिता आपः कूप्याद्याः । प्रासचीः प्रकर्षेण  
समन्तादन्योन्यं समवेता आपः ।

अथैकादशमाह—

ये चोत्तिष्ठन्ति जीमूताः । याश्च

वर्षन्ति वृष्टयः । सर्वास्ताः, इति ।

जीमूता मेघा उत्तिष्ठन्त्यूर्ध्वं घनीभूतास्तिष्ठन्ति । वृष्टयो वर्षन्ति भूमौ पतन्ति ।  
अथ द्वादशमाह—

तपस्तेजं आकाशम् । यच्चाऽऽकाशे  
प्रतिष्ठितम् । सर्वास्ताः, इति ।

तपः संतापः । तेजः प्रकाशः । आकाशमवकाशः । यदप्यन्यदन्धकारादि-  
कमाकाशे प्रतिष्ठितम् ।

अथ त्रयोदशमाह—

वायुं वयांसि सर्वाणि ( ४ ) । अन्त-  
रिक्षचरं च यत् । सर्वास्ताः, इति ।

यो वायुर्ये च सर्वे पक्षिणो यच्चान्यद्यसराससादिकमन्तरिक्षचरम् ।  
अथ चतुर्दशमाह—

अग्निं सूर्यं चन्द्रम् । मित्रं वरुणं भगम् ।  
सर्वास्ताः, इति ।

अग्न्यादयो देवताविशेषाः ।

अथ पञ्चदशमाह—

सत्यं श्रद्धां तपो दमम् । नाम रूपं च  
भूतानाम् । सर्वास्ता इष्टकाः कृत्वा । उप  
कामदुर्वा दधे । तेनर्षिणा तेन ब्रह्मणा । तया  
देवतयाऽङ्गिरस्वद्भुवा सीद ( ५ ), इति ॥

प्रजा हिमो यच्च शीयते सर्वास्ताः सर्वाणि ब्रह्मणैकं च ॥

दिशोऽन्तरिक्षमान्तरिक्षं उदारानुन्दारान्धुनि मरीचोन्विष्टतः स्रवन्तीर्याश्च ये चोत्ति-  
ष्ठन्ति तपो वायुमग्निं सत्यं पञ्चदश ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वादशा-  
ध्याये सप्तमोऽनुवाकः ॥ ७ ॥

भूतानां प्राणिनां संवन्धीनि सत्यवचनादीनि ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीय-  
ब्राह्मणभाष्ये तृतीयकाण्डे द्वादशप्रपाठके सप्तमोऽनुवाकः ॥ ७ ॥

अथाष्टमोऽनुवाकः ।

सप्तमे मध्यमलेखायामुपधानमन्त्रा उक्ताः । तदभ्यन्तरलेखायामुपधानमन्त्रा  
अष्टमेऽभिधीयन्ते । यदुक्तं बोधायनेन—“अथाभ्यन्तरलेखायामुपदधाति  
सर्वान्दिवः सर्वान्देवान्दिवीति नव” इति । तत्र प्रथमं मन्त्रमाह—

सर्वान्दिवः सर्वान्देवान्दिवि । यच्चान्तर्भूतं  
प्रतिष्ठितम् । सर्वास्ता इष्टकाः कृत्वा । उपं  
कामदुघां दधे । तेनर्षिणा तेन ब्रह्मणा ।  
तया देवतयाऽङ्गिरस्वद्ध्रुवा सीद, इति ।

कृत्स्नमपि घुलोकं तस्मिन्नवस्थितान्सर्वानपि देवानन्यदपि तस्य लोक-  
स्यान्तर्विद्यमानं स्थिरत्वेन स्थितं सर्वास्ता इष्टकाः कृत्वेति पूर्ववत् ।

अथ द्वितीयमाह—

यावन्तीस्तारकाः सर्वाः । वितन्ता  
रोचने दिवि । सर्वास्ताः, इति ।

दिवि घुलोके रोचने प्रकाशमाने तत्तन्मण्डले यावत्त्यस्तारका वितताः  
सन्ति ।

अथ तृतीयमाह—

ऋचो यजूंश्चि सामानि ( १ ) ।

अथर्वाङ्गिरसंश्च ये । सर्वास्ताः, इति ।

अथर्वणाऽङ्गिरसा च महर्षिणा दृष्टा मन्त्राश्चतुर्वेदे समाभ्राता अथर्वाङ्गिरसः ।  
अथ चतुर्थमाह—

इतिहासपुराणं च । सर्पदेवजनाश्च ये । सर्वास्ताः, इति ।

इतिहासो भारतादिः । पुराणं ब्राह्मपात्रेत्यादिं । सर्पेष्वेव देवाकारा मनु-  
प्याकाराश्च सर्पदेवजनाः ।

अथ पञ्चममाह—

ये च लोका ये चालोकाः । अन्त-  
र्भूतं प्रतिष्ठितम् । सर्वास्ताः, इति ।

लोकाः प्राणिनिवासस्यानविशेषा भूरादयो लोकाः । अलोकाः प्राणिनि-  
वासरहिता लोकालोकपर्वताद्वहिर्देशाः । यदपि लोकेष्वन्तर्दिष्टमानं स्थैर्येणा-  
वस्थितम् ।

अथ षष्ठमाह—

यच्च ब्रह्म यच्चाब्रह्म । अन्तर्ब्रह्मन्प्रति-  
ष्ठितम् ( २ ) । सर्वास्ताः, इति ।

ब्रह्म वेदः । अब्रह्म पौरुषेयग्रन्थाः । अन्तर्ब्रह्मन्वेदमध्ये प्रतिष्ठितं कर्म  
ज्ञानं च ।

अथ सप्तममाह—

अहोरात्राणि सर्वाणि । अर्धमासाश्च केव-  
लान् । सर्वास्ताः, इति ।

मासरूपेण संघीभूता न भवन्ति किं तु शुक्लकृष्णपक्षरूपेण विश्लेषाकारा  
ये ते केवला अर्धमासाः ।

अथाष्टममाह—

सर्वानृतून्त्सर्वान्मासान् । संवत्सरं च केवलम् ।  
सर्वास्ताः, इति ।

युगरूपेण संघीभावमप्राप्य प्रभवविभवादिविश्लिष्टाकारेणैव विवक्षितः  
केवलः संवत्सरः ।

अथ नवममाह—

सर्वं श्रूतं सर्वं भव्यम् । यच्चातोऽधिभवि-



प्यति । सर्वास्ता इष्टकाः कृत्वा । उप काम-  
दुघा दधे । तेनर्षिणा तेन ब्रह्मणा । तया  
देवतयाऽङ्गिरस्वद्भुवा सिंद ( ३ ), इति ।

सामानि ब्रह्मन्प्रतिष्ठितं कृत्वा त्रीणि च ॥

दिवं तारंका ऋचं इतिहासपुराणं च ये च यच्चाहो-  
रात्राण्यृतून्भूतं नवं ।

इति कृष्णयजुर्वेदीयतैत्तिरीयब्राह्मणे तृतीयाष्टके द्वादशाध्यायेऽ-  
ष्टमोऽनुवाकः ॥ ८ ॥

भूतमतीतम्, भव्यं वर्तमानम्, अत उभयस्मादध्युपरि यद्भविष्यति  
त्रिविधकालवर्तिजगद्रूपास्ताः सर्वाः कामदुघा इष्टकाः कृत्वोपदधे । हे इष्टके  
तेनर्षिणा मन्त्रदर्शिना तेन ब्रह्मणा मन्त्रेण तथा त्वदभिमानिन्या देवतयोपहिता  
त्यमङ्गिरोभिरुपहितेव निश्चलाऽत्र तिष्ठ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरी-  
यब्राह्मणभाष्ये तृतीयकाण्डे द्वादशप्रपाठकेऽष्टमोऽनुवाकः ॥ ८ ॥

अथ नवमोऽनुवाकः ।

अभ्यन्तरलेखायामुपधानार्था मन्त्रा अष्टमेऽभिहिताः । नवमे ब्रह्मणा पठ-  
नीया मन्त्रा उच्यन्ते । यदुक्तं बोधायनेन—“दक्षिणाकाले ब्रह्मा सदस्यासीनो  
वैश्वसृजं व्याचष्टे । ऋचां प्राची महती दिगुच्यत इति ऋक्षु पच्छोऽर्धर्चशो  
ब्राह्मणे वाग्यशस्तस्मा अध्वर्युः प्रतिशृणाल्यो ब्रह्मभृतं ब्रह्मन्सत्यं ब्रह्मन्” इति ।  
तत्र प्रथमं मन्त्रमाह—

ऋचां प्राचीं महती दिगुच्यते । दक्षिणामाहु-  
र्यजुषामपाराम् । अथर्वणामङ्गिरसां प्रतीचीं ।  
सामामुदीचीं महती दिगुच्यते , इति ।

ऋगभिमानिदेवतानां प्राची दिक्प्रियेत्यभिज्ञैरुच्यते । अत एव सा दिङ्म-  
हती । यजुरभिमानिदेवतानां दक्षिणा दिक्प्रिया । सा च पाररहिताऽतिविस्तीर्णा ।  
अथर्वाङ्गिरोनामकद्विविधमन्त्राभिमानिदेवतानां प्रतीची दिक्प्रिया । सामा-  
भिमानिदेवतानामुदीची दिक्प्रिया, सा च महती गुणैरप्यधिका । एताश्चतुर्वे-  
दाभिमानिदेवता आदित्यस्य प्राच्यादिदिक्ष्ववस्थाय सेवन्ते । एतच्छन्दोगाः—  
“असौ वा आदित्यो देवो मधु” इत्यस्यां मधुविद्यायां बहुमपध्वेनाऽऽमनन्ति ।

अथ द्वितीयमाह—

ऋग्भिः पूर्वाह्णे दिवि देव ईर्यते । यजुर्वेदे  
तिष्ठति मध्ये अह्नः । सामवेदेनास्तमये मही-  
यते । वेदैरशून्यस्त्रिभिरेति सूर्यः, इति ।

दिवि वर्तमान आदित्यो देवः पूर्वाह्णे काल ऋग्देवताभिः सह गच्छति ।  
अह्नो मध्यमे भागे यजुर्वेददेवतायाः समीपेऽवतिष्ठते । अस्तमयकाले सामवेद-  
देवतया पूज्यते । तदेवं त्रिभिर्वेदैरभिषुक्तः सूर्यः सर्वदा गच्छति ।

अथ तृतीयमाह—

ऋग्भ्यो जाताः सर्वशो मूर्तिमाहुः । सर्वा गति-  
र्याजुषी हैव शश्वत् ( १ ) । सर्वं तेजः साम-  
रूप्यं हं शश्वत् । सर्वं हेदं ब्रह्मणा हैव  
सृष्टम्, इति ।

या या मूर्तिरस्त्यादित्यस्य वा देवतान्तरस्य वा तां सर्वामप्यभिज्ञा  
ऋग्भिः समुत्पन्नमाहुः । या या गतिर्देवानां विद्यते सा शश्वत्सर्वदेव याजुषी  
हैव यजुषैव संपादिता । यद्यचेजो देवेषु विद्यते तत्सर्वं शश्वत्सर्वदा सामरूप्यं  
ह साम्नैव निरूपणीयम् । तदेवं सर्वमपीदं देवव्यवहारजातं ब्रह्मणा हैव देवे-  
नैव सृष्टम् ।

अथ चतुर्थमाह—

ऋग्भ्यो जातं वैश्यं वर्णमाहुः । यजुर्वेदं क्षत्रि-

यस्याऽऽहुर्योनिम् । सामवेदो ब्राह्मणानां  
प्रसूतिः । पूर्वे पूर्वेभ्यो वचं एतदूचुः, इति ।

यथा देवव्यवहारस्य सर्वस्य हि वेदत्रयमेव कारणम्, एवं मनुष्यव्यवहार-  
स्यापीत्येतद्वचः पूर्वे सृष्ट्यादावुत्पन्ना महर्षयः पूर्वेभ्यस्तदानीं तनेभ्यः स्वाशि-  
ष्येभ्य ऊचुः ।

अथ पञ्चममाह—

आदर्शमग्निं चिन्वानाः । पूर्वं विश्वसृजोऽ-  
मृताः । शतं वर्षसहस्राणि । दीक्षिताः सत्र-  
मांसत ( २ ), इति ।

सर्वतो दर्शनीयं महाग्निं चिन्वानाः पूर्वकल्पवर्तिनो वर्तमानस्य विश्वस्य  
स्रष्टारोऽमृता देवा दीक्षिताः सन्तो लक्षसंख्याकान्संवत्सरान्सत्रमन्वतिष्ठन् ।

अथ षष्ठमाह—

तप आसीद्गृहपतिः । ब्रह्म ब्रह्माऽभवत्स्व-  
यम् । सत्यं ह होतैषामासीत् । यद्विश्वसृज  
आसत, इति ।

तपआदिशब्दास्तदभिमानिदेवतावाचकाः । तस्मिन्विश्वसृजां सत्रे तपो  
गृहपतिर्यजमानेषु मुख्य आसीत् । ब्रह्म मन्त्रजातं ब्रह्माख्य ऋत्विगासीत् ।  
यत्सत्यवदनं विश्वसृजोऽनुष्ठितवन्तस्तदेव सत्यमेपां विश्वसृजां होत्राख्य  
ऋत्विगासीत् ।

अथ सप्तममाह—

अमृतमेभ्य उदगायत् । सहस्रं परिवत्सरान् ।  
भूतं हं प्रस्तोतैषामासीत् । भविष्यत्प्रति  
चाहरत्, इति ।

यदेतदमृतं देवैः पेयं पीष्टं तदेतदेभ्यो विश्वसृद्भ्यः सहस्रसंख्याकान्परि-  
वत्सरानुद्गाता भूतार्वाहात्रमरुतौ । यद्भूतमतीतकालस्वरूपं तदेपां विश्वसृजां

प्रस्तोत्राख्य ऋत्विगासीत् । यत्तु भविष्यत्कालरूपं तत्प्रतिहर्ता भूत्वा प्रति-  
हरणाख्यसामांशमानरूपं कर्माकरोत् ।

अथाष्टममाह—

प्रा॒णो अ॒ध्व॒र्युर॑भवत् । इ॒दं सर्वं॑ सि॒षांस-  
ताम् ( ३ ) । अ॒पा॒नो वि॒द्वाना॒वृतः॑ । प्रति-  
प्रा॒तिष्ठ॑दध्व॒रे, इति॑ ।

इदं सर्वं कृत्स्नमेतत्सत्रं सिषासतामन्तपर्यन्तं कर्तुमिच्छतां विश्वसृजां प्राणो  
वायुरेवाध्वर्युरभवत् । योऽयमपानवायुर्विद्वान्मयोगाभिज्ञः सोऽयमावृतः साक-  
ल्येनाऽऽत्विज्यार्थं वृतः सन्नध्वरे सोमयागे स्वयं प्रतिपस्थाता भूत्वा प्रतिप्राति-  
ष्ठप्रतिपस्थात्कर्माकरोत् ।

अथ नवममाह—

आ॒र्त॒वा उ॒पगा॒तारः॑ । स॒द॒स्या ऋ॒तवो॑ऽभ-  
वन् । अ॒र्धमा॒साश्च॑ मा॒साश्च॑ । च॒मसा॒ध्वर्य-  
वो॑ऽभवन्, इति॑ ।

आर्तवास्तत्तद्वतुयोग्याः पदार्था उपगातारोऽभवन् । सामगेषु गायत्सु तदु-  
त्साहार्थं हो, इति शब्दमुच्चारयन्त उपगातारः । ये तु वसन्तादय ऋतवस्ते  
सदस्या यज्ञसदस्यवस्थिता बहुविधा ब्राह्मणाः कर्मोपदेष्टारोऽभवन् । चतु-  
र्विंशतिरर्धमासा द्वादश मासाश्चमसैर्होतारश्चमसाध्वर्युसंज्ञका अभवन् ।

अथ दशममाह—

अ॒शंस॑स॒द्वह्म॑णस्तेजः॑ । अ॒च्छा॒वाको॑ऽभव-  
द्यज्ञः॑ । ऋ॒तमे॑षां प्र॒ज्ञास्ताऽऽसी॑त् । यद्दि॑श्व॒सृज॑  
जा॒संत ( ४ ), इति॑ ।

विश्वसृजां यत्तेजस्तद्ब्राह्मणाच्छंस्याख्य ऋत्विग्भूत्वा ब्रह्मसंवन्धिदास्या-  
ण्यशंसत् । विश्वमृजां संवन्धि यद्यश्वस्तदच्छावाकाख्य ऋत्विगासीत् । विश्व-  
सृजां संवन्धि यदृताख्यं मानसं यथार्थचिन्तनं तदेपाभृत्विजां प्रशास्याख्य  
ऋत्विगासीत् ।

अथैकादशमाह—

ऊर्ग्राजानमुदवहत् । ध्रुवगोपः सहोऽभवत् ।

ओजोऽभ्यष्टौद्वाव्णः । यद्विश्वसृज आसंत, इति ।

येयमूर्क, विश्वसृजां संबन्धी रसः, सोऽयं राजानमुदवहत्, आसन्दीरु-  
पेण सोममूर्ध्व धृतवान् । यदेषां सहो बलं तद्ध्रुवगोपनामको भूत्वा ध्रुवाख्य-  
ग्रहस्य रक्षकोऽभवत् । विश्वसृजो यदोजः सामर्थ्यमासत संपादितवन्त-  
स्तदोजो ग्राव्णस्तदाख्य ऋत्विग्भूत्वाऽभिपवहेतूनां ग्राव्णां स्तुतिमकरोत् ।

अथ द्वादशमाह—

अपंचितिः पोत्रीयामयजत् । नेष्ट्रीयामयज-

त्विषिः । आग्नीध्राद्विदुषीं सत्यम् । श्रद्धा

हेवार्यजत्स्वयम्, इति ।

येयं विश्वसृजामपंचितिः पूजा सेयं पोत्राख्य ऋत्विग्भूत्वा पोतृसंबन्धिनीं  
याज्यां पठितवान् । या च विश्वसृजां त्विषिर्दीप्तिः सेयं नेष्ट्राख्य ऋत्वि-  
ग्भूत्वा नेष्टृसंबन्धिनीं याज्यामपठत् । या विश्वसृजां श्रद्धा सा स्वयमाग्नी-  
ध्राख्य ऋत्विग्भूत्वाऽऽग्नीध्रान्निमित्तभूताद्यत्सत्यमवश्यानुष्ठेयं कर्म तद्विदुषी  
सत्यपजघाज्यामपठत् ।

अथ त्रयोदशमाह—

इरा पत्नीं विश्वसृजाम् । आकूतिरपिनड्ढविः

( ५ ) । इध्मश् ह क्षुञ्चैभ्य उग्रे । तृष्णा चाऽऽ-

वहतामुभे, इति ।

येयमिराऽन्नभूता सेयं विश्वसृजां पत्नी बभूव । येयमाकूतिरेषां संकल्परूपा  
सेयं इविरपिनड्ढासी भूत्वा पेपणमकरोत् । या क्षुञ्च, या च तृष्णा ते उभे  
उग्ररूपे सत्यां, इध्ममावहतां भारेण समानीतवत्यां ।

अथ चतुर्दशमाह—

वागेपाश् सुव्रह्मण्याऽऽसीव । छन्दोयोगान्वि-

जानती । कल्पतन्त्राणि तन्वानाऽहः ।  
संस्थाश्च सर्वशः, इति ।

येयमेपां विश्वसृजां वाक्सेयं सुब्रह्मण्याख्या देवताऽऽसीत्, तदुपलक्षितः  
सुब्रह्मण्याख्य ऋत्विगण्यासीत् । कीदृशी सुब्रह्मण्या छन्दोयोगान्विजानती  
गायत्र्यादिछन्दसां संवन्धिविशेषान्विजानती, तथा कल्पतन्त्राणि कल्पेषु  
प्रोक्तान्मयोगविशेषानहः संस्थाश्च, अधिष्टोमोक्त्यादिरूपाः सर्वात्मना तन्वाना  
विस्तारयन्ती ।

अथ पञ्चदशमाह—

अहोरात्रे पशुपाल्यौ । मुहूर्ताः प्रेण्या अभ-  
वन् । मृत्युस्तदभवद्भाता । शमितोग्रो विशां  
पतिः ( ६ ), इति ।

पावेतावहोरात्राख्यौ कालविशेषौ तायत्रापेक्षितानां पशूनां पालकौ संपन्नौ ।  
ये च मुहूर्ताख्याः कालविशेषास्ते नानाविधेषु व्यापारेषु प्रेषणीयाः पुरुषा  
अभवन् । तत्तस्मिन्सत्रे योऽयं मृत्युः सोऽयं शमिताऽभवत् । कीदृशः शमिता  
धाता, यथा पशुः शब्दं न करोति तथा तन्मुखं धारयितुं समर्थः । अत एवोग्रः  
सत्रोपयुक्तानां विशां प्रजानां पतिरमारणेन पालकः ।

अथ षोडशमाह—

विश्वसृजः प्रथमाः सत्रमासत । सहस्रसमं प्रसु-  
तेन यन्तः । ततो ह जज्ञे भुवनस्य गोपाः ।  
हिरण्मयः शकुनिर्ब्रह्मा नाम, इति ।

पूर्वेषु मन्त्रेषु लक्षसंवत्सरसत्रं निरूपितम् । उच्यते मन्त्रेषु सहस्रसंवत्सर-  
सत्रं निरूप्यते । विश्वं सृजन्तीति विश्वमृजस्ते च प्रथमाः सृष्ट्यादायुत्पन्नाः  
सत्रमनुष्ठितवन्तः । कीदृशं सत्रं सहस्रसमं सहस्रसंख्याकाः समाः संवत्सरा  
यस्मिन्सत्रे तत्सहस्रसमम् । किं कुर्वन्तः प्रसुतेन यन्तः प्रतिदिनमभिपुतः सोमः  
प्रसुतस्तेनानुतिष्ठन्तः । ततः संवत्सरसत्रानुष्ठानान्छकुनिर्ब्रह्मे ज्ञानशक्तिक्रिया-  
शक्तिरूपद्वयवान्पत्नी समुत्पन्नः । ॥ च भुवनस्य गोपाः सर्वस्य लोकस्य

पालकः, हिरण्ययो ज्योतिर्मयः, ब्रह्मेति तस्य नाम । परब्रह्मैव विश्वसृजामनु-  
ष्ठानं पालयितुं हिरण्यमशक्नुनिरूपं स्वी चकार । तं हिरण्यगर्भं इत्याचक्षते ।  
तथा च भवान्तरमाप्नायते—“ हिरण्यगर्भः समवर्तताग्रे भूतस्य जातः पति-  
रेक आसीत् ” इति ।

अथ सप्तदशमाह—

येन सूर्यस्तपति तेजसेद्धः । पिता पुत्रेण  
पितृमान्योऽनियोनौ । नावेदविन्मनुते तं बृह-  
न्तम् । सर्वानुभूमात्मानं संपराये, इति ।

येन परब्रह्मरूपेण तेजसा चैतन्येनेद्धः प्रकाशितः सन्सूर्यो लोके तपति ।  
अत एव ज्योतिषां ज्योतिरित्युपनिषद्याप्नायते । किंच येन तेजसेद्धः  
प्रकाशितः पिता योनियोनौ तत्तज्जन्मनि पुत्रेण युक्तो भवति । पुत्रश्च पितृ-  
मान्भवति । सूर्यतापपितृपुत्रादिव्यवहारः सर्वोऽपि परब्रह्माधीन इत्यर्थः ।  
सर्वानुभूं सर्वस्य जगतः साक्षित्वेन प्रकाशकत्वादनुभवितारं तं बृहन्तं परि-  
पूर्णं परमात्मानं संपराये परलोकगमनवेलायामवेदवित्पुमान् मनुते न जानाति ।  
तस्य वेदव्यतिरिक्तप्रमाणान्तरागोचरत्वात् ।

अथाष्टादशमाह—

एष नित्यो महिमा ब्राह्मणस्य । न कर्मणा  
वर्धते नो कनीयान् (७) । तस्यैवाऽऽत्मा पद-  
वित्तं विंदित्वा । न कर्मणा लिप्यते पापंकेन, इति ।

ब्राह्मणस्य परब्रह्मरूपस्य यो महिमा ‘सत्यं ज्ञानमनन्तं ब्रह्म’ इति  
प्रतिपादितस्वरूपविशेषः स एष नित्यो विनाशरहितः । तत्कथमिति तदेवो-  
च्यते । ज्योतिष्टोमाश्वमेधादिरूपेण पुण्येन कर्मणा न वर्धते नोत्कृष्टं जन्म  
माप्नोति । महापातकोपपातकरूपेण कर्मणा नो कनीयान्निकृष्टं जन्म न  
माप्नोति । तस्यैव ब्राह्मणः पदवित्स्वरूपज्ञानी तस्यैवाऽऽत्मा भवति “ ब्रह्म-  
विद्ब्रह्मैव भवति ” इत्यादिश्रुतिभ्यः । अतस्तं बृहन्तं परमात्मानं वेदमुत्ता-  
द्विदित्वा पापकेनात्यन्तकुत्सितेन कर्मणा न लिप्यते । पुण्यं पापं चेत्युभय-  
मपि कर्म शरीरप्रदत्त्वादत्यन्तकुत्सितं तदुभयन्येपस्तत्त्वविदो नास्ति । तदेवं  
विश्वमृगां सदस्रसंवत्सरमसद्वेन परमार्थत्वं निरूपितम् । यथाश्च समाप्ताः ।

अथ सहस्रसंवत्सरसत्रस्वरूपप्रतिपादकं ब्राह्मणमुच्यते—

पञ्चपञ्चाशतं स्त्रिष्टतः संवत्सराः । पञ्चपञ्चा-  
शतः पञ्चदशाः । पञ्चपञ्चाशतः सप्तदशाः ।  
पञ्चपञ्चाशतं एकविंशाः । विश्वसृजांश्च  
सहस्रसंवत्सरम् , इति ।

सार्धशतद्वयसंवत्सराः सहस्रचतुर्यंशरूपास्त्रिष्टतः कार्याः, त्रिष्टस्तोमयु-  
क्तेन सोमयागेन तावन्तः संवत्सरा नेतव्याः । सोऽयं सहस्रसंवत्सरत्रयस्यै-  
कोऽंशः । पुनस्तावन्त एव संवत्सराः पञ्चदशस्तोमयुक्तेन सोमयागेन नेतव्याः ।  
सोऽयं द्वितीयोऽंशः । पुनरपि तावन्तः संवत्सराः सप्तदशस्तोमयुक्तेन सोम-  
यागेन नेतव्याः । सोऽयं तृतीयोऽंशः । पुनरपि तावन्तः संवत्सरा एकविंश-  
स्तोमयुक्तेन सोमयागेन नेतव्याः । सोऽयं चतुर्थोऽंशः । तदेतत्सर्वं मिलित्वा  
विश्वसृजां देवानां सहस्रसंवत्सरसत्रमित्युच्यते ।

तस्य सत्रस्य विश्वनिष्पत्तिहेतुत्वं दर्शयति—

एतेन वै विश्वसृजं इदं विश्वमसृजन्त । यद्वि-  
श्वमसृजन्त । तस्माद्विश्वसृजः, इति ।

पुरा विश्वसृजो देवा एतेनैव सत्रेण सत्यसंकल्पाः सन्तो विश्वं सर्वं जग-  
दसृजन्त । यस्मात्सत्यसंकल्पाः सत्यसंकल्पमात्रेणेदं विश्वमसृजन्त तस्मादेते  
विश्वसृज इत्यभिधीयन्ते ।

तदेवं संवत्सरसत्रं प्रशस्य मनुष्यान्मति विधत्ते—

विश्वमेनाननु प्रजायते । ब्रह्मणः सायुज्यं  
सलोकतां यन्ति । एतासामेव देवतानां  
सायुज्यम् । सार्ष्टितांश्च समानलोकतां यन्ति ।  
य एतदुपयन्ति । ये चैनत्प्राहुः । येभ्यश्चै-  
नत्प्राहुः ( ८ ) , इति ।



ये मनुष्या एतत्सहस्रसंवत्सरसत्रमुपयन्त्यनुतिष्ठन्ति । ये चाध्यापका एत-  
द्ब्रह्मजातमाहुः । येभ्यश्च शिष्येभ्य एतद्ब्रह्मजातमाहुः । एताननुष्ठातृनध्याप-  
काञ्छिष्यांश्चानुसृत्य विश्वं प्रजायते । तत्रानुष्ठातारः साक्षाद्विश्वस्य कर्तारः ।  
अध्यापकास्तदनुष्ठानद्वारा कर्तारः । शिष्यास्तु प्रथमतस्तदनुष्ठानप्रकारान्तरं  
विदित्वा तथाऽनुष्ठाय पश्चाद्विश्वस्य कर्तारः । तदेवं साक्षात्परम्परया वा  
तान्सर्वाननुसृत्य विश्वं प्रजायते । किंच देहपातादूर्ध्वं ब्रह्मणश्चतुर्मुखस्य सायु-  
ज्यं तादात्म्यं सलोकतां समानलोकनिवासं वा प्राप्नुवन्ति । किंचैतासामे-  
वाऽऽदित्यानां देवतानां सायुज्यं तादात्म्यं सार्ष्टृतां समानैश्वर्योपेतत्वं सलो-  
कतां समानलोकनिवासं वा प्राप्नुवन्ति । तत्र कर्मानुष्ठानप्रवृत्तितारतम्यानुसा-  
रेण फलभेदो द्रष्टव्यः । .

यदेतद्दर्शपूर्णमासादिसहस्रसंवत्सरान्तं कर्मजातमुक्तं तस्य सर्वस्य वैक-  
ल्पपरिहारार्थं पुरुषार्थपर्यवसानार्थं च दर्शयितुं परतत्त्वप्रतिपादकं प्रणवमन्त्रे  
पठति—

ओम् , इति ।

शश्वदासत॒ सिपा॑सतामास॒त ह॒विः प॒तिः कनी॑या-

स्तस्मा॑द्विश्व॒सृजो॑ऽष्टौ च ॥

इति कृष्णयजुर्वेदीयतैत्तिरीयब्राह्मणे तृतीयाष्टके द्वादशा-  
ध्याये नवमोऽनुवाकः ॥ ९ ॥

तुभ्यं दे॒वेभ्य॒स्तप॑सा दे॒वेभ्यो॒ ब्रह्म॒ वै चतु॑र्होतारो यच्चा॒मृत॒ः सर्वा॑ दि॒शो  
दि॒क्षु सर्वा॑न्दि॒वमृ॒चां प्रा॒ची न॒वं ॥

तुभ्यं॒ तप॑सा॒ ता वा ए॒ताः प॒थ हिर॑ण्यं द॒दाति॒ सर्वा॑ दि॒शस्तप॑  
आसीद्दृ॒ष्टप॑तिः प॒दप॑न्धा॒श्वत् ॥

इति कृष्णयजुर्वेदीयतैत्तिरीयब्राह्मणे तृतीयाष्टके  
द्वादशोऽध्यायः ॥ १२ ॥

हरिः ॐ ।

इति कृष्णयजुर्वेदीयतैत्तिरीयब्राह्मणे तृतीयाष्टकं  
समाप्तम् ॥ ३ ॥

अत एव महर्षय आहुः—

“यस्य स्मृत्या च नामोक्त्या तपोयज्ञक्रियादिषु ।

न्यूनं संपूर्णतां याति सद्यो वन्दे तमच्युतम्” ॥

“ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ।

ब्रह्मैव तेन गन्तव्यं ब्रह्मकर्मसमाधिना ” इति ॥

अत्र मीमांसा । पष्ठाध्यायस्य सप्तमपादे चिन्तितम्—

“सहस्रवत्सरं सत्रं गन्धर्वादेर्नृणामुत ।

रसायनेन सिद्धानां कुलकल्पोऽथवोक्तितः ॥

तदायुर्वाऽथ सार्धद्विशतानामुत भासगा ।

वत्सरोक्तिरुत द्वादशरात्रिषु दिनेषु वा ॥

आद्यो दीर्घायुषः सत्त्वाशृणामेवाग्निसंभवे ।

द्वितीयोऽस्तु रसस्याऽऽयुरहेतुत्वे तृतीयकः ॥

कृत्स्नकर्तुः फलित्वेऽस्तु तुर्योऽर्थासंभवे सति ।

पञ्चमोऽस्तु चतुर्विंशत्युत्तमाः सत्रिणो यदि ॥

षष्ठोऽस्तु यो मास एष संवत्सर इतीरणात् ।

सहस्रमासा नाऽऽधानादूर्ध्वं चेदस्तु सप्तमः ॥

वत्सरप्रतिमा द्वादश रात्रय इति ध्रुतेः ।

न रात्रिष्वब्दशब्दोऽत्र प्रतिमाया विशेषणात् ॥

स्वारस्यात्रिष्टदाद्युक्तेरष्टमः पक्ष इष्यते ।

त्रिष्टदादिपदैः स्तोमविशिष्टमहरुच्यते ॥

नाहःसंघस्ततोऽहःसु गौणी संवत्सराभिधा ।

तस्माद्विश्वसृजां सत्रे सहस्रदिनमिष्यते ॥

इदमाम्नायते—“पञ्चपञ्चाशतस्त्रिष्टतः संवत्सराः, पञ्चपञ्चाशतः पञ्चदशाः, पञ्चपञ्चाशतः सप्तदशाः, पञ्चपञ्चाशत एकविंशाः, विश्वसृजा सहस्रसंवत्सरम्” इति । तत्र सहस्रसंवत्सरसत्रे गन्धर्वादीनामेवाधिकारः, तेषां दीर्घायुषः सद्भावादित्याद्यः पक्षः “वसन्ते ब्राह्मणोऽग्निमादधीत” इत्यादिविधानान्मनुष्याणामेवाऽऽहवनीयाद्यप्रपः संभवन्ति, नान्येषां गन्धर्वादीनाम्, इति चेत् । तर्हि रसायनेन सिद्धानां दीर्घायुषां मनुष्याणामधिकारः, इत्यस्तु द्वितीयः पक्षः । रसस्याऽऽरोग्यपुष्ट्यादिजनकत्वमेव न त्वायुरहेतुत्वम्, इति चेत्-

होक्स्मिन्कुले समुत्पन्नानां पितृपुत्रपौत्रादीनां वदूनां सहस्रायुःसंभवात्कु-  
 लाधिकारः, इति तृतीयः पक्षोऽस्तु। कृत्स्नकर्तुः फलं भवति। न च पितृपुत्रादि-  
 प्वेकोऽपि कृत्स्नं करोति तस्मान्नास्ति फलमिति चेत् । तर्हि सत्रविधाय-  
 कवचनब्रह्मादेव सत्रिणां दीर्घायुर्भविष्यति, इति चतुर्थः पक्षोऽस्तु। न ह्यस्य  
 वचनस्य सोऽर्थः संभवति, तद्वाचकपदाभावात् । न च कल्पयितुं शक्यते,  
 संभावितायुष्याणामपि सत्रान्तरेषु भट्टचानां दैवान्ध्रियमाणाणां तत्तत्सत्रवि-  
 धिवलादायुर्दृष्ट्यदर्शनात्, इति चेत् । तर्हि पञ्चपञ्चाशत् इत्यस्य शब्दस्य  
 पुरुषपरत्वमङ्गीकृत्य सार्धद्विशतानां पुरुषाणामधिकारेऽभिहिते वत्सरचतुष्टयेन  
 सत्रस्य सहस्रसंवत्सरत्वं संपद्यत इति पञ्चमः पक्षोऽस्तु । “चतुर्विंशतिपरमाः  
 सत्रमासीरन्” इतिवचनादभ्यधिकानां न तत्राधिकार इति चेत् । तर्हि  
 “यो मासः स संवत्सरः” इति वचनात्संवत्सरशब्दस्य मासपरत्वे सति सह-  
 स्रमासं सत्रमित्येव पष्ठः पक्षोऽस्तु । अष्टमे वत्सरे उपनीतो द्वादश वर्षाणि  
 वेदमधीत्य विंशतिवयस्को विवाहं कृत्वा जातिपुत्रोऽग्निमादधीत । तस्मात्—  
 आधानादूर्ध्वमस्याऽऽयुषि न सन्ति सहस्रे मासा इति चेत्तर्हि “संवत्स-  
 रप्रतिमा वै द्वादश रात्रयः” इति वचनात्संवत्सरशब्दो द्वादशरात्रिपरः । तथा  
 सति रात्रीणां द्वादश सहस्राणि संपद्यन्ते । तासु च रात्रिषु पष्ट्युत्तरशतत्रय-  
 दिवसरूपसंवत्सरत्वेन गण्यमानासु त्रयस्त्रिंशत्संवत्सरेभ्य ऊर्ध्वं मासचतुष्टयं  
 भवति । तावत्परिमितं चाऽऽयुराधानादूर्ध्वमपि संभवति, इति सप्तमः  
 पक्षोऽस्तु । “संवत्सरप्रतिमा वै द्वादश रात्रयः” इत्यस्मिन्वाक्ये संवत्सरशब्दो  
 न रात्रिपरः किंतु तेन शब्देन प्रतिमा विशेष्यते, तस्मात्सप्तमः पक्षोऽयुक्तः  
 इति चेत् । एवं तर्हि संवत्सरशब्दो दिनपर इत्यष्टमः पक्षोऽस्तु । तथा सति  
 “त्रिवृतः संवत्सराः” इत्यादिवाक्यानां स्वारस्यं भवति । त्रिवृत्पञ्चदशः  
 सप्तदश एकविंश इत्येते शब्दाः स्तोमवाचकाः सन्तः स्तोमयुक्त एकैकस्मिन्-  
 हनि यागरूपे लक्षणया वर्तन्ते । सत्रेषु तथाविधप्रयोगवाहुल्यात् । न त्वहः  
 संघे कचिदपि त्रिवृदादिशब्दाः प्रयुक्ताः । तैश्च शब्दैः सामानाधिकरण्यात्सं-  
 वत्सरशब्दः स्वावयवभूतेऽहनि लक्षणया वर्तते । “त्रिवृतः संवत्सराः” इत्युक्ते  
 त्रिवृत्स्तोमकयागयुक्तान्यहानीत्युक्तं भवति । तस्माद्विश्वमृजामृषीणामिदं सः  
 सहस्रदिनम्, इति राद्धान्तः” ॥

वेदार्थस्य प्रकाशेन तपो हार्दं निवारयन् ॥  
पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्दीर्घकृष्णसाम्राज्यधुरंधरश्रीमत्सायणाचार्यविरचिते  
माधवीये वेदार्थप्रकाशे कृष्णयजुर्वेदीयतैत्तिरीयब्राह्मण-  
भाष्ये द्वादशः प्रपाठकः समाप्तः ॥ १२ ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीरहरि-  
हरभूपालसाम्राज्यधुरंधरसायणाचार्यविरचितं माधवीये  
वेदार्थप्रकाशे कृष्णयजुर्वेदीयतैत्तिरीयब्राह्मणभाष्ये  
तृतीयः काण्डः समाप्तः ॥ ३ ॥

२-० श्री श्री कृष्णयजुर्वेदभाष्ये

महर्षिः - तत्त्वः

१०. १२५; कृष्णयजुर्वेदभाष्ये, ४. १०

समाप्तिमगमदिदं सभाष्यं तैत्तिरीयं ब्राह्मणम् ।



